

## БУ САНДА

Баш редактор сүзе . . . . . 7

### ТЕЛ БЕЛЕМЕ

*Мирхәев Р.Ф.* Г. Тукай әсәрләренәң теле хақында . . . . . 9  
*Таһирова Ф.И.* Шүрәле образының эволюция һәм  
трансформациясенә лингвокультур күзәтү . . . . . 14  
*Вәлиева М.З.* Габдулла Тукай әсәрләрендә документаль  
антропонимнар . . . . . 19  
*Хисамов О.Р., Хамматуллина И.И.* Г. Тукай шигырьләренәң  
поэтик ономастиконын өйрәнү тәҗрибәсеннән . . . . . 23  
*Денмөхәммәтова Э.Н.* Г. Тукайның мәгънәдәш сүзләренә  
куллану осталыгы . . . . . 28

### ӘДӘБИЯТ БЕЛЕМЕ

*Хисамов Н.Ш.* Тукайның шигъри фикерләвендә шәркый  
сурәтләр . . . . . 33  
*Рәмиев З.З.* Тукай энциклопедиясә хақында . . . . . 38  
*Йосыпова Н.М.* Габдулла Тукай шигъриятендә символик  
образлылык . . . . . 43  
*Харрасова Р.Ф.* Тукайчылар династиясеннән ике шагыйрь . . . . . 51  
*Шәйхелисламов З.Р.* Истанбул һәм Тукай . . . . . 60  
*Мөбарәкшина А.Р.* Тукай шигырьләре беренчә мәртәбә  
рус телендә . . . . . 63  
*Тимерова Л.М.* И. Нуруллин драматургиясендә Г. Тукай  
темасы . . . . . 66  
*Әхмәдуллин А.Г.* Бөек шагыйрьне зурлап һәм яклап . . . . . 73  
*Бәдигый Хәнәфи.* Габдулла Тукай – туган як җырчысы . . . . . 77

### ӘДӘБИ БАГЛАНЫШЛАР

*Кыясова Г.Х.* Төрөкмән-татар рухи мәдәнияте үсешенә  
Габдулла Тукай әдәби мирасының тәәсире . . . . . 82  
*Барган Х.* Татар шагыйре Габдулла Тукай һәм төрек  
әдәбияты . . . . . 87

### ХАЛЫК ИЖАТЫ

*Закирова И.Г.* Фольклорда су ияләре һәм су культы белән  
бәйле мифологик мотивлар . . . . . 99

### ТАРИХ СӘХИФӘЛӘРЕ

*Яхин Ф.З.* Г. Тукай «Бердәмлек һәм тәрәккыят» комитетында . . . 111  
*Галләм Р.Г., Фидаева Л.И.* Тукай туган авыл  
(*Кушлавыч авылы тарихыннан сәхифәләр*) . . . . . 115

## МИЛЛИ МЭГАРИФ

*Галимҗанова Э.М., Фәйзуллина Ф.Г.* Г. Тукайның «Мәктәптә милли әдәбият дәрәсләре» төрле басмаларда . . . . . 120

## ФӘННИ ЯДКӘРЛӘР

*Ярми Х.* Тукай һәм халык ижаты . . . . . 124

*Сәгъди Габдрахман.* Татар шагыйрьләре арасында Тукай (үлүенә ун ел тулу мөнәсәбәте белән) . . . . . 139

## ЭКСПЕДИЦИЯЛӘР ЭЗЕННӘН

*Әхмәтҗанов М.И.* Тукай поэзиясе ташъязмаларда . . . . . 147

## СӘНГАТЬ

*Әхмәтова Д.И.* Әстерхан фотографы И.М. Бочкарев . . . . . 151

*Ваһанова Ф.Г.* «Яшен» һәм «Ялт-йолт» сатирик журналларының рәссам-бизәүчеләре . . . . . 161

*Алмазова А.Г.* «Шүрәле» балеты . . . . . 164

## ФӘННИ-ИҖТИМАГЫЙ ТОРМЫШЫБЫЗДАН

## В НОМЕРЕ

От главного редактора . . . . . 7

### ЯЗЫКОЗНАНИЕ

*Мирхаев Р.Ф.* О языке произведений Г. Тукая . . . . . 9  
*Тагирова Ф.И.* Лингвокультурный анализ эволюции и трансформации образа Шурале . . . . . 14  
*Валиева М.З.* Документальные антропонимы в произведениях Габдуллы Тукая . . . . . 19  
*Хисамов О.Р., Хамматуллина И.И.* Из опыта изучения поэтического ономастикона стихотворений Г. Тукая . . . . . 23  
*Денмухаметова Э.Н.* Мастерство Г. Тукая в использовании синонимов . . . . . 28

### ЛИТЕРАТУРОВЕДЕНИЕ

*Хисамов Н.Ш.* Восточные образы в поэтике Тукая . . . . . 33  
*Рамеев З.З.* Об энциклопедии Тукая . . . . . 38  
*Юсупова Н.М.* Символическая образность в поэзии Габдуллы Тукая . . . . . 43  
*Харрасова Р.Ф.* Два поэта из династии Тукая . . . . . 51  
*Шайхисламов З.Р.* Стамбул и Тукай . . . . . 60  
*Мубаракишина А.Р.* Стихотворения Тукая впервые на русском языке . . . . . 63  
*Тимерова Л.М.* Тема Тукая в драматургии И. Нуруллина . . . . . 67  
*Ахмадуллин А.Г.* Возвеличивая поэта . . . . . 73  
*Бадиги Ханафи.* Габдулла Тукай – певец родного края . . . . . 77

### ЛИТЕРАТУРНЫЕ СВЯЗИ

*Киясова Г.Х.* Влияние литературного наследия Г. Тукая на развитие туркмено-татарской духовной культуры . . . . . 82  
*Барган Х.* Татарский поэт Габдулла Тукай и турецкая литература . . . . . 87

### НАРОДНОЕ ТВОРЧЕСТВО

*Закирова И.Г.* Мифологические мотивы в фольклоре, связанные с культом воды. . . . . 99

### СТРАНИЦЫ ИСТОРИИ

*Яхин Ф.З.* Г. Тукай в комитете «Единство и Прогресс» . . . 111  
*Галлям Р.Г., Фидаева Л.И.* Малая родина Тукая (из истории деревни Кошлауч) . . . . . 115

### НАЦИОНАЛЬНОЕ ОБРАЗОВАНИЕ

*Галимзянова Э.М., Файзуллина Ф.Г.* Разные издания книги Г. Тукая «Мәктәптә милли әдәбият дәресләре» . . . . . 120

## НАУЧНОЕ НАСЛЕДИЕ

- Ярми Х.* Тукай и народное творчество. . . . . 124  
*Сагъди Габдрахман.* Тукай – яркий представитель плеяды  
татарских поэтов (к 10-летию смерти) . . . . . 139

## ПО СЛЕДАМ ЭКСПЕДИЦИЙ

- Ахметзянов М.И.* Поэзия Тукая в эпитафиях . . . . . 147

## ИСКУССТВО

- Ахметова Д.И.* Астраханский фотограф И.М. Бочкарев . . . . . 151  
*Вагапова Ф.Г.* Художники-оформители сатирических  
журналов «Яшен» и «Ялт-юлт» . . . . . 161  
*Алмазова А.Г.* Балет «Шурале» . . . . . 164

## ХРОНИКА НАУЧНОЙ ЖИЗНИ

## БАШ РЕДАКТОР СҮЗЕ

Габдулла Тукайның 1913 елның 14 мартында язган «Уянгач беренче эшем» мәкаләсендә: «Килер заман, һәр язучының үзен, сүзен вә шәхси тормышын инәсеннән жебенә кадәр тикшереп чыгарлар эле», – дигән юллар бар. Клячкин шифаханәсендә гомеренең соңгы көннәрен уздырган даһи Тукай әлеге сүзләргә кәгазьгә төшергән чакта, әйтерсең лә, киләчәкне алдан күрәп эш иткән. Һәрхәлдә, инде гасырдан артык аның ижатын өйрәнәбез, шәхесенә кагылышлы мөһим вакыйгаларны, мисалларны барлыйбыз, еллар узган саен шул юлда яңа ачышларга тап булабыз. Бу юнәлешнең төп нигезен, үсешен инде менә ничә дистә еллар дәвамында Г. Ибраһимов исемдәге Тел, әдәбият һәм сәнгать институты галимнәре билгеләп килә. Алар, мәшһүр шагыйребез үзе язганча, һәммәсен дә инәсеннән жебенәчә тикшереп, соңгы елларда байтак фәнни уңышларга иреште. Иң сөендергәне шул – олы буын тукайчылар белән беррәттән, әлеге сафта яшә галимнәребез дә янәшә атлый, әнә шул рәвешле әдәбият белеме фәнендә буыннар алмашы эзлекле дәвам итә.

Шагыйребезнең 130 еллык юбилеен каршылаган көннәрдә институтыбыз галимнәре икеләтә дулкынлану һәм жаваплылык хисе тоеп яши. Чөнки бу көннәр безнең өчен, бәйрәм вакыты булу белән бергә, Габдулла Тукай ижатын барлауда узган елларга, башкарылган эшләргә нәтижә ясау, киләчәк максат-бурычларны билгеләү ноктасы да. Чыннан да, соңгы елларда Габдулла Тукайның тормышын һәм ижат мирасын фәнни өйрәнү өлкәсендә шактый зур эшләр башкарылды. Шуларның иң мөһимнәреннән берсе – шагыйребез әсәрләренең алты томлык академик басмасын эшләү. Әлеге академик хезмәт алдагы биштомлык басмадан идеологик сәбәпләр аркасында кыскартылган яки бөтенләй төшереп калдырылган текстларның торгызылуы, гарәп-фарсы алынмаларының, контекстан чыгып, төгәл тәржемәләрдә житкерелүе, совет чоры идеологиясенә туры китереп язылган искәrmә һәм аңлатмаларның субъектив бәя-хөкемнәрдән арындырылуы, әсәрнең ижат ителү тарихына мөмкин кадәр игътибар юнәлтелүе, бу жәһәттән XX гасыр башында дөнья күргән күпсанлы басмаларның, вакытлы матбугатның кабаттан тәфсилләп өйрәнелеп чыгуы, аңлатмаларның шулай ук Тукайның замандашлары, наширләр тарафыннан бирелгән бәяләмәләр белән баетылуы ягыннан аерылып тора.

Тукай ижатын заман ихтияжларына жавап бирерлек итеп өйрәнүдә институт галимнәре белән бергә республиканың югары уку йортлары, башка фәнни оешмалары хезмәткәрләре башкарган киңкырлы эшчәнлекнең тагын бер тармагы – Габдулла Тукай персонал энциклопедиясенә басмага эзер булуы. Татар әдәбияты тарихында яңа сүз булырлык әлеге хезмәт, соңгы ноктасы куелып, нәшриятка тапшырылды. Аерым шәхескә багышланган күләмле энциклопедия, гомумән, әдәбият белеме үсешендә үзгә бер этапны тәшкил итә һәм аның Тукайдан башлануы табигый иде. Безнең эле Г. Исхакый, Г. Ибраһимовлар кебек дөньякүләм абруйга ия шәхесләребез бар.

Димәк, киләчәктә дә тел-әдәбият галимнәренә, текстологларга бу юнәлештәге эзлекле эшчәнлекләрен бергәләп дәвам итәсе, үстерәсе дә үстерәсе әле.

Г. Ибраһимов исемендәге Тел, әдәбият һәм сәнгать институтында татар әдәби мирасын өйрәнү юлында алып барылган эзләнүләргә чагылдырган, текстология һәм археография мәсьәләләрен яктырткан «Руһи мирас: эзләнүләр һәм табышлар» исемле яңа сериягә нигез салынды. Бу фәнни җыентыкның беренче чыгарылышы Габдулла Тукайның тормыш һәм иҗат биографиясенә багышлана. Биредәге материалларның күпчелеген шагыйрь хакында сирәк басылган яки моңа кадәр кулъязма хәлендә генә яшәп килгән текстлар, истәлекләр, фотографияләр тәшкил итә.

Габдулла Тукайның юбилее каршылаган көннәрдә вакытлы матбугат битләрендә шагыйрьнең тормыш юлын, иҗатын яктырткан мәкаләләр дөнья күрә, газета-журналларның апрель саннары Тукайга багышлана. Шулай ук жәмләдән Г. Ибраһимов исем. Тел, әдәбият һәм сәнгать институты галимнәренә Тукай мирасын өйрәнү юлындагы эшчәнлегә аерым игътибарга лаек: Рифә Харрасованың вакытлы матбугатта дөнья күргән мәкаләләрен, әңгәмәләрен туплаган «Уйлар Тукайга илтә», Динә Әхмәтованың шагыйрьнең бүген фәнгә билгеле фотосурәтләрен сәнгати яктан анализлаган «Тукай фотографияләрдә» исемле китаплары. Болар шагыйрь иҗатына төрле яклап игътибар зур булу турында сөйләй.

«Фәнни Татарстан» журналының әлеге махсус саны да Габдулла Тукайга багышланды. Биредә шагыйрьнең шәхесе һәм иҗаты хакында галимнәребезнең соңгы еллардагы табышлары үзгәргән алынды. Журнал алдарак саналган хезмәтләренә эзлекле дәвамы булып, бүген Тукай фәне ирешкән казанышларны көчәйтә, тулыландырып торып, дип уйлыйбыз.

Шунысын да искәртү урынлы булып, эшләнгән һәм эшләнәсе гамәлләр болар белән генә чикләнми. Тукайның 130 еллык юбилее уңаеннан ел дәвамында күпсанлы фәнни-популяр чаралар, түгәрәк өстәлләр, халыкара конференцияләр уза. Республиканың төрле фәнни оешмалары, югары уку йортлары галимнәре белән берлектә, бу чараларда институт галимнәре дә катнаша, күпчелегендә Г. Ибраһимов исемендәге Тел, әдәбият һәм сәнгать институты әлеге эшләргә оештыручы, координацияләүче үзгәч вазифасын да башкара. Мөбарәк юбилей уңаеннан Халыкара Төрки академия (Астана, Казакъстан) белән берлектә оештырылган, Казанда 25 апрельдә узачак «Габдулла Тукай һәм төрки дөнья» халыкара фәнни-гамәли конференциясе дә шулай чараларның берсе.

«Әйдә халыкка хезмәткә, хезмәт эчендә йөзмәккә!» – дип чакыра Габдулла Тукай үз шигырендә. Шагыйребезнең эшчәнлегенә бүген дә әнә шулай галимнәребезгә иҗат чыганагы биреп, яңа үрләргә рухландырып тора.

*Р.Ф. Мирхәев***Г. ТУКАЙ ӘСӘРЛӘРЕНЕҢ ТЕЛЕ ХАКЫНДА**

Язык первых стихотворений Г. Тукая вот уже много лет является объектом научных споров. До этого считалось, что они написаны на староосманско-турецком языке, который имел сильное влияние на старотатарский письменно-литературный язык в конце XIX – начале XX века. Однако результаты последних научных исследований языка произведений поэта, проведенных в контексте истории татарского литературного языка, показали, что основу их лексического фонда составляют слова общетюркского происхождения, которые характерны для многих тюркских языков, в том числе и для татарского языка, и которые употреблялись в старотатарском письменно-литературном языке в течение многих веков, а также арабо-персидские заимствования. Слова же чисто османско-турецкого происхождения встречаются в них очень редко.

**Ключевые слова:** язык произведений Г. Тукая, старотатарский письменно-литературный язык, османско-турецкий язык, разговорный язык, письменно-литературные традиции, языковая ситуация, общетюркская лексика, арабо-персидские заимствования.

Г. Тукай – татар әдәбияты белән бергә, татар әдәби теле үсешенә дә зур йогынты ясаган, аерым алганда, телнең эчке мөмкинлекләреннән оста һәм нәтижәле файдаланып, әдәби телне башка юнәлештә үстереп жи-бәргән шәхесләрнең берсе. Бу турыда үз вакытында күренекле тел белгече Ж. Вәлиди түбәндәге юлларны язып калдырган: «Тукайның иң сөйдергән ягы – шөбһәсез, аның теле вә өслүбедер. Тукай кадәр жиңел вә тәкәллефсез, шуның белән бергә аһәңле һәм сәлис язучы шагыйрь эле һәнүз татарда килгәне юк» [Вәлиди, 1923, б. 13]. Ш. Рамазанов әйткәнчә, шагыйрьнең әсәрләре, аларның теле бер яктан, татар халкының әдәби үсеш процессын һәм әдәби теле оешу тарихының үткәннәрен чагылдырса, икенче яктан, татар әдәбияты

һәм татар әдәби теленең житлеккән гүзәл үрнәкләре булып тора [Рамазанов, 1954, б. 62].

Г. Тукайның башлангыч чор ижаты татар әдәби теле тарихының катлаулы һәм яңалыкларга бай дәверенә туры килә. Мәгълүм булганча, гасырлар дэвамында борынгы төрки, гарәп, фарсы, чыгытай һәм госманлы-төрөк телләренең йогынтысы астында үсеш-хәрәкәттә булган иске татар язма әдәби теле XIX гасыр ахыры – XX гасыр башларында структур һәм функциональ яктан зур үзгәрешләр кичерә. Аерым алганда, аның кулланылыш сферасы киңәя –ул сәнгатьле проза, драма әсәрләре һәм газета теле буларак файдаланыла башлый. Шуның белән бергә борынгыдан килгән традицияләр һәм нормалар яңалары белән үрелеп үстерелә. Әлеге үзгәрешләр

язма әдәби телдә үзенә күрә бер «чуарлык» барлыкка килүгә дә сәбәпче була һәм бу «чуарлыкны» шул чорда яшәп ижат иткән мәгърифәтче әдипләр әсәрләренең телендә күрергә мөмкин.

Г. Тукай шигырьләренең теленә дә гомуми күзәтү ясалган очракта, биредә, шулай ук, борынгы язма-әдәби традицияләр белән бергә, үз чорының саф татар сөйләм теле берәмлекләренендә урын алганлыгы күренә. Әлеге үзенчәлеккә шагыйрьнең беренче тәнкийтчеләре дә игътибар итә. Мәсәлән, Ф. Әмирхан үзенә «Габдулла Тукаев шигырьләре. Өченче дәфтәр» жьентыгы басылып чыгу уңае белән язылган мәкаләсендә шагыйрьнең саф татар сөйләмә телендә язылган шигырьләренә югары, ә «иске төрек», ягъни госманлы-төрөк телендә язылган дип уйланылган әсәрләренә тискәре бәя бирә: «Бу мәжмугада Габдулла әфәнденең халис татарча – һәр татар рәхәтләнеп укырлык язылган бик гүзәл шигырьләре вә халис татар мәгъйшәтеннән алынган тасвирлары янында, иске төрек теле белән язылып, гарәпчә, фарсыча, азәрбайжанча, тагы әллә нәрсәчә телләреннән корылган шигырьләре дә күптәр... Габдулла әфәнде кеби табигате шигъриятле кешеләренең иске вә яңа төрек әдәбияты тәхте тәәсиренә төшеп тә, татар шагыйре урынына – үзләреннән мөтәкәллиф төрекләшкән шагыйрьләр ясап чыгарулары татар теле вә әдәбияты ноктаи нэзарынан гөнаһтыр, ...гарәп сүзләреннән татарча төзелеп ясалган бәетләреннән татар шигырь мәжмугасында торулары – бөтенләй

урынсыздыр». Шунуң белән бергә бу төрдәге шигырьләреннән дә «гүзәл чыгуы» искәртелә. Әлеге фикерләрен Ф. Әмирхан икенче мәкаләсендә дә дәвам итә, ягъни Г. Тукай шигырьләре саф татар һәм иске төрек телләрендә язылган дип белдерә. Алга таба алар Ж. Вәлиди һәм Г. Ибраһимов хезмәтләрендә дә чагылыш табалар [Татар әдәби..., 2015, б. 92–94].

Әдипнең башлангыч чор ижатын госманлы-төрөк теле һәм әдәбиятына бәйләп карау тенденциясе аннан соңгы дәвердә дә дәвам итеп, үзен бүгенге көннәрдә дә сиздерә. Ләкин Г. Тукай шигырьләрен башка төрки халыкларның (шул исәптән төрекләреннән) рухи-мәдәни мирасы белән уртак тамырларга ия булган татар әдәбияты һәм әдәби теле тарихы яссылыгыннан чыгып өйрәнү аның чынбарлыкка бик үк туры килеп бетмәгәнлеген күрсәтә. Шагыйрь әсәрләреннән телен тикшергән галимнәр фикеренчә, аларның лексик фондын, нигездә, гомумтөрки, гарәп-фарсы һәм татар сүзләре тәшкил итә, ә төрек сүзләре чагыштырмача сирәк очрый [Татар әдәби..., 2015, б. 96–98].

Шулай булуга карамастан, Г. Тукайның беренче шигырьләрендә күзәтелгән «тел чуарлыгын» ничек аңлатырга соң? Моның өчен шагыйрь яшәгән чорга хас булган ижтимагый-мәдәни вәзгыятькә һәм тел торышына мөрәжәгать итү сорала. Алда әйттеп үткәнчә, XIX гасыр ахыры – XX гасыр башы татар халкы, аның мәдәнияте, теле тарихында катлаулы чорлардан санала



һәм ул түбәндәге сәбәпләр белән аңлатыла.

Беренчедән, язма-әдәби тел өлкәсендәге традицияләрнең кинәт кенә юкка чыкмавын истән чыгарырга ярамый. Гасырлар дәвамында кулланылып килгән һәм катлаулы бер ижтимагый күренеш саналган борынғы язма әдәби телне халык өчен аңлаешлы тел дәрәжәсенә житкерү өчен билгеле бер вакыт аралыгының үтүе кирәк. Саф татар телендә язылган әсәрләре булу өстенә, Г. Тукай һәм бу чорда ижат иткән башка әдипләрнең әсәрләрендә борынғы традиция жирлегендә, иске татар язма-әдәби теле үзенчәлекләреннән саналган гомумтөрки, чыгытай, госманлы-төрөк, гарәп-фарсы берәмлекләренең дә шактый урын алуы, иң беренче чиратта, нәкъ шуның белән аңлатыла [Хаков, 1972, б. 59].

Икенчедән, XIX гасыр ахырында татар жәмгыятендә башланып киткән әдәби телнең нинди булырга тиешлеге турындагы бәхәсләр, XX гасыр башында Петербург, Казан, Оренбург, Әстерхан, Уральск кебек Россиянең төрле шәһәрләрендә татар телендә беренче вакытлы матбугат барлыкка килгәч, тагын да көчәеп китә. Татар укымышлыларының бер өлеше борынгыдан килгән иске язма-әдәби тел алга таба да кулланылырга тиеш дип санасалар, икенче төркем вәкилләре әдәби телне саф татар сөйләмә теленә нигезләүне яклап чыгалар. Шулар ук вакытта әдәби тел буларак госманлы-төрөк телен куллану фикерен алга сөрүчеләр дә була. Әлеге мәсьәләдә

газета наширләре арасында да бердәмлек булмый. Аларның бер ишесендә халык телендә язуга өстенлек бирелсә, икенчеләрендә исә китап теле нигез итеп алына. Г. Тукайның башлангыч чор ижатына әдәби тел өлкәсендәге бәхәсләр дә тәэсир итми калмагандыр әлбәттә. Үзенең беренче әсәрләрен шагыйрь вакытлы матбугат битләрендә бастыра һәм шулар сәбәпле баштарак газета-журналларның тел өлкәсендә тоткан юнәлешен искә алып эш иткән булырга да мөмкин.

Өченчедән, XIX гасырның икенче яртысында татар язма әдәби теленә башка телләр белән бергә госманлы-төрөк теленә дә йогынтысы көчәя. Бу турыда Н.Ф. Катанов түбәндәге юлларны язып калдыра: «На татарском языке многие из богословских и юридических сочинений переведены с языков арабского и персидского или переложены с языков турецкого и джагатайского. Язык сочинений, переведенных или переложенных, не обладает определенностью: тут можно видеть самую беспорядочную смесь и слов, и грамматических форм, и цельных фраз. В Казани лишь в последнее время стал вырабатываться особый стиль: одни (А.К. Насыри, А.А. Фейзаханов) стали употреблять слова своего и других языков с коренными казанско-татарскими грамматическими формами, а другие (А.Г. Максудов) стали употреблять современный турецкий язык. Оба направления обращаются за словами к языкам арабского и персидского, даже тогда, когда есть свои татарские

слова» [Катанов, 1898, с. 4]. Бу чорда татар язма әдәби телендә төрле тел берәмлекләренең кулланылуына Н.И. Ашмарин да игътибар итә: «Подобно другим тюркам, татары не пишут на чистом родном языке. В их книжной речи встречается масса арабских и персидских выражений, часто только мешающих изясности и толковости языка. Литературный язык казанских татар представляется нам кроме того странным смешением нескольких тюркских наречий; в нем мы видим наряду с собственно татарскими формами особенности, свойственные джагатайскому и турецкому (т.е. османскому) языку, которые усвоены путем заимствования и подражания» [Ашмарин, 1901, с. 4].

Иске татар язма әдәби теленә госманлы-төрөк теле йогынтысының сәбәпләрен Ж. Вәлиди түбәндәгечә билгели: «Төркиядән бик күп төрөкчә вәгазь китаплары һәм тәфсирләр кайтып, татар муллалары арасында тарала. «Алты бармак», «Мөхәммәдия»-не һәрбер язучы таныган кеше укый иде. Болар соңга таба Казанның үзендә үк басыла башладылар» [Хаков, 1972, б. 60].

В.Х. Хаков фикеренчә, XIX гасырның икенче яртысында һәм XX гасыр башында иске татар язма әдәби телендә госманлы-төрөк берәмлекләренең шактый киң күләмдә таралуын мәгърифәтчелек карашларының үтеп керүе (Төркиядә уку, төрөк телендә чыккан китаплар алып кайту, аларны тарату һәм Казанда бастыру) нәтижәсе дип каралса да, бу гына мәсьәләнең асылына

төшенергә житәрлек дәлил була алмый, чөнки аның сәбәпләре тирәндәрәк ята [Хаков, 1972, б. 60–61].

Мәгълүм булганча, 1883 елда Кырымда «Тәржемә» газетасы чыгарыла башлый. Аның нашире күренекле мәгърифәтче һәм жәмәгать эшлеклесе И. Гаспринский газета, аның теле ярдәмендә төрки халыкларны бер арага тупларга омытыла, ә газета теле исә, иң беренче чиратта, билгеле бер дәрәжәдә гарәп-фарсы алынмаларыннан арындырылган госманлы-төрөк теленә нигезләнган була. И. Гаспринскийның фикерләре баштарак татар укымышлы даирәләре арасында яклау тапса да, соңыннан алар кире кагылалар. Аерым алганда Ш. Мөхәммәдов, Г. Камал, Ф. Әмирьян, Г. Ибраһимов, Г. Әхмәров кебек күренекле татар жәмәгать эшлекләре һәм язучылары, шул исәптән Г. Тукай да әдәби телне төрөкләштерүгә каршы чыгалар.

Югарыда әйтелгәннәргә йомгак ясап, биредә шагыйрь тарафыннан бу мәсьәләгә карата әйтелгән фикерләрен китерү урынлы булыр: «...аның теле безнең телебезгә бөтенләй кире бер кырым теледер»; «Бу персиян үзенә «сәнә, мәнә, сән үләсән, мән үләм, нә данишәрсән?»-ләренә, ягъни үз милли телләренә бер кадук кишмиш кадәр генә ригаясе булса, төрөкләрнең шушы чирканыч сонгы телләре белән «шигырь» язмас һәм әүзане шигырьдән кишмиш үлчәвә кадәр генә хәбәре булса, «якыйн, вә ашәфтә хун» сүзләренә вәзәндәш түгеллекләрен сизәр иде»; «...үз араларында төрөкчә сөйлә-

шеп маймылланучы шәкертләр, башларына фәс киеп, «госманлыез, әфәндем» дип йөрүче хиф-фәтләребез дә аз булмады. Ләкин мондый комедияләр вакытына булды да узды да китте. Газеталарда «бундан», «бөйлә» кебек сүзләрне генә калдырып, татарча языша башладылар, китап вә рисаләләр дә татарча чыга; без татарлар, һаман да татарлар булып калдык. Төрөкләр Истамбулда, без монда. Хәерле юлга!» [Хаков, 1972, б. 62–63].

### Әдәбият

*Ашмарин Н.И.* Очерк литературной деятельности казанских татар-мухамедан за 1880–1895 годы. М.: Типография Варвары Гатцук, 1901. 58 с.

*Вәлиди Ж.* Тукайның шагыйрьлеге // Мәгариф. 1923. № 3–4. Б. 13–14.

*Катанов Н.Ф.* Материалы к изучению казанско-татарского наречия. Часть первая. Образцы книжной и устной литературы казанских татар. Казань: Типо-литография Императорского университета, 1898. – 298 с.

*Рамазанов Ш.* Татар теле буенча очерклар. Казан: Татар. кн. изд-во, 1954. 422 б.

Татар әдәби теле тарихы (XIII гасыр – XX йөз башы). I т.: Фонетика. Графика: язма традицияләр, норма һәм вариантлылык. Казан: ТӘҺСИ, 2015. 696 б.

*Хаков В.Х.* Татар милли әдәби теленең барлыкка килүе һәм үсеше. Казан: Тат. кит. нәшр., 1972. 221 б.

***Мирхәев Рифат Фирдинат улы,***

*филология фәннәре кандидаты, доцент, Г. Ибраһимов исемендәге  
Тел, әдәбият һәм сәнгать институтының гомуми лингвистика бүлгеге  
өлкән фәнни хезмәткәре*

УДК 811.512.145

**Ф.И. Таһирова****ШҮРӘЛЕ ОБРАЗЫНЫҢ ЭВОЛЮЦИЯ ҺӘМ  
ТРАНСФОРМАЦИЯСЕНӘ ЛИНГВОКУЛЬТУР КҮЗӘТҮ**

Статья посвящена разноаспектному анализу образа Шурале, зафиксированного в фольклорных текстах, отражённого в лексико-фразеологическом фонде татарского языка и воплощённого в разных произведениях искусства. Проведённый анализ показывает, что мифологический персонаж претерпел существенную эволюцию и трансформацию, в результате чего значительно расширил ареал бытования, получил переосмысление как литературный герой, идиоматизировавшись, зафиксировался во фразеологии татарского языка в качестве маркированной единицы, характерной только для татарской лингвокультуры и в целом стал неотъемлемой частью общей культуры.

**Ключевые слова:** мифология, лингвокультура, татарский язык, культурный код.

**Ш**үрәле образының һәм тикшерүчеләр өчен, һәм халык өчен иң мөһим үзенчәлеге аның бүгенге көнгә кадәр «жанлы» булып калуында. Ягъни, ул кайчандыр легенда персонажы буларак теркәлеп, шул текстта гына калмыйча, татар халкының ижат, сәнгать, культура тормышының һәр өлкәсенә үтеп кереп, төрлечә гәүдәләнеп, бүгенге көнгә кадәр яшәп килә. Алай гына да түгел, ул татар культурасында иң киң таралганы, халык арасында иң популяры дип әйтергә тулы нигез бар. Моны типик күренеш дип әйтү дөрөс булмас иде, чөнки татар халкының башка әкият-легендаларда телгә алынган яки дөнья фольклорында очраган бер генә персонажның да таралыш ареалы һәм үсеш-үзгәреш тарихы Шүрәле белән чагыштырырлык дәрәжәгә дә житми. Моның сәбәбе, әлбәттә, Габдулла Тукайның әлеге мифологик легенда сюжетына язылган поэма-

сында. Г. Тукайга кадәр Шүрәле татар халык ижатын өйрәнүче берничә галим тарафыннан кыска-кыска хикәя-легенда рәвешендә теркәлгән берничә эсәрдә генә очрый [Татар халык ижаты. Риваятьләр..., б. 271; Татар халык ижаты. Әкиятләр..., б. 111–115]. Ул хикәяләрнең халык арасында таралышы да Казан арты белән чикләнгән булуы турында фикерләр бар. Ә Г. Тукай ижат иткән «Шүрәле» поэмасының таралышы исә бу образны глобаль дәрәжәдә таныта. Моннан тыш, образның эчке семантикасы да аның халык тарафыннан бик уңай кабул ителүендә зур роль уйнаган булырга тиеш. Әйтик, К. Насыйри, Гобәйди, Коблов һ.б. эсәрләрендә тасвир ителгән мифик зат архаик кара көчләрнең типик вәкиле булса, Г. Тукай ижат иткән образ аннан ерак тора. Шүрәле образы анда бер яктан конкрет персонаж буларак гади, халыкчан итеп, нечкә

юмор белән тасвирланса, тулаем алганда ул табигать, туган як, ваемсыз балачак символы булып формалаша. Гомумән, безнең фикеребезчә, Шүрәленең мондый киң популярлыгы турыдан-туры Габдулла Тукайның поэмасында тудырылган образның популярлыгы ул.

Фәнни өйрәнелелеш ягыннан да Шүрәле образы башка фольклор персонажларыннан аерыла. Татар халык ижатын өйрәнүгә нигез салучылардан башлап бүгенге галимнәргә кадәр күпсанлы белгечләрнең тикшеренү объекты булып тора. Мәсьәләнең XIX–XX йөзләрдәге историографиясе жентекле рәвештә Л.Ш. Жамалетдинов хезмәтендә чагылыш тапкан [Жамалетдинов, с. 115–124]. Соңгы елларда аны төрле аспектлардан тикшерүгә багышланган хезмәтләр арасында шулай ук игътибарга лаеклары бар [Жамалетдинов, б. 6, 167; Тагирова, с. 393–395; Tagirova, s. 197–200 һ.б.].

Лингвокультур эзләнүләр күзлегеннән дә бу образ тикшерүчеләр өчен кызыклы предмет булып тора. Теләсә кайсы халыкның мәдәнияте үзенең тамырлары белән халык тарихының бик борынгы чорларына барып тоташа. Аның нигезен кешелек жәмгыятең формалаша башлаган иң борынгы дәверләрендә барлыкка килгән һәм халыкның дөньяны күзаллавы, танып белү рәвеше, йола-традицияләре, ышанулары һәм мифологиясе кебек күптөрле элементлардан торган синкретик берлеге төшкелитә. Жәмгыятең тарихи үсеше процессында әлеге элементлар-

ның һәрберсе үсә, үзгәрә, тулылана, үзара кушылып, бергеп китә яки киресенчә аерымлана, камилләшә. Шушы үсеш һәм үзгәрешләр нәтижәсендә һәр халыкның культур-тарихи үзенчәлекләрен чагылдырган, шул жәмгыятең үзенә генә хас кыймәтләр системасы барлыкка килә.

Халыкның теле әлеге системада төп элементларның берсе булу белән беррәттән, уникаль милли, этник билгеләрне, үзенчәлекне үзгәрткән объект та булып тора. Бу мәсьәләдә без тулысынча О.А. Корнилов фикеренә кушылабыз: «...любой национальный язык является не только одной из кодовых систем общения и хранения информации, но и неповторимым результатом мыслительно-эмоционального и духовного творчества конкретного этноса, его коллективным органом самопознания собственной культуры на фоне пространственно-временного континуума [Корнилов, с. 137].

Этносның рухи ижат нәтижәсе булган һәм, югарыда әйтелгәнчә, аның телендә чагылган шундый берәмлекләр күпчелек очракта универсаль характер алган иң архаик фольклор кодлар, иң киң таралган клише, образ, эпитетлар һ.б.ш.дан гыйбарәт була. Күп вакыт үтүгә карамастан, алар үзләренен беренчел мифологик һәм фольклор тамырына нисбәтлелеген саклыйлар, шуңа күрә дә милли маркерлы булудан туктамайлар, телдә лингвокультур кодлар ролен үтиләр. Аларны лингвокультур яссылыктан тикшерү нәкъ менә

шул үзенчәлекле кодларны ачып бирергә ярдәм итә. Мифологик Шүрәле образы да татар телендә, аның төрле катламнарында чагылыш тапмый калмаган. Татар фразеологиясендә Шүрәле исеме кереп калган берничә тотрыклы гыйбарә яшәп килә. Аларның семантикасы да турыдан-туры әлеге мифик персонаж турындагы хикәяләрнең эчтәлегә белән бәйле. Мәсәлән, *шүрәлегә су башы күрсәтү* идиомасы да фольклор сюжетка нигезлэнгән. Хикәяләрнең берсендә соңга калган бер юлчының каршысына Шүрәле чыгу турында сөйләнә. Аннан качу өчен юлчы чишмә аркылы сикереп чыга. Шүрәле чыга алмый. Татар халкында, башка күп кенә халыклардагы кебек, су мифик көчләр өчен кичә алмаслык чик булып күзалланган. Шүрәле, суны әйләнеп үтәргә уйлап, берәүдән суның башы кайсы якта дип сораган. Тегесе, әлбәттә, аңа кире якка күрсәткән. Шулай итеп, бу гыйбарә «алдау, төп башына утырту» мәгънәсендә кулланыла [Татар халык ижаты. Риваятьләр..., б. 269].

*Шүрәле каргаган авыл* гыйбарәсенен мифологик тамырлары да ачык күренә. Бер әкияттә Шыгали исемле авылның кешеләре хәйлә белән бер шүрәлене тотып үтерүе тасвирлана [Насыри, б. 271]. Үлгәндә Шүрәле авылны каргый: «*Авылыгыз алты йорттан артмасын, жиде йортка житмәсен!*» Шул көннән соң гөрләп торган зур авыл таркалып, берничә йортка кала. Моны шүрәленең каргышы белән аңлаталар. Шул ук сюжет тагын берничә текстта теркәлгән [Таги-

рова, с. 111–115]. Шулай итеп, 6–7 йорттан гына торган, каралмаган авыл турында сүз барганда *Шүрәле каргаган авыл* гыйбарәсе кулланыуның сәбәбе аңлашыла.

*Шүрәле бармак* (озын кәкре бармаклар турында), *Шүрәле мөгезе күрсәтәләрме әллә?* (сәбәпсез көлүчегә карата) кебек гыйбарәләрнең эчтәлегә дә, күренгәнчә, әлеге персонажның кыяфәтендәге үзенчәлекләргә нигезлэнгән – озын бармаклар һәм мөгез.

Тулаем алганда, бу гыйбарәләр татар теленең культур маркерлары булган лексик-фразеологик чаралары катламына карый. Башкача әйтсәк, башка телдә сөйләшүче чит культура вәкиле өчен ят булган, татар телендә сөйләшүче, татар культурасы белән таныш булган кеше генә аңлый алган берәмлекләр булып тора. Мифологик образ лингвокультур код ролен үти башлавы, һәм культур кодларның беренче чиратта телнең лексик-фразеологик составында саклануы аңлашыла. Әлеге лингвокультур тикшеренү шундый чараларның семантикасын, этимологиясен чит культура вәкилләре өчен ачып бирергә ярдәм итә.

Шүрәле образы үзенә үсеш-үзгәреш дөверендә һәм эчтәлегә, һәм функцияләре, һәм таралышы ягыннан зур трансформация кичерүе белән кызыклы. Аның татар культурасының барлык өлкәләренә үтеп керүенә күп кенә факторларның туры килүе кирәк булгандыр. Һәм мондый эволюциянең төп сәбәпчесе, әлбәттә, Габдулла Тукай. Аның «Шүрәле» поэмасы бик популяр

булганга күрә, китаплар еш басыла. Узган гасырның 20 нче елларында ук Бакый Урманче беренче иллюстрацияләрен ижат итә. 40 нчы елларда Фәрит Яруллин балеты дөнья күрә. Әдәбиятта Шүрәле Т. Миңнуллин, И. Юзиев, Л. Лерон, Р. Миңнуллин, Р. Батулла, Р. Харис, Р. Зәйдулла, Р. Маннанов һ.б. язучыларның әсәрләрендә персонаж буларак катнаша яки телгә алынып үтә. Күпсанлы рәсем-портретлары (рәссамнар Б. Урманче, Б. Альменов, Ф. Аминов һ.б.), һәм сыннары (скульпторлар Г. Зяблицев, Б. Урманче, М. Гасимов һ.б.) ижат ителә. Махсус Шүрәле портреты конкурслары һәм күргәзмәләре оештырыла. Күптән түгел Шүрәле әкияте сюжетына татарча мультипликацион фильм да төшерелде. Аның исемен төрле күнел ачу урыннары, парклар, балалар майданчыклары, ижат түгәрәкләре, кафе кебек төрле объектларны атау өчен файдаланыла. Гомумән, бүгенге көндә Шүрәле образы чынлыкта нык тиражланган, рекламаланган масскультура элементы булып тора һәм гомумкультур процесслар контекстыннан аерылгысыз.

Нәтижә буларак шуны әйтсәң мөмкин: чагыштырмача кыска вакыт аралыгы – соңгы йөз ел – эчендә берничә легенда һәм мифологик хикәя персонажы гына булган Шүрәле үзенең үсешендә күп кенә стадияләр үткән. Фольклор персонажы буларак таралыш ареалы киңәюдән башлап, лексик-фразеологик фондка урнашып, телдә урнашкан когнитив модельләре үзгәрү, әдәби герой буларак яңадан ижат ителүе, соңрак күп мәртәбәләр татар поэзиясендә, драматургия, музыка, опера һәм балет сәнгатендә, скульптура һәм рәсемдә гәүдәләнеш тапкан. Образга салынган менталь эчтәлек тә төрле чорларда һәм гәүдәләнешенең төрле очракларында үзгәрми калмаган. Башкача итеп әйткәндә, хәзерге вакытта Шүрәле татар этнокультурасына мөнәсәбәте булган кеше өчен элеккеге мифологик персонаж булудан узып, күптән инде бик күп төрле элементлардан оешкан бербөтен булып тора. Шулай итеп, фикеребезчә, аерым мифологик образның гомумкультур код дәрәжәсенә житеп трансформацияләнүе турында фикер йөртергә тулы нигез бар.

### Әдәбият

*Исәнбәт Н.С.* Татар теленең фразеологик сүзлеге. Ике томда. Казан: Татар. кит. нәшр., 1989. I том. 495 б.

*Исәнбәт Н.С.* Татар теленең фразеологик сүзлеге. Ике томда. Казан: Татар. кит. нәшр., 1990. II том. 365 б.

*Жамалетдинов Л.Ш.* Татар әкиятләрен барлау юлында / төз. И.И. Ямалтдинов. Казан: ТӘҺСИ, 2015. 264 б.

*Замалетдинов Л.Ш.* О мифологической основе сказки Шурале // Габдулла Тукай. Материалы научной конференции и юбилейных торжеств, посвящённых 90-летию со дня рождения поэта. Казань, 1979. С. 115–124.

*Корнилов О.А.* Языковые картины мира как производные национальных менталитетов. 2-е изд. М.: ЧеРо, 2003, 349 с.

*Минһажева Л.И.* Яп-ялангач, нәп-нәзек, ләкин кеше төсле үзе... // Татар фольклоры мәсьәләләре. Хәмит Ярмиңең 100 еллыгына багышлана (Проблемы татарского фольклора. Посвящается 100-летию Х. Ярми). Казан: Фикер, 2004. 167 б.

*Насыри К.* Сайланма әсәрләр. 4 томда. III том. Казан: Татар. кит. нәшр., 2005.

*Тагирова Ф.И.* Трансформация фольклорных кодов в общекультурные. На примере татарского мифологического образа шурале // Традиции і сучасны стан культуры і мастацтваў. Матэрыялы V Міжнароднай навукова-практычнай канферэнцыі (20–21 лістапада 2014 года, г. Мінск). Мінск: «Права і эканоміка», 2014. С. 393–395.

*Tagirova F.* 'Tatar Mitolojisinde Şürele Tipi' // III Uluslararası Halk Kültürü Sempozyumu. Bildiriler. 2. Cilt. 757 s. // Cilt I. Ankara: T.C. Kazan Belediyesi Kültür ve Sosyal İşleri Müdürlüğü Kültür yayınları, 2015. S. 197–200.

Татар фольклоры мәсьәләләре. Хәмит Ярмиңең 100 еллыгына багышлана. Казан: Фикер, 2004. 358 б.

Татар халык ижаты. Мәкальләр һәм әйтемнәр. Казан: Татар. кит. нәшр., 1987. 592 б.

Татар халык ижаты. Риваятьләр һәм легендалар / томны төзүче, кереш мәкалә һәм искәrmәләрне язучы С.М. Гыйләжетдинов. Казан: Татар. кит. нәшр., 1987. 367 с.

Татар халык ижаты: Әкиятләр. Казан: Татар. кит. нәшр., 1989.

Татар халык ижаты. Әкиятләр / томны төзүче, искәrmәләрне хәзерләүче Х.Х. Гагина, Х.Х. Ярми, кереш мәкалә язучы Л.Ш. Жамалетдинов, Х.Х. Ярми Казан: Татар. кит. нәшр., 1977. 406 с.

Татар халык ижаты. Әкиятләр / томны төзүче, искәrmәләрне хәзерләүче Х.Х. Гагина, Х.Х. Ярми, кереш мәкаләне язучы Л.Ш. Жамалетдинов, Х.Х. Ярми. Казан: Татар. кит. нәшр., 1978. 445 с.

***Таһирова Фәридә Инсан кызы,***  
*филология фәннәре кандидаты, Г. Ибраһимов исемдәге*  
*Тел, әдәбият һәм сәнгать институтының лексикография бүлеге*  
*әйдәп баручы фәнни хезмәткәре*  
*feride2412@mail.ru*



УДК 811.512.145

М.З. Валиева

## ГАБДУЛЛА ТУКАЙ ЭСЭРЛЭРЕНДӘ ДОКУМЕНТАЛЬ АНТРОПОНИМНАР

Как и другие языковые единицы, антропонимы, в частности имена исторических личностей, в поэтических произведениях приобретают дополнительные функции и смысловые оттенки художественно-стилистического характера. Они играют большую роль в построении сюжетной композиции и помогают раскрыть основную идею. Кроме этого, поэты обращаются к ним для передачи культурно-исторической обстановки своего времени и усиления эмоционального фона. Имена исторических личностей находят отражение и в творчестве Г. Тукая. В статье на примере отдельных стихотворений поэта в общих чертах раскрывается его мастерство в области использования документальных антропонимов.

**Ключевые слова:** язык произведений Г. Тукая, лингвостилистика, ономастика, документальные антропонимы, языковой код, поэтическая антропонимия.

Татар халкының бөөк шагыйре Габдулла Тукайның тел байлыгы фәндә шактый тикшерелгән, аның милли әдәби телгә нигез салуы һәм аны үстерүе, баетуы турында аерым хезмәтләр язылган. Шагыйрьнең тел байлыгын тикшерү, өйрәнү бүген дә дәвам итә. Нәкъ Тукай үзе язганча: *«Килер заман, һәр язучының үзен, сүзен, вә шәхси тормышын инәсеннән жебенә кадәр тикшереп чыгарлар әле» («Уянгач беренче эшем»).*

Чыннан да, бөөк шагыйрьнең ижаты, шигъриятенә тел-стиль үзенчәлекләре тикшерелә, телне баетудагы роле билгеләнә һ.б. Бу мәкаләдә Г. Тукай ижатында урын алган документаль антропонимнарның, ягъни тарихи шәхесләр исемнәренә куллану үзенчәлекләренә тукталып үтмәкче булабыз.

Кеше исемнәренә аерым бер катламын тәшкит иткән до-

кументаль антропонимнар матур әдәбиятта эсәрнең сюжет-композициясен төзү-коруда, аның идея-эчтәлеген ачуда зур әһәмияткә ия булып торалар. Ономаст галим И.А. Воробьева фикеренчә, күренекле сәясәтче, галим, әдәбият эһелләре һәм башкаларның исем-фамилияләре үзләренә яшәү дәверендә субъект хакындагы белем-мәгълүматны сеңдерә киләләр [Воробьева, с. 5]. Шуна күрә дә алар жәмгыять тормышының билгеле бер дәверен чагылдыра торган шартлы тел, үзенчәлекле код булып торалар һәм матур әдәбият текстында сүз барган тулы чорны реалистик планда чагылдыру сәләтенә ия булган төп чара-детальләренә бер төре булып саналалар [Щетинин, с. 215]. Нәтижәдә, документаль антропонимнар, ягъни поэтик антропонимиягә кертеп карала. Дөрәс, автор аларны тудырмый, ләкин әлеге антропонимнарның

теге яки бу төрен сайлап, билгеле бер контекстка кертеп жибәрә. Шулай итеп, мондый исемнәрнең коннотациясе тагын да тулылана [Мурадян, с. 128].

Әдәби әсәрне иҗат иткәндә, һәрбер язучы яисә шагыйрьнең үзенә генә хас иҗат психологиясе, стиле булган кебек, Габдулла Тукайның да үзе генә яратып кулланган поэтик законнары, тел-сурәтләнү чаралары бар. Бу үзенчәлекләр, үз чиратында, шагыйрьнең кеше исемнәрен куллануына да тәэсир итми калмаган. Габдулла Тукай документаль антропонимнарны ике максаттан чыгып куллана.

1. Тарихи вакыйга, чорга бәйлә рәвештә тарихи шәхесне индивидуальләштереп атау өчен. Бу очракта документаль антропонимнар үзләренең төп номинатив функцияләрен башкаралар. Мондый төр исемнәр Габдулла Тукайның барыннан да бигрәк әдип яисә шагыйрьләргә багышлап, нечкә лиризм белән язылган әсәрләрендә урын ала. Мәсәлән:

*Пушкин илә Лермонтовтан үрнәк  
алам,  
Әкрән-әкрән югарыга үрләп барам.*  
(«Бер татар шагыйренең сүзләре»).

2. Тарихи шәхес исемнәре текстта турыдан-туры стилистик бизәк, конструкцияләр хасил итү, эмоциональ фонны көчәйтү өчен, ягъни поэтик максат белән дә кулланылырга мөмкин. Мәсәлән:

*Мин: «Мәхәббәтсез», – дидем,  
ләкин мәхәббәт төрлечә:  
Йолдыз ул күктән атылган җиңгә,  
Генрих Гейнечә.*  
(«Мәхәббәт шәрхе»).

Мәгълүм булганча, турыдан-туры поэтик чара ролен башкара торган кеше исемнәрендә коннотатив планда бара торган үзгәрешләр күзәтелә, чөнки документаль исемнәр, объектлар халыкка яхшы таныш булу сәбәпле, энциклопедик характерга ия булалар. Шулар сәбәпле, документаль исемнәр, номинатив функция башкару белән бергә, тасвирлана торган чор мохитен мэдәни, иҗтимагый-сәяси, фәлсәфи планда сурәтләнүгә дә ярдәм итәләр.

Габдулла Тукай иҗатында кулланылган документаль антропонимнарның, нинди вазифа башкаруларыннан чыгып, түбәндәге төрләрен күрсәтергә мөмкин:

1. Үзләренең төп номинатив функцияләрен башкарган антропонимнар. Бу төр исемнәр Г. Тукай иҗатында күпчелекне алып тора, ул аеруча рус һәм татар шагыйрьләренең исемнәрен еш куллана, иҗатында аларга соклана, алар белән горурлана яисә тыныч кына булган фактны тасвирлый:

*Шигъре Лермонтов вә Пушкин –  
олуг саф диңгез ул,  
Хәзрәти Пушкин вә Лермонтов,  
Тукай – өч йолдыз ул.*  
(«Жавап»)

*Мәҗһит әфәнде Гафури белән  
күрештек.*  
(«Мәкаләи махсуса»).

*Бу җәмләдән А.С. Пушкиннең  
«Алтын балык» вә «Алтын этәч»  
кеби хикәяләрен атап китәргә  
мөмкин.*  
(«Халык әдәбияты»).

2. Тарихи шәхесләргә мөрәҗәгать итеп язылган шигырьләрдә кулланылган антропонимнар.

Мондый шигырьләрдә антропонимнар, гадәттә, үтенү, сорау, соклану хисләре белән үрелеп бара:

*Нәзарыйсыз шагыйрь улдың  
(афәрин), Пушкин Александр!  
Бәнем дә дәрде шәүкым һәм сәнең  
дәрдеңлә якъсандыр.*  
(«Пушкинә»).

*Диде Камил ки, я Сәйдәш,  
оныттым,  
Яңылдым юлый, яңлыш юлга  
киттем.*  
(«Мөхәммәдия»дән»).

Әлеге шигырендә автор «Бәя-нелхак» исемле газетаның нашире, атаклы сәүдәгәр Әхмәтжан Сәйдәшевкә мөрәжәгать итеп, аның ялгышларын искәртеп яза.

*«Алла, Алла! Саклый күр утдыйн!» –  
диләр,  
«Кыл шәфәгать, я Баһаветдин!» –  
диләр.*  
(«Печән базары,  
яхут Яңа Кисекбаш»).

Биредә сүз Вәисевләр сәяси төркеменә нигез салучы шәех Баһаветдин Вәисев турында бара.

3. Компаратив конструкци-яләрдә кулланылган документаль исемнәр, алар бу очракта «предмет-логик эчтәлек белән байый» [Скворецкая, с. 125]. Мәсәлән:

*Кашың кара «хи» кебек, әлептәге  
«би» кебек;  
Сотрудниклар булса булсын  
Хәҗҗәт, Наурузи кебек.*  
(«Авыл жырлары»  
дүртенче көлтә).

Бу шигырьдә Хожәтел-Хәким Мәхмүдов һәм Вәгийз Наурузов кебек тарихи шәхесләр күз алдында тотыла.

*Хәтфә калак киштәдә, эшләнүе  
бистәдә;  
Морат кебек теләнчене күрәлмәссың  
төштә дә.*  
(«Авыл жырлары»  
беренче көлтә).

Әлеге шигырьдә сүз Мораделмәкки дигән кеше турында бара. Мәгълүм булганча, татар байлары Мәккә шәһәрәнә хаж кылырга үзләре бара алмасалар, акча биреп, үзләре өчен башка берәүне жибәрә торган булганнар. Шул хажга йөрүчеләр арасында Мораделмәкки иң «шомарганнардан» саналган.

4. Фикерне раслау, логик дәлилләү, яки, киресенчә, кире кагу максатында кулланылган кеше исемнәрен дә очратырга мөмкин. Мәсәлән:

*Ул, шуңар ышанып, Тукаев лек-  
ция укыячак икән, дип, мөстәбәр  
газитәләремезнең берсенә азып та  
өлгергән.*  
(«Игътизар»).

*Алар алдарлар, алдансаң, җәсүр  
мөфти юк, диярләр;  
Мәһабәтле, озын буйлы  
Мөхәммәдъярыбыз бардыр!*  
(«Безне урынсыз яманлыйлар»)

*Яза күрмә, җитәр, артык, Тукаев,  
вастрок бар бит;  
Куярлар астырып дарга, ятып тор  
бер дә кузгалмай.*  
(«Сорыкортларга»).

5. Кайбер документаль антропонимнар жәмгыятьнең билгеле бер сәяси, мәдәни тирәлеген чагылдыру максатыннан кулланылган. Мәсәлән:

*Жыйла халкы шул канатың астына,  
Тулды өч йөз ел Романов нәсленә.*  
(«Олуг юбилей мөнәсәбәте  
белән халык өмидләре»).

Әлеге мисалда автор Романов антропонимын куллану аша шул нәсел идарә иткән чорны, илдәге сәясәтне күз алдына ките-реп бастыруга ирешә.

6. Сөйләм процессында телгә алынган күренеш, объектның иясен атау максатыннан кулланылган антропонимнар. Мәсәлән:

*Безнең урам аркылы ага сунуң  
салкыны;  
Тарта Казанның яшьләрен  
Рәмиевләр алтыны.  
(«Авыл жырлары».  
Беренче көлтә).*

*Мисал өчен мин монда Миргазиз әл-Укмасы жәнәпләренең бер «соңгый шигырен» вә башкаларның да берәр шигырен укып күрсәтәм.  
(«Халык әдәбияты»).*

7. Аерым бер тарихи шәхесне, затны белдергән антропонимнар, күплек формасын алган очракта, уртақ уй-фикер, идея, эшчәнлек нигезендә берләшкән кешеләр төркемен жыеп атау өчен дә кулланыла:

*Безнең милләт тә Пушкиннәргә,  
граф Лев Толстойларга, Лермонтовларга мохтаж.*

(«Хиссияте миллия»).

Мондый антропонимнар, бердәнбер, кабатланмас, индивидуаль булулары белән бергә, аерым төркем кешеләргә хас гомуми сыйфатларны да берләштереп, билге буларак кына түгел, ә бәлки характерологик планда да чыгыш ясыи торган чор символына әйләнәләр. Шул рәвешчә, документаль исемнәр әдәби текстта гомумилек һәм бердәнберлекне берләштерү сыйфатына ия булалар.

Шулай итеп, галим Л.М. Буштян фикеренә нигезләнеп, шуны әйтергә мөмкин: «...күренекле кешеләрнең фамилиясен генә дә телгә алу житә, әдәби текст шунда ук поэтик яңгыраш ала» [Буштян, с. 156]. Документаль исемнәрнең энә шундый мөмкинлекләргә ия булуын яхшы аңлаган Г. Тукай да үзенең антропонимнарны ижади якын килеп, әсәр тукымасына гармоник үреп куллану осталыгына ия булуын тагын бер кат раслый.

### Әдәбият

*Буштян Л.М.* Ономастическая коннотация. Одесса, 1973. 230 с.

*Воробьева И.А.* К вопросу о лексическом значении имен собственных // Актуальные проблемы лексикологии: Доклады лингвистической конференции. Томск, 1971. С. 1–9.

*Мурадян И.В.* Антропонимия повести А.С. Пушкина «Капитанская дочь» // Русская ономастика. Рязань, 1977. С. 125–130.

*Скворецкая Е.А.* Компоративное использование собственной имени в русском языке II половины XVIII в // Вопросы русского языка. Рязань, 1971. С. 123–134.

*Щетинин Л.М.* Имена и названия. Ростов, 1968. 215 с.

**Вәлиева Миләүшә Зәки кызы,**  
филология фәннәре кандидаты, доцент, Г. Ибраһимов исемендәге Тел,  
әдәбият һәм сәнгать институтының гомуми лингвистика бүлеге  
өлкән фәнни хезмәткәре

УДК 811.512.145

*О.Р. Хисамов, И.И. Хамматуллина***Г. ТУКАЙ ШИГЫРЬЛӘРЕНЕҢ ПОЭТИК ОНОМАСТИКО-  
НЫН ӨЙРӘНҮ ТӘЖРИБӘСЕННӘН**

В последние годы в татарской топонимике стало развиваться новое направление, основной целью которого является исследование роли и места омонимов в языке художественных произведений. Как и другие языковые единицы, омонимы здесь приобретают новые функции и смысловые оттенки. В статье рассматриваются особенности поэтического ономастикона поэзии Г. Тукая. В частности уделяется внимание выявлению специфики художественного использования географических названий в произведениях поэта.

**Ключевые слова:** язык произведений Г. Тукая, ономастика, поэтический ономастикон, топонимы, художественно-стилистические средства, символические образы.

Башка тел берәмлекләре ке-  
бек үк, топонимнар да әдәби  
әсәрләр тукумасына килеп кер-  
гәч, өстәмә мәгънә төсмерләре  
белән баеп, яңа функцияләр үти  
башлылар. Моңа кадәр татар тел  
белемдә топонимнар үз эченә  
лексик-семантик, структур һәм  
генетик анализ элементларын  
берләштергән традицион методоло-  
гия нигезендә өйрәнеләп кил-  
де. Соңгы елларда татар топони-  
микасында ялгызлык исемнәре-  
нең әдәби әсәр структурасындагы  
урынын тикшерүне максат итеп  
куйган поэтик ономастика ди-  
гән яңа юнәлеш үсә башлады.  
Моңа үрнәк итеп В.М. Гарипо-  
ва-Хәсәншина (2004), Л.М. Хә-  
митова (2007) һ.б. хезмәтләрен  
күрсәтергә мөмкин.

Теге яисә бу әдип әсәрләре-  
нең поэтик ономастикасын өй-  
рәнү фәнни яктан зур әһәмияткә  
ия. Ул бер яктан язучының ин-  
дивидуаль тел үзенчәлекләрен  
ачыкларга, икенче яктан әдәби  
әсәрләрдә кулланылган сәнгать-

чә стиль чараларын билгеләргә  
һәм әдәбият белән ономастика  
арасындагы мөнәсәбәт-бәйлә-  
нешләрне ачыкларга мөмкинлек  
бирә.

Топонимнарның сәнгатьчә  
кулланылыш үрнәкләрен Г. Ту-  
кай әсәрләрендә дә күзәтергә  
мөмкин. Аерым алганда, автор  
үзенең шигырьләрендә *Казан*,  
*Мәскәү*, *Россия*, *Бохара*, *Идел* һ.б.  
топонимнарга мөрәҗәгать итә.  
Мәкаләдә элеге топонимнарның  
шагыйрь әсәрләрендә сәнгать-  
чә кулланылыш үзенчәлекләрен  
ачыклау максат итеп куелды.

Г. Тукайның поэтик онома-  
стиконында төп урынны *Казан*  
топонимы алып тора. Бу аңлашы-  
ла да, чөнки Казан шәһәре элек-  
электән татар дөнъясында сәяси,  
икътисадый, мәдәни, фәнни як-  
тан зур урын алып торган, аның  
үзәге саналган.

«Пар ат» шигырендә дә ша-  
гыйрь Казанны татарларның  
рухи мәркәзе, кәгъбәсе буларак  
сурәтли:

*Әйтә иртәнге намазга бик матур,  
моңлы азан;  
И Казан! дәртле Казан! моңлы  
Казан! нурлы Казан!  
Мондадыр безнең бабайлар  
түрләрә, почмаклары;  
Мондадыр дәртле күңелнең хурлары,  
оҗмахлары.  
Монда хикмәт, мәгърифәт һәм  
монда гыйрфан, монда нур  
Монда минем нечкә билем,  
жәңнәтем һәм монда хур.  
(«Пар ат»).*

Шәһәрнең борынгы яшәеш хасияте, аның эһәмияте бер татар дөньясы белән генә чикләнми, бәлки бөтенроссия, Евразия киңлекләре белән билгеләнә. Бу турыда «Казан вә Казан арты» шигырендә телгә алына:

*И Казан шәһре, торасың тауда зур  
шәмдәл кеби,  
Мәсҗедең, чиркәүләрең, һәр  
часларың шәмнәр кеби.  
Син, үзеңне чорнаган һәрбер өязгә  
нур чәчеп,  
Бик мәһабәтле торасың, барчага  
юл күрсәтеп.  
(«Казан вә Казан арты»).*

Шуның белән бергә, Казан атамасын шагыйрь үзенә туган ягын сурәтләгән вакытта да куллана:

*Нәкъ Казан артында бардыр бер  
авыл – Кырлай диләр;  
Жырлаганда көй өчен «тавыклары  
жырылай» диләр.  
(«Шүрәле»).*

Мисалдан күренгәнчә, Казан арты атамасы биредә туган ил, туган як, туган жир символы буларак ачыла.

Г. Тукай шигырьләрендә туган ил, аны сагыну темасы халык авыз ижаты әсәрләрендә еш

очрый торган *Идел* һәм *Агыйдел* топонимнары ярдәмендә дә ачыла, чөнки тарихи яктан караганда, алар татарлар өчен әлегә төшенчәненә аерылгысыз өләшләрән тәшкил итәләр [Гарипова, 2011, б. 214–215]:

*... Идел суы агын су – эчәр җире  
бар микән;  
Без фәкыйрьне исенә төшереп дога  
кыйлган бар микән?  
Идел суы ашлыдыр, ашлы түгел –  
ташлыдыр;  
Ташлы булмый кая китсен, безнең  
күзләр яшьледер.  
(«Солдат бәете»).*

*... Унике чана утыным Агыйделгә  
сал булсын;  
Елама, әткәй, бәнем өчен,  
калганнары сау булсын.  
Безнең илгә барсагыз, сәлам, диегез  
муллага;  
Безнең өчен дога кыйлсын кул  
күтәреп Аллага.  
(«Солдат бәете»).*

*Ямьле Агыйдел буенда ат эчердем  
төшереп;  
Жаныкаем елый микән бәне исенә  
төшереп?  
(«Озын эрбет көе»).*

*Агыйделләрне кичкәндә, ут күренә  
аргы якларда;  
Кайгырмас та иде бу башкаем,  
әжәл килсә бала чакларда.  
Агыйделләрнең буенда атып алдым  
кытай казларың;  
Кайгырмасана, газиз башым, бер  
күрербез Ходай язганың.  
(«Аксак Йосып көе»).*

Мәгълүм булганча, үз вакытында татар халкының рухи тормышында Бохара шәһере мөһим урын тоткан. Гасырлар дәвамында ул татар халкында югары бәйләнгән гыйлем һәм мәгърифәт

учагы саналган. Бу билгеле бер дәрәжәдә шагыйрь ижатында да чагылыш таба. «Авыл хатынының бала тибрәткәндәге өмидләре» шигырендә шәһәрнең атамасы үзәндә югарыда телгә алынган мәгънә төсмерен ташый:

*Әлли-бәлли итәр бу,  
Бохарага китәр бу,  
Бохарадан кайткачтан,  
Мулла булып эңитәр бу.*

Ләкин, шуңа карамастан, Г. Тукай *Бохара* топонимына күп очракта үз чорының тискәре күренешләрен ачып бирү өчен мөрәжәгать итә:

*Садакаты бездә юкмыш, булмаса,  
ялганыбыз бардыр;  
Нифак выставкасында күп медаль  
алганыбыз бардыр.  
Нәзафәткә ригаты юк имеш бездә,  
нә бөхтандыр!  
Аның чөн йорт саен безнең берәр  
комганыбыз бардыр.  
Тагын бездә гыйлем әһле –  
зиялылар юк диләр;  
Утыз еллап Бохар, Каргалыда  
торганымыз бардыр.  
(«Безне урынсыз яманлылар»).*

*Сарт китабыннан алынган үрнәге,  
Назмы шуннан бик мөкәммәл  
булмады.  
Монтазам булсынмени соң  
гаскәрең,  
Алгач үрнәккә Бохара гаскәрен.  
(«Кисекбаш»ка гыйләвә»).*

Шуны ук *Мәккә*, *Мәдинә* топонимнарына карата әйтергә мөмкин:

*Художниклар вә рәссамнар да  
бардыр, юк диялмастар;  
Мәдинә, Мәккә дип, төрле буяу  
сатканымыз бардыр.  
(«Печән базары, ...»).*

Әлеге очракка үрнәк итеп *Мәскәү* топонимын китерергә мөмкин. Шагыйрь аны чагыштыру чарасы буларак куллана, нәтижәдә, жәмгыятьтә күзәтелгән рухи артталыкның ни кадәр тирәнгә киткәнлеген ачып бирелә:

*Үсә, пешә, тәмле була алмагачның  
алмасы;  
Сузсаң Мәскәүгә эңитәрлек  
ишаннарның чалмасы...  
(«Авыл жырлары»).*

Моннан тыш, Г. Тукайның эсәрләрендә тискәре мәгънә төсмерләрен үзләрендә *Мәкәрҗә* һәм *Печән базары* атамалары да ташый:

*Көнчелек, үчлек белән тулган  
татарлык,  
Төяп илтеп Мәкәрҗәдә сатарлык.  
(«Хәзерге хәлебезгә карата»).*

*Бер заман бардым Печән базарына,  
Шунда мин таптым азык язарыма.  
Иртә белән кайнатмакта бу базар,  
Кайда баксаң, анда тулган сәүдәгәр.  
Йөггерешәләр сөртенә дә абына, –  
Барча мөэминнәр «Көфер  
почмагы»на.  
(«Печән базары, ...»).*

Топонимнарны шагыйрь сәнгатьчә сурәтләү алымнары буларак кына түгел, ә бәлки жәмәгәтчелеккә үзенең гражданлык позициясен житкерү, илдә барган сәяси вакыйгаларга мөнәсәбәттен белдерү максатыннан да куллана:

*Иң бөек максат безем: – хөр  
мәмләкәт, хөр Русия!  
Тиз генә кузгалмыйбыз без, и гөрүһе  
ру сияһ!  
(«Китмибез!»).*

Шул ук максатта, Г. Тукай шигырьләрендә татар мифологиясендә һәм халык авыз ижаты әсәрләрендә символик мәгънәгә ия булган *Кавказ (Каф тавы)* топонимына да мөрәжәгать итә. Күпчелек очракта ул әлеге атаманы башка мифологик образлар белән бергә куллана һәм әлеге алым әйтеләсе фикерне тагын да үтемләрәк итә:

*Көн буге яткан иде, үлгән жылан  
күк, юл тыныч;  
Чыкты соң кайдан адаштыргыч  
буран – бу куркыныч?  
Әллә ычкынганмы баудан Каф тау  
арты жәннәре?  
Йә тишелгәнме ходайның бихисап  
зур мөндәре?  
Кар булып эсирдә очамы ошбу  
мөндәр эсөннәре?  
Йөгерешеп эсан аулуй мәллә Каф  
тау арты жәннәре?  
(«Буран»).*

*Каф тавы артында үсә самарау  
кош баласы;  
Һинди Минһаж шул эсирләрдә  
дарелфөнүн саласы.  
Ак та була, күк тә була бугаучының  
бугавы;  
«Хөкүмәт яптырды», – дидер  
наширләренә уявы.  
(«Авыл жырлары»).*

Үзен генә кулланган очракта Г. Тукай әлеге топонимнан чагыштыру алымы буларак файдалана:

*Боларның һәрберсе Каф, яки Кавказ  
таулары микъдар;  
Болар ни йотмаган инде, беләмсең,  
Миңлебай бабай!  
Матур булыр бу корсакларга каршы  
чаралар корсак;  
Тотып ярсак боларны без заман  
үткәрми, картаймай.  
Ярыйк дустлар, ярыйк дим, чөнки  
безнең бәхтебез шунда;  
Шулар йоткан безнең икъбалебезне,  
бер дә кызганмай.  
(«Сорыкортларга»).*

Әлбәттә, бер мәкалә кысаларында гына чын мәгънәсендә халык шагыйре саналган Г. Тукай шигырьләренең поэтик ономастиконун тасвирлап бетерү мөмкин түгел. Моның өчен аерым фәнни тикшеренү үткөрү сорала. Шуңа да карамастан, югарыда китерелгән мисаллар гына да шагыйрь әсәрләре теленең ни дәрәжәдә бай, сәнгатьчә камил икәнлеген, аның татар теленең эчке мөмкинлекләренән никадәр оста һәм нәтижәле файдаланганлыгын күрсәтеп торалар.

### Әдәбият

*Тукай Г.* Әсәрләр. Биш томда. I том. Шигырьләр, поэмалар (1901–1908). Казан: Татар. кит. нәшр., 1985. 405 б.

*Тукай Г.* Әсәрләр. Биш томда. II том. Шигырьләр, поэмалар (1909–1913). Казан: Татар. кит. нәшр., 1985. 399 б.

*Гарипова Ф.Г.* Габдулла Тукай ижатында географик атамалар кулланлышы // Габдулла Тукай мирасы һәм милли-мәдәни багланышлар: Габдулла Тукайның тууына 125 ел тулуга багышланган Халыкара фәнни-гамәли конференция материаллары (25 апрель, 2011 ел). Казан, 2011. 315 б.

*Гарипова-Хәсәнишина В.М.* Поэтическая ономастика прозы Гумара Баширова: дис. ...канд. филол. наук. Казан, 2004. 241 с.



*Хамитова Л.М.* Поэтический ономастикон в татарских детских стихотворениях: на материале художественных текстов Шауката Галиева и Роберта Миннуллина: дис. ...канд. филол. наук. Казан, 2004. 208 с.

*Хисамов Олег Ришат улы,*  
*филология фәннәре кандидаты, Г. Ибраһимов исемендәге Тел, әдәбият*  
*һәм сәнгать институтының фәнни эшләр буенча директор урынбасары*

*Хамматуллина Инзилә Илнур кызы,*  
*Г. Ибраһимов исемендәге Тел, әдәбият һәм сәнгать*  
*институтының лексикология һәм диалектология бүлеге аспиранты*

УДК 811.512.145

*Э.Н. Денмөхәммәтова***Г. ТУКАЙНЫҢ МӘГЪНӘДӘШ СҮЗЛӘРНЕ  
КУЛЛАНУ ОСТАЛЫГЫ**

В сокровищнице поэтического наследия великого татарского поэта Габдуллы Тукая хранятся уникальные творения его бессмертного таланта, олицетворяющие собой свод культурных ценностей и сложных лингвокультурологических проблем эпохи. В их основе лежат разнообразные экстралингвистические и интралингвистические факторы. Каждый из этих факторов по-своему обуславливает конкретную специфическую особенность употребления в произведениях Г. Тукая лингвокультурологических концептов. К числу таких ценностных конструкций его поэзии относятся синонимы. В них посредством компактных словесных единиц в малых лингвохудожественных формах происходит синтез многих языковых особенностей своей эпохи.

**Ключевые слова:** язык произведений Г. Тукая, художественно-образная реализация системы языка, лексическая система, синонимы, художественно-образные конструкции, слова тюрко-татарского происхождения, арабо-персидские заимствования.

Күренекле татар шагыйре Габдулла Тукайның шигъри хәзинәләрендә әлегә кадәр тикшерелмәгән меңләгән тел жәүһәрләре саклана. Алар, шагыйрьнең үлемсез талантын кабат дәлилләп, ул яшәгән чорның мәдәни кыйммәтләрен һәм катлаулы лингвокультурологик проблемаларын бүгенге тормышыбыз өчен актуаль мәсьәләләр жирлегендә безгә житкерә. Г. Тукай ижаты белән танышу күп төрле сорауларга җавап табарга ярдәм итә, ә теге яки бу концептның барлыкка килү, формалашу һәм Тукай ижатында ни рәвешле чагылышын өйрәнү исә бөек шагыйрьнең сүз уйнату һәм тирән мәгънә белдерү осталыгын кабат раслый. Татар халкына хас әдәби фикер тирәнлеге, туры сүз, үткен теллелек, XX йөз башы татар шигъриятендә киң таралган сүз уйнатудагы сыгыл-

малылык һәм шул ук вакытта кискенлек – болар барысы да бөек шагыйрь ижатында да урын ала, һәм XX гасыр башы татар лингвомәдәниятен тасвирлый торган тел жәүһәрләрен тәшкит итә. Шундый берәмлекләр исәбәнә мәгънәдәш сүзләрне дә кертеп карыйлар.

Элек-электән теге яки бу телне камил белү күрсәткечләренең берсе булып, мәгънәдәш сүзләрдән дәрәс файдалану саналган. Шунлыктан синонимнарда күп тел белгечләре, язучылар һәм әдәби тәнкыйтчеләр зур әһәмият биргәннәр, синонимнарның телне баепу, фикерне төгәл һәм анык бирүдәге рольләрен күрсәтеп килгәннәр, сүзләрне үз мәгънәсендә, әйтәсе фикерне гади, жыйнак итеп бирерлек формада кулланарга чакырганнар. Г. Тукай шигърьләрендә урын алган мондый

берәмлекләренә өйрәнү исә авторның, шигъри аһәңлеккә ирешү өчен, тон һәм семантик төсмерләрдән бик оста файдалануын, синонимнардан уңышлы комбинацияләр төзүен, сүзләр гармониясенә ирешүен күрсәтә. Шуларавешле ул укучының күзаллавын киңәйтүгә, күбрәк ассоциацияләр тудыру мөмкинлегенә ирешә.

Шагыйрь кулланган мәгънәдәш берәмлекләренә бары контекст эчендә генә тикшерергә мөмкин, чөнки алар тулы бер образның эстетик ягын чагылдырган кисәкчәкләр булып торалар. Шунлыктан текстның лексик һәм семантик системасында синонимнар максатчан хәрәкәттә күзалланалар.

Шуны да искәртеп үтү зарур: Тукай ижатында синоним берәмлекләр уртақ, охшаш мәгънә белдереп кенә калмыйлар, ә билгеле бер аермалыкларга ия булган берәмлекләр буларак та уңышлы кулланылалар. Тел белеме фәнендә мәгънәдәш сүзләренә абсолют, парлы, семантик һәм якын мәгънәле берәмлекләргә бүлү бар. Нәкъ шулар берәмлекләр ярдәмендә фикернең концептуаль вазифасы башкарыла.

Абсолют синонимнар (икенче төрле аларны тулы синонимнар яки дублетлар дип тә йөртәләр) тел берәмлекләре арасында артык күп булмый, ә шигъриятнең катгый кануннарын исәпкә алганда, аларның саны тагын да кими. Нигездә, мондый берәмлекләр телнең үз сүзләре һәм алынма берәмлекләр исәбенә тулылана. Мәсәлән, *яз (весна) – бәһар; кояш (солнце) – шамс; йөз (лицо) – бит, чәһрә, чырай.*

Абсолют синонимнар Тукай шигърьләрендә күп очракта субъект һәм объектларны белдерү-атау чарасы буларак файдаланыла. Шулай ук билгенең сыйфатын, санын-күләмен, предметның билгесен белдерү өчен һ.б. максатлардан да кулланылалар. Бу аларның поэтик характеристикалары булып тора. Мәсәлән, югары яки әдәби стильдә *кояш* сүзгә *шәмс* берәмлеге белән, яки *йөз* сүзгә *бит, чәһрә* синонимнары белән алыштырылса, текстның эчтәлегенә һич тә хилафлык килми; автор поэтик текстның ритм һәм рифма мөмкинлекләренән чыгып, шулар берәмлекләренә сайлый:

*Язлар эҗитте, карлар эри  
башладылар,  
Толыплылар толыпларын  
ташладылар...  
(«Яз галәмәтләре»)*

*Шулай йоклап, бәһар эҗиткәндә  
торсам,  
Торып тагы яшел эҗирдә утырсам...  
(«Көз»)*

Мисаллардан күренгәнчә, *яз* һәм аның *бәһар* синонимында стилистик аерма күзәтелә, семантик төсмер дә чагылыш таба. Шулай булуга да карамастан, аларда тулы мәгънәдәшлек бар.

Парлы синонимнар үзләренең ясалышлары белән аерылып торалар. Бу очракта мондый берәмлекләр *вә, һәм, илә* тезүче теркәгечләре ярдәмендә барлыкка килә һәм һәр берәмлек, билгеле бер урында, үз семантик вазифасы белән кулланыла. Синоним берәмлекләр урыннары белән алышына алмыйлар, чөнки бу парлы синоним элементларының

аһәнен һәм экспрессив яктан үзә-  
ра ярашуын югалтырга мөмкин.

*Кайвакыт Мәжнүн кеби көлмәс вә  
шатланмас идем, –  
Син агач ат өстенә атландыручы  
булмаса!  
(«Син булмасаң!»)*

*Син бүлеш, сөйсәң мине, гыйльмең  
вә гыйрфаның белән;  
Нәрсә белсәң дә, икәү уртаклашык  
аның белән.  
(«Шиллердән»)*

*И карендәш! Син, кирәксә, суга бат  
йә сөткә бат!  
Ит сабыр, күрсәт чыдамлык һәм  
дә ит гайрәт, сөббат!  
(«Сөткә төшкән тычкан»)*

Парлы синонимнар барлыкка китерүдә, аеруча, вә яки һәм тезүче теркәгечләре еш кулланыла. Алар, беренче лексема белдергән мәгънәне аныклап, икенче лексик берәмлекне теркиләп. Шулар рәвешле фикерне шигъри формада житкерү өчен, персонажның халәтен, хәл яки вакыйганың ничек булуын тасвирлаганда бик актив кулланылалар. Тукай шигъриятендә парлы синонимнар түбәндәге берәмлекләр исәбенә барлыкка килә:

а) укучыга фикерне төгәлрәк житкерү максатыннан, татар әдәби теле берәмлекләре бер-берсен аныклап киләләр:

*«Йөземнәр чи, әле өлгермәгәннәр,  
пешмәгәннәр, – ди.  
Бозарсың ашказаныңны, килешми  
эчкә анлар!» – ди.  
(«Төлке һәм йөзем җимеше»)*

Кайчакта автор мондый синонимнарны парлы сүз составында куллана һәм лексемаларның мәгънәви вазифасын арттыра.

*Безгә ят-чит телдәге изге фикерне  
тәрҗемә  
Биш вакытта биш намаз күк керде  
инде фарзыма.  
(«Буш вакыт»)*

*Гайрәт иттең, армый-талмый  
йөрдең ушбу юлда син,  
Чын сөбатлә алга бардың, бакмый  
уңга-сулга син.  
(«Даһигә»)*

ә) Парлы синонимнарның күпчелегендә беренче компонент – төрки-татар сүзе, икенчесе – гарәп яки фарсы берәмлеге булган калыплар урын ала. Мәсәлән, татар телендәге *тел* берәмлеге гарәпчә – *ләгать* буларак кулланыла. Автор аларны түбәндәгечә файдалана:

*Рус белән тормыш кичердек  
сайрашып,  
Тел, ләгать, гадәт вә әхлак  
алмашып.  
(«Олуг юбилей мөнәсәбәте илә  
халык өмидләре»)*

б) Ике яки күбрәк гәрәп-фарсы берәмлегеннән торган парлы синонимнар да Г. Тукай ижатында урын ала.

*Гыйззәтем бу, кадрем бу.  
Минем йөрәк бәгърем бу;  
Куанычым, шатлыгым –  
Бу, бу минем бу, бу, бу.  
(«Авыл хатынының бала  
тирбәткәндә өмидләре»)*

*Шунда белдем Рәсүлемез  
Мөхәмәтне,  
Ничек михнәт, җәфә күргән, ничек  
торган.  
(«Туган авыл»)*

Семантик (идеографик) синонимнарда тукталганда, шуны әйтергә мөмкин: мондый берәмлекләр Г. Тукай шигърьләрендә мәгънә төсмерләре белән ае-

рылып торалар. Автор, сүзнен эчке мәгънәсенә басым ясау, лексеманы тагын да тирәнрәк аңлату, синонимның яңа төсмерен белдерү һәм поэтик системада контекстуаль урынын билгеләү максатыннан, семантик мәгънәдәш сүзләренә күпләп куллануга өстенлек бирә.

*Мөкаддәс ул, бөөк ул, гали зат ул,  
Тәмам хөр ул, вә бик киң ул, азат ул.*  
(«Театр»)

Мисалдан күренгәнчә, *мөкаддәс*, *бөөк*, *гали* барысы бер уртак мәгънә белдерә, ә *хөр*, *азат* лексемалары ирекле дигәнне аңлата. Әмма алар мәгънәви һәм стилистик төсмерләре белән аерылалар. *Мөкаддәс* сүзе дини семантикага ия һәм *изге* дип тәржемә ителә ала; *гали* киңрәк мәгънәдә *бөөк*, *билгеле*, танылган дип аңлатыла, ә *бөөк* сүзе бу синонимик рәттә доминанта ролен үти. *Хөр* лексемасында нәрсәдән, кемнән дә булса тулы бәйсезлек мәгънәсе өстенлек итә, ә *азат* сүзе ирекле семантикасы белән кулланыла.

Г. Тукай ижатында якин мәгънәле, бер үк төшенчәне белдерә торган синонимнарны да очратырга мөмкин. Мәсәлән,

*Кайда китте цензурлык,  
Коллык, тарлык, ким-хурлык?*  
(«Хөррият хакында»)

Шул рәвешле, *коллык* (*рабство*), *тарлык* (*стеснение прав*) и *ким-хурлык* (*унижение*) берәмлекләре семантик яктан бер-берсенә якин торалар, әмма мәгънә төсмерләре белән шактый аеры-

лалар: *коллык* – тулысынча буйсыну, ирексезлекне белдерә; *тарлык* берәмлегендә ирекнең чикле булуына басым ясала; *ким-хурлык* исә кемдер тарафыннан кимсетелүне белдерә.

Г. Тукай шигырьләрендә бер-берсенә якин мәгънәле сүзләр билгеле бер дәрәжә (статус) белдерү рәвешендә дә урын алалар:

*Шәкерт, студент – бары,  
Дарга асылганнары, –  
Сез бу арысланнарны  
Онытмагыз тик дия.*  
(«Хөррият хакында»)

Бу мисалда *шәкерт* (мәдрәсәдә укучы) һәм *студент* (гимназиядә яки югары уку йортында укучы) берәмлекләре уртак синонимик мәгънә белдерә, ләкин контекст эчендә һәрберсе өстәмә семантик һәм стилистик төсмер ала. Шигъри юлларда алар бер-берсен тулыландырып киләләр һәм үз шигъри кулланылу үзенчәлеген саклыйлар, шунлыктан Г. Тукай ижатында синонимнарны мәгънә уртаклыгы гына түгел, ә контекстта кулланылу үзлеген дә берләштерә дип әйтергә мөмкин.

Гомумиләштереп әйткәндә, синонимнарның ясалу, кулланылу төрлелегенә һәм күплегенә Г. Тукай ижатының үзенчәлеген тәшкил итә. Синонимнар шагыйрь каләмә ярдәмендә төрле составта, күләмдә һәм күптөрле комбинацияләрдә кулланылалар һәм үзләренә стилистик вазифаларын бик уңышлы үтәүгә ирешәләр. Бу, һичшиксез, авторның зур казанышы булып тора.

**Әдәбият**

*Брагина А.А.* Синонимы в литературном языке. М.: Русский язык, 1954. 127 с.

*Сафиуллина Ф.С.* Хәзерге татар әдәби теле. Лексикология. Казан: Хәтер, 1999. Б. 36–51.

*Сәгыйтов Р.* Татар теле синонимиясендә гарәп-фарсы алынмалары // Мәгариф. 1992. № 10. Б. 22–23.

*Ханбикова Ш.С.* Синонимнар сүзлеге. Казан: Хәтер, 1999. 256 б.

*Ханбикова Ш.* Татар телендә синонимия һәм сүзлекләр. Казан: Татар. кит. нәшр., 1980. 280 б.

*Денмөхәммәтова Эльвира Николай кызы,*  
*филология фәннәре кандидаты, Казан федераль университетының*  
*гомуми һәм төрки тел белеме кафедрасы доценты*

*Н.Ш. Хисамов*

## ТУКАЙНЫҢ ШИГЪРИ ФИКЕРЛӘВЕНДӘ ШӘРКҮЙ СУРӘТЛӘР

В статье рассматриваются образы в поэтике Тукая, основанные на традициях мусульманского Востока. По мнению автора статьи, в произведениях Тукая традиционные восточные образы используются не только в простом контексте, но и в преломлении различных смысловых связей, образных выражений. В поэтической системе подобные образы занимают незначительное место, однако Тукай мастерски интерпретирует их в своих произведениях.

**Ключевые слова:** Г. Тукай, поэтика, традиции, образы.

XX йөз башындагы татар башының тизләтелгән үсешендә аның бер чагылышы һәм шарты итеп Көнчыгыш-Көнбатыш синтезын санылар. Бу күренеш шул чор шигъриятенә барлык күренекле вәкилләрендә дә, иң беренче нәүбәттә Тукайда, Дәрдемәндтә һәм Сәгыйть Рәмиевтә күзәтелә.

Әмма синтез ике нигезнең дә бер тигез булуы дигән сүз түгел. Бу процесста Шәрәкътән килә торган традиция төп нигезне, үзек чишмәне тәшкит итә. Күпгасырлык татар классик шигърияте дә шул ук мәдәни төргә, шул ук культура даирәсенә керә.

Тукайның тулысынча диярлек гарузга нигезләү шигърияте һәм ритмик сурәт, һәм шигъри фикерлегенә идея-фәлсәфи конструкциясе, һәм сурәтле-бизәкле гәүдәләнешә жәһәтәннән, асылда, Шәрәкът шигъри күренешә булып тора. Шәрәкът шигъриятенә исә әйдәүче үзек сыйфаты – традиционлык. XX йөз башы татар шигъриятенә шушы бөек вәкиле әлеге традицион жирлектә һәм

система эчендә даһиларга хас новаторлык чалымнары ясы. Ул традицион шәркүй сурәтләргә үзләренә сыналган һәм гадәти контекстында куллану белән бергә бөтенләй көтелмәгән, кайвакыт хәтта сәер тоелырылык мөгънәви багланышларга алып керә, үтә тәвәккәл сурәт хәрәкәте һәм борылышларын бирә.

Гасырлар дәвамында тотрыклы традицияләргә өстенлек иткән шигъри системада сурәтләр саны бик күп булмый. Әмма таланты көчле булган бөек шагыйрьләр шул сурәтләргә виртуоз оста дәрәжәсендә уйнаталар. Тукай шигъриятендә дә Шәрәкътән килгән сурәтләр хисапсыз түгел. Аларның иң күбәсе Мөселман Көнчыгышының дөньяга карашын, яшәүгә, әхлакка мөнәсәбәтән билгеләгән ислам динә төшенчәләреннән тора. Иң беренче урында, әлбәттә, илаһиятне гәүдәләндергән төшенчәләр: Алла, Коръән төшенчәләре кулланыла. Аннары фәрештәләр, пәйгамбәрләр килә. Тормышның кызу казанында кайнаган,

ижтимагый һәм фикер көрәшенен үзегендә хәрәкәт иткән шагыйрь өчен XX йөз башының трагик коллизияләрен йөрәге аша уздырганда, дини әдәбиятның негатив символлары – Иблис, шайтан сурәте калкып чыга. Алар үзләренең табигый контекстында кулланылу белән бергә, бөтенләй көтелмәгән, парадоксаль контекстта хасил итә. Менә Тукай лирикасының житлегеп кристаллашкан дәвереннән бер үрнәк.

*Туйса Иблис тормышынан, яд итә  
оҗмахларын, –  
Яд итәм, бизсәм үземнән, мин  
сабыйлык чакларын.  
И күңелнең шаулап аккан чиймәдән  
сафрак чагы!  
И гомернең нурланып үскән яшел  
яфрак чагы!..  
Чәчмәгән әңир күк – күңелнең һәр  
гүзәлгә бушлығы,  
Тик кояшны һәм табигатьне  
сөюдән хушлығы!*

Монда нәрсә нәрсәгә каршы куела? Тормыш авырлыклары, борчулар һәм гөнаһ баскан лирик каһарман шәхесе – аның ваемсыз, саф балачагына. Һәм шуңа параллель итеп шагыйрь гөнаһ вә вәсвәсә гәүдәләнешә Иблисне ала. Дөрөсрәге, шагыйрьнең, лирик каһарманның халәте шушы модель, шушы сурәт нигезендә ачыла. Моңы XX йөз башы шагыйре генә эшли ала. Урта гасыр булса, дин һәм гавам аңында каһәрләнеп килгән бу зат белән үзен тинләштергән өчен шагыйрьне кичермәсләр иде. Бу төшенчәләрне янәшә алуның жирлеген Тукай гуманизмынан эзләргә кирәк. Ул әлеге затта, үзенең шул чордагы халәтенә хас фажигалелек, трагизм күрә.

Үз-үзеннән тую, бизү мизгелләре аны саф балачагынан, үткәннәреннән якты хатирә эзләп юануга этәрә. Баланың дөньяга мөнәсәбәтендәге сафлык, яктылыкка, шуны гәүдәләндергән сурәтләренең нәфислегенә карагыз! Һәм шул халәтне фәлсәфи төшенү, шуның фәлсәфи сурәте нинди тирән!

Тукайның бала сурәтен күзаллавы, аның лирикасында бала һәм балачакның яктыртылуы – үзе бер зур тикшеренү темасы. Сөз шигырьләренең исемнәренә генә карагыз: «Бала оҗмахта», «Сагыныр вакытлар» һ. б.

Сабый төшенчәсен фикердән кичергәндә, Тукай кешелекнең иң бөек гуманистлары, нәфислектә иң камил сәнгатькәрләре югарылыгында эш итә.

Сабыйга эндәшеп язган «Таян аллага» шигырендәге шушы юллардан да өстен камиллек булырга мөмкинме икән?!

*Пакъ җаның һәм пакъ тәнең –  
барлык вәҗүдең пакъ синең;  
Син фәрештә валчыгысың,  
йөзләрең ап-ак синең!*

Әдәбиятка ислам аша кергән төшенчәләр шагыйрьнең мөхәббәт лирикасында киң урын ала. Мәсәлән, гашыйк кешенең сөеклесе каршындагы халәтен ул намазга оеган гыйбадәтче рәвешендә сынландыра. Әйттик, әле генә уен-көлкә сөйләп утырган гашыйк каршына жанашы керә, һәм егет шундук житдиләнә, үзгәрә:

*Нишләсен, җанаш хозурында аңар  
лазем намаз;  
Бер азан әйткәч, колак каккач,  
мөселман уйнамас.*



Тукайның мэхэббәт шигърьләрендә сөөклесенә сурәте иң изге биеклеккә күтәрелә. Чагыштырулар да дини тәкъвалык күзлегеннән гафу ителгесез күренерлек тәвәккәлләр. Шагыйрьнең бу өлкәдә кыюлыгы шул дәрәжәгә барып житә ки, ул Коръәндәге «ля шәркыя, ля гарбия» (Шәрәктә дә, Гарәптә дә юк) гыйбарәсен сөөклесенә мэдхия, дип шәрехли:

*Күргәнәң бармы әле Коръәндәге  
мэдхияңи? –  
Ул синең васфеңдә: «ля шәркыя, ля  
гарбия», – ди!*

Мэхэббәт – гомумән, Тукай өчен илаһи хис. Ул аның чыганаclarын, урынын гел күктән эзли. «Йолдыз ул күктән атылган жиргә, Генрих Гейнечә», – ди «Мэхэббәт шәрхе» шигърьрендә. Әйе, Генрих һәйне шигъриятенә рухын, аңардагы «мэхэббәт шәрхен» Тукай дәрәс төшенгән. Шагыйрьнең лирик сурәтләре, чагыштыру һәм метафораларының илаһи төшенчәләр даирәсеннән алынуы әлеге хискә әнә шушындый карашыннан килеп чыга. Аның яшьлек шигърьләре арасында «Дәрдемәнд дәгелмием?» дигән камил бер әсәрә бар. Анда мондый юллары укыйбыз:

*Тәңре гыйшыкында шәһадәт  
итсәләр дәр Гәрбзла,  
Бән шәһидем дәр мэхэббәт, дәр  
бәләем, нәйләем.*

(Аллага гыйшык юлында Гәрбәләдә шәһит булсалар, Мин мэхэббәт, бәлә юлында шәһитмен, – ди.)

Гәрбәлә – Гыйрактагы бер шәһәр. Анда өмәвиләр кулыннан

хәзрәте Галинең уллары – Мөхәммәд пәйгамбәрнең оныклары Хәсән-Хөсәен һәлак булалар. Шигъйләр анда хажга йөри. Тукай мэхэббәт юлында корбанга әзерлеген менә шушы шәһитләр язмышына һәм ихтыярына тиңли. Шул рәвешчә, ислам тарихы фактлары аның шигъри фикерләвендә югары әхлакый-эстетик кыйммәткә ия чагыштыруга, мэгълүм дәрәжәдә шигъри оппозиция, антитеза элементына әверелә.

Тукайның шигъри фикерләү тирәнлеге даими ачыклауга, шәрехләүгә мохтаж. Без шулар аша гына аның даһилык колачын тулырак иңли алачакбыз. «Көзгә жилләрдә»дәге гади искәrmә белән чикләнеп узыла торган шушы юлларга күз салыйк әле:

*Тилмереп торса бу ачлар, безгә  
бәйрәмнән ни ямь?!  
Мәркадендә чөнки Ибраһим вә  
Исмәгыйль жылый.*

Тәүрат һәм Коръән аша Ибраһим вә Исмәгыйльнең пәйгамбәрләр булуын беләбез. Ләкин алар ни өчен «елый»? Чөнки сүз илдәге ачлык чорына туры килгән корбан гаете хакында бара. Бу бәйрәм – Ибраһим белән Исмәгыйльнең шатлык бәйрәме. Беренчәсе үзенә Аллага тугрылыгын улын корбан итеп раслау мәжбүриятеннән, зарурлыгыннан котылган, икенчәсе исән калган. Һәм шушы вакыйга легенда күләмендә илаһияткә тугрылыкны ятимнәр һәм фәкыйрьләр хакында кайгыртып раслау дәверен башлап жиберә. Корбан гаете – асылда шатлык бәйрәме,

шәфкать, мәрхәмәт бәйрәме. 1911 елны Идел буендагы ачлык бәйрәмнең энә шул мәгънәсен юкка чыгара. Бәйрәмгә нигез салган пәйгамбәрләр шунлыктан елый. Даһи каләмәннән чыккан гади генә ике юл ил һәм кешелек күләмендәге шушы тирән фаҗигане чагылдыра.

Шагыйрьнең мэхәббәт лирикасына караган кайбер эсәрләрендә Көнчыгышның легендар каһарманнары белән чагыштыру грация рәвешендә дини әдәбият персонажлары белән янәшәлектә алына, ул янәшәлекләр исә классик фарсы шигърияте стилиндә сурәтләнә хәрәкәткә китерелә. «Бер рәсемгә» шигъирендә, мәсәлән, ул болай:

*И кояш! ямьсезлегеннән син  
оялырсың, беләм,  
Гәр чагыштырсаң йөзеңне син бу  
бит алмасына.  
Күрсә яңлыш бу матур кызның  
фәкать рәсмен генә,  
Шөбһәсез, селтәр кулын Мәҗнүн дә  
үз Ләйләсенә.  
Булсайде оҗмах түрендә әүвәл үк  
рәсме монның,  
Илтифат итмәс иде Адәм дә үз  
Хаувасына...  
Күрсәйде Иблис ләгыйһь дә, кайда  
баш тартып йөрү!  
Баш иярди сәҗдәгә, кайтып тагын  
алласына.*

Шушы сурәт-төшенчәләр шагыйрьнең хис-кичереш дөнъясы киңлеген, аның күз күрәме житмәслек чикләрен сыза, абсолют дәрәжәгә ирештерә. «Кулың» шигъирендә ул кызның кулына карата: «Бер фәрештә күнледәй пакытер кулың», – ди. Аның сафлыгын, гүзәллеген, ка-

миллеген ул шушындый сәмави, изге төшенчәләр аша күрә. Мондый чагыштыру һәм парадокслар шагыйрьнең үз күңелен, аның чиксез киңлеген, сафлыгын, бөтенлеген төсмерләтә.

Тукай үтә нечкә хисләргә сугарылган мэхәббәт шигъирьләрендә дә традицион гыйшык каһарманнары сурәтен үз чорының иҗтимагый-мәдәни төшенчәләренә үрәп бирә. «Мэхәббәт» шигъирендә аның шундый юллары бар:

*Барча әхраре мэхәббәт миннән  
уңда, зан итәм, –  
Кайда Фәрһад берлә Мәҗнүн! –  
мин аларның таңчысы!*

Игътибар итегез: XX йөз башы татар жәмгыятендәге уңнар, суллар, ягъни радикаллар һәм соңгыларының Гаяз Исхакый катнашындагы «Таң» гәзитте шушы нәфис мэхәббәт шигъире каһарманының нинди ашкындык белән януын төсмерләтә. Әдәбиятның камил сурәтләре янына шагыйрь үз чорының кискен иҗтимагый агымнары һәм шуның иң күренекле гәүдәләнешләре булган затларны янәшә куя, шул үрелеш аша үз сурәтенә зурлыгын, хис кайнарлыгын шәйләтә.

Көнчыгыш шигъриятендә гасырлар дәвамында төрләнделерелгән шаһлык-коллык нисбәтен шагыйрь сөеклесен олылау һәм гүзәл хатын-кыз дәрәжәсен данлау өчен файдалана.

*Гич хуҗәлыкны кабул итмәм  
бөтен дөнъяга мин,  
Булмага мөмкин икән гыйшык,  
мэхәббәт ялчысы.*

Шагыйрьнең кол булуын ул  
бары гүзәл кыз каршында гына  
аклый:

*Һич килештермим синең төсле  
гүзәллек шаһына,*

*Ичмасам, бер хисле шагыйрь дә  
килеп кол булмаса.*

Ләкин, гомумән, шагыйрь-  
нең мохиткә, түбән дөньяга баш  
июен ул кискен кире кага.

### **Әдәбият**

*Тукай Г. Әсәрләр: биш томда.*

*Хисамов Н. Тукайны төшенү юлында: «Габдулла Тукай» энциклопедик бе-  
лешмәсенә материаллар. Казан: ТаРИХ, 2003. 80 б.*

*Хисамов Нурмөхәммәт Шаһвәли улы,  
филология фәннәре докторы, Г. Ибраһимов исемендәге Тел, әдәбият  
һәм сәнгать институтының әдәбият белеме бүлеген  
баш фәнни хезмәткәре*

УДК 821.512.145

**3.3. Рәмиев****ТУКАЙ ЭНЦИКЛОПЕДИЯСЕ ХАКЫНДА**

В статье речь идет о первой татарской персональной литературной энциклопедии, посвященной великому татарскому поэту, сатирику и публицисту-журналисту Габдулле Тукаю (1886–1913), включающей 2358 статей, кратко анализирующих его поэзию, прозу и публицистику, литературное и бытовое окружение, творческую связь с предшественниками и последователями, а также отражение сюжетов и образов его произведений в различных отраслях искусства Татарстана.

**Ключевые слова:** энциклопедия, Г. Тукай, ИЯЛИ им. Г. Ибрагимова АН РТ, тукаеведение

**М**енә ни гомер инде татар халкы Тукай тудырган шигъри дөнъя белән аерылгысыз бәйләнештә яши! Бактың исә, икенче гасырга чыкканбыз. Торган саен бөек шагыйрь ижатының хиссификери тирәнлеге тулырак ачыла, милли йөзөбезне саклаудагы, рухи дөнъябызны баетудагы баяләр бетергесез әһәмияте арканнан-арта бара. Бу жәһәттән шагыйрь дөнъясы серлелеген фәнни-нәзари күзлектән чыгып анализлауның роле дә гаять зур. Элеге олы мирасны шәрехләү тарихы да йөз елдан артты инде. Заманалар барышында илебез тормышында булып торган кискен ижтимагый үзгәрешләр аңа ничек кенә йогынты ясамасын, Тукай шәхесен һәм ижатын гыйльми өйрәнү һаман саен тирәнәя барды. Бөек шагыйрәбез мирасын һәрьяклап игътибар үзегенә алу бүгенге татар әдәбият белеменең иң мөһим тармакларының берсен тәшкил итә.

Фән дөнъясында тупланган зур тәҗрибә аерым бер әдип ижатын өйрәнүнең максатка ярашлы

юлы итеп персонал энциклопедияләр төзүне саный. Татар жәмәгатьчелегендә дә сөекле шагыйрәбез Габдулла Тукайга мөнәсәбәтле шундый әдәби энциклопедия төзү мәсьәләсе туган иде. Моңы беренчеләрдән булып 1980 еллар ахырында ук Н. Юзиев, Ә. Кәримуллин, Ф. Мусин кебек галимнәр күтәрәп чыктылар. Ниһаять, Татарстан бәйсезлеге игълан ителү, хокукый мөмкинлекләр арту, шул исәптән, Татарстан Республикасы Фәннәр академиясе төзелү дә халкыбызның бөек улына багышланган энциклопедияне гамәлгә кую юнәлешенә беренче адымнар ясауга юл ачты. Билгеле, татар гуманитар фәне дөнъясында моңа кадәр мисле күрелмәгән мондый зур эшнә башкарып чыгу жинел булмайчагы да ачык беленеп тора иде. Чөнки мондый хезмәт – персонал әдәби энциклопедия бездә беренче мәртәбә башкарыла. Татар галимнәренең бу юнәлештәге тәҗрибәләре дә әллә ни зурдан түгел, үзләрен Тукай ижаты буенча белгеч итеп танытканнар

да аз, фикерләүдә совет чорынан килгән идеологик аспект та эле тулысынча алып ташланмаган. Энциклопедияне төзү эшен җитәкләгән Н. Юзиев, рус һәм башка телләрдә чыккан мондый хезмәтләрне өйрәнәп, мәсьәләгә аеруча җитди килеп, хәзергәчә камил саналган Лермонтов энциклопедиясен өлге сыйфатында алырга тәкъдим итте.

Шулай ук Н. Юзиев инициативасы Татарстан Фәннәр академиясе җитәкчелегендә хуплау тапты һәм энциклопедиянең берничә галим катнашында төзелгән лөгәтьлеге – «Мәкаләләр исемлеге» аның әдәбият буенча фәнни советында тикшерелеп куллануга кабул ителде. Эш барышында энциклопедиянең сигез тематик юнәлешкә караган материалны өченә алачагы ачыкланды. Аларның һәрберсе Тукай феномены, Тукай дөнъясы серләрен ачуга хезмәт итәргә тиешле булды. Бүген инде әлеге планнар чынга ашты дип әйтергә дә мөмкин, энциклопедия төзелеп басмага тәкъдим ителде.

Хезмәтнең структур корылышы түбәндәгечә: беренче тематик юнәлеш – эдипнең шигъри, сатирик, публицистик, гумән, аның каләменнән чыккан, басылган яисә кулъязма хәлендә генә калган һәр эсәрен аерып алып анализлаган, фәнни-нәзари ноктадан шәрехләгән, темасы, проблематикасы, сюжет бирелеше, сәнгати үзенчәлеге һ.б. хосусыятьләре тикшерелгән мәкаләләрдән тора. Барлығы 780 мәкалә. Тукайныкы булуы ихтимал эсәрләр дә, соңгы елларда табылган, я, булмаса, со-

вет идеологиясе басымы астында шагыйрь эсәрләренең күптомлы басмаларыннан читләштерелгән сатирик, публицистик чыгышлар да өйрәнелде. Һәр мәкаләдә кыскача эсәрнең жанры, шагыйрь исән чакларда кайда һәм кайчан басылуы, кайсы томлыкка беренче мәртәбә кертелүе, кемнәр тарафыннан рус теленә тәржемә ителүе, аңа ияргән назыйрә, пародияләрнең булу-булмавы, эсәрнең музыкада, рәсем, театр сәнгәтендә чагылышы хәбәр ителә. Ахырда чыганак һәм әдәбият исемлеге күрсәтелә.

Икенче тематик юнәлештә Тукай ижаты татар әдәбият белеме мәсьәләләре белән бәйләнештә, гомуми, проблематик планда карала. Ягъни, Тукайның сәнгәтчә фикерләү үзенчәлекләре, аның лирикасы, жанрлары, ижат методы, ысулы, стилистик алымнары, шулай ук дини-әхлакый карашлары игътибар үзәгендә тора, халыкчанлык, миллилек һ.б. мәсьәләләр тикшерелә.

Өченче тематик юнәлештә сүз шагыйрьнең бабалары, ата-анасы, кан-кардәшләре, иптәшләре, дуслары, танышлары, замандашлары (эдипләр, журналистлар, наширләр һ.б.), укытучылары, шәриктәшләре турында бара, эмма барлык төр мөгълүматларның Тукайга мөнәсәбәтлеләре генә бирелә. Әлеге юнәлештәге мәкаләләр һәм белемләләр өчен төп чыганаклар булып «Исемдә калганнар» автобиографик повесте, замандашлары язып калдырган шагыйрь турындагы хатирәләр, истәлекләре, китапханә, архив, музей фондларында саклана торган доку-

ментлар хезмәт итте. Билгеле ки, һәр очракта да фактик төгәллеккә ирешү мөмкин түгел. Шулай да авторлар алдында торган иң мөһим бурыч теге яки бу затның Тукай шәхесе белән бәйләнеше бары тик кәгазьдә теркәлгән фактларга нигезләнеп кенә яктыртудан гыйбарәт иде.

Дүртенче тематик юнәлештә Тукай ижатын татар әдәбияты белән бәйләнешләре яссылыгында шәрехләү ачык күренеп торырга тиеш иде. Мәкаләләрдә Тукайның урта гасырлар төрки-татар әдипләре ижатына мөнәсәбәте, замандаш язучылары белән реаль тормышта һәм ижат мәйданында «очрашуы»на нисбәтле яклар, Тукай шәхесенә, ижади мирасына, традицияләренә үзенчәлекле фикер-карашларын гәүдәләндергән әсәрләр турында сүз бара. Соңгы елларда бөек шагыйрь ижаты белән бәйләнеше тикшерерлек әдипләр даирәсе киңәя төште. Әлеге бүлектә Тукайның татар, рус һәм чит телләрдәге вакытлы матбугат органнары, матбага-нәшриятлар белән багланышын тикшергән мәкаләләр дә урын алды («Фикер», «Уклар», «Әлгасрелжәдид», «Ялт-йолт» һ.б.). Бу мәкаләләр фактик мәгълүматларны бирү, укучыда гумуми күзаллау тудыру максаты белән язылды.

Бишенче тематик юнәлешкә караган мәкаләләрдә Тукайның татардан тыш дөнья белән бәйләнеше турында сүз бара. Татар шагыйренә ижатын күп кенә төрки халыклар оригиналда укысалар да, аның әсәрләре төрки телләргә дә, шулай ук рус, Европа, Шәрэк телләренә дә тәржемәдә тәкъдим

ителә. Бүген Тукайны берничә дистә телдә укыйлар. Дөнья әдәбиятының гүзәл үрнәкләре белән таныш булган һәм әсәрләре чит әдәбиятларның бәрәкәтле тәэсирен татыган Тукай ижатын милли мәдәни-әдәби багланышлар яссылыгында өйрәнү – аеруча катлаулы һәм эһәмиятле бурыч булып торды. Элекке союздаш республикалар мөстәкыйль дәүләтләр булып яши башлагач, алардагы әдәби-фәнни жәмәгәтчелек белән бәйләнешләренә өзәлүә Тукай һәм төрки әдәбиятлар темасын энциклопедия кысаларында тиешле дәрәжәдә чагылдыруда билгеле бер дәрәжәдә авырлыклар тудырды.

Төрле илләрдә яшәүче әдәбиятчы галимнәрнең фәнни-тәнкыйди мәкаләләре Тукай турындагы фәнне библиографик яктан гына баетып калмыйча, татар шагыйренә ижатына читтән бәя бирү мөмкинлеген ача. Әлеге тематик юнәлештә татар булып та, язмышлары читтә яшәргә мәжбүр иткән чит телле галим, язучы, драматург, шагыйрьләр турында да сүз алып барыла. Кыскасы, кайбер мәкаләләргә язар өчен Татарстаннан читтәгә төбәк, республика, илләрдәгә галимнәргә, фәнни оешмаларга да мөрәжәгать ителде, аерым алганда, Башкортстан, Чувашия, Мари иле, Азәрбайжан, Казахстан галимнәре белән элемтәдә эш алып барылды.

Алтынчы тематик юнәлеш буенча язылган мәкаләләрдә Тукай шәхесе һәм ижатының татар сәнгатенә төрле юнәлешләренә – театр, телевидение, кино, рәсем, сынлы, декоратив һәм музыка сәнгатендә яктыртылуы

тикшерелә. Шартлы рәвештә бу юнәлеш үз эчендә өч бүлектән гыйбарәт: Тукай музыкада, театрда, рәсем сәнгатендә.

Жиденче тематик юнәлештәге мәкалә һәм белешмәләрдә Тукайның тәржемәи хәле һәм ижаты белән бәйлә урыннар турында сөйләнә. Ижатында чагылган әдәби топографик материалга шагыйрьнең үзенчәлекле мөнәсәбәте тикшерелә, әсәрләрендә очраган Төркия, Уральск, Мәскәү, Болгар, Алабуга, Кушлавич, Кырлай кебек шәһәрләр, авыллар, илләр, үзе яшәгән, я булмаса, тукталып киткән кунакханәләр, үзе һәм танышлары укыган мәдрәсәләр, шулай ук музейлары турында сүз бара.

Сигезенче тематик юнәлешкә йөзәллек тарихы булган Тукай фәннә үз өлешен керткән татар галимнәренә эшчәнлеген яктырткан мәкаләләр керә. Тукай тормышы һәм ижаты турында үз сүзен әйтмәгән бер генә татар әдәбиятчысы да юктыр. Әмма биредә Тукай тормышы һәм ижатына кагылышлы китап-монографияләр, диссертацияләр язган, ижатын барлауга өлеш керткән, мәкаләләрендә Тукай турында аеруча мөһим һәм кызыклы фикерләр белән чыгыш ясаган әдәбият галимнәренә, текстологларга, ижтимагый фәннәр эшлекләренә урын бирелде. Энциклопедиягә шулай ук Тукай псевдонимнары турындагы мәкаләләр дә кертелде. Шагыйрь 7–8 еллык ижат дәверендә 70 ләп ачык һәм яшерен имза кулланып укучыга тәкъдим иткән.

Югарыда атап үтелгән һәр тематик юнәлеш буенча да

мәкаләләр язылдылар. Шунны искәртәсе килә, эш барышында лөгательлектә күрсәтелгән темаларның барысына да материал табылмады. Хәер, егерме ел эчендә Тукайны өйрәнү фәне бер урында гына тормады бит, тормышына, ижатына нисбәтле яңадан-яңа фактлар ачылды, теге яки бу әсәргә, Тукайга бәйлә фактларны, вакыйгаларны башкачарак шәрехләү дә мөһим булды. Авторлардан мөмкин кадәр объектив фикерләү таләп ителде, энциклопедик мәкаләләрдә субъективлыкка урын калдырылмады.

Энциклопедия татар алфавитына туры китерелеп урнаштырылган 2358 мәкаләгә эченә ала. 135 авторның һәрберсе алдында теге яки бу текстны шәрехләгәндә, элеккегә бәя-карашларны исәпкә алу, әмма аларга иярмәү, яңача фикер йөртү бурычы торды. Бу таләпне үтәү жинел түгел иде, хәтта кайбер очракларда мәкаләләргә тамырдан үзгәртеп язарга да туры килде. Мәкаләләргә энциклопедиягә кертерлек рәвешкә китерү өчен фәнни редакторлар Т. Галиуллин, Д. Заһидуллина, А. Әхмәдуллин, Х. Миңнегулов, Г. Арсланов, Т. Гыйлажев, В. Гарифуллин, Р. Исламов, Р. Солтанова, Р. Харрасова, Н. Йосыпова, Д. Абдуллина, З. Шәйхелисламов, Ф. Арсланова, Л. Бәдретдинова тарафыннан шактый зур көч куелды.

Хезмәт библиографик тасвирламаларга да бай. Һәр мәкалә азагында китерелгән кыскача фәнни әдәбият Тукай темасына киләчәктә уздырылачак тикшеренүләргә ачык вазифасын үтәр дип өмет итәбез.

Энциклопедиягә 650 дән артык иллюстрация урнаштырылды. Алар төрле характерда: шагыйрь әле исән чагында чыккан китаплардагы, журналлардагы рәсемнәр, карикатуралар, фотолар, истәлекле урыннар, һәйкәлләр, жырларның ноталары, спектакльләрдән күренешләр, сынлы сәнгать эсәрләре. Аларны туплауга А. Мөбарәкшина, Г. Ханнанова, Энциклопедия һәм төбәкара институты хезмәткәре Р. Сәлахиев, Г. Зиннәтуллина һ.б. тарафыннан күп көч куелды.

Сөекле шагыйребез Тукайга багышланган персонал әдәби энциклопедиянең эчтәлегә исеменә туры килә. Анда алфавит тәртибендә урнаштырылган, кү-

ләме ягыннан жыйнак, эмма фикергә, фактларга бай мәкаләләрдә Тукай дөньясының зурлыгы һәм тирәнлегә төрле яктан, сыйнфый һәм идеологик бәяләргә буйсындырылмыйча ачыла. Тукай феномены белән, ягъни язма мирасы, даирәсе, эсәрләренең төрле телләргә тәржемәләре, ижади традицияләре, Шәрәкь һәм Гарәб әдәбияты белән багланышлары, татар әдәбиятында, театрда, сынлы сәнгатьтә, музыкада чагылышы белән кызыксынган һәр кеше, гади укучымы, галим-тикшерүчеме, аны кулына алган сурәттә, энциклопедиябезнең бөек шагыйрьгә олы ихтирамыбызның югары дәрәжәдәге матур гәүдәләнеш икәннен ачык күренер.

*Рәмиев Зөфәр Зәйни улы,  
филология фәннәре докторы, профессор, Г. Ибраһимов исемендәге  
Тел, әдәбият һәм сәнгать институтының Язма һәм музыкаль мирас үзәге  
баи фәнни хезмәткәре*



УДК 821.512.145

*Н.М. Йосыпова*

## ГАБДУЛЛА ТУКАЙ ШИГЪРИЯТЕНДӘ СИМВОЛИК ОБРАЗЛЫЛЫК

Статья посвящена особенностям образности в творчестве Г. Тукая. Традиционная для татарской литературы система символов позволяет поэту в романтической форме выразить отношение лирического героя к жизни в ее экзистенциальном осмыслении, что в свою очередь дает возможность многие образы-метафоры в поэтической структуре стихотворения воспринимать образами-символами. На фоне данной системы происходит символизация метафорической образности.

**Ключевые слова:** татарская поэзия, символ, трансформация, экзистенциальное осмысление.

Татар эдәбиятында символлардан файдалануның бай тарихы, үзенчәлекле тәҗрибәсе бар. Теләсә кайсы милли эдәбияттагы кебек үк, татар поэзиясендә дә символларның тамырлары фольклор, халык авыз ижаты эсәрләренә тоташа һәм буыннар, эдәби чорлар аша үтеп, мәгънәви яктан байый, төрлеләнә. Икенче яктан, милли жирлектә символларның активлашуына шәркый эдәбиятларның, эдәби-эстетик фикеренең йогынтысы көчле була. Үз чорында ук Шеллинг һәм бертуган Шлегельләр сэнгатънең табигате гомумән символик дип белдерәләр. Массиньон да мөселман халыклары сэнгате структурасын символик берлек тәшкит итүен билгели [Массиньон, с. 58]. Татар эдәби жирлегендә дә символлар системасыннан файдалану тәҗрибәсе борынгы һәм урта гасырлар эдәбиятында ук мәгълүм була. XX йөз башы шигърияте дә бу яктан бай һәм төрле, әлеге дәвер сүз сэнгате символларны сыйфат һәм сан ягынан тагын да

тулыландыра, мәгънәви ясылыкта баета, киңәйтә.

«Символлар үзләрендә берберсенә бәйләнгән һәм капмакаршы ике ижади башлангычны берләштерә: бер яктан алар сүз сэнгатенең үткән гасырлар сынавын кичкән классик традицияләргә нигезләнүен чагылдырса, икенче яктан шул традицияләргә «үтеп китеп», аларны яңарту, трансформацияләү омтылышын раслый. Шуңа да символлар эдәбиятның тирән үзгәрешләр кичергән борылышлар вакытында, бер үсеш баскычыннан башка этапка күчү чорында, чиктәш ситуациягә аяк баскан вакытларда аеруча активлаша» [Колобаева, с. 207]. Л.А. Колобаеваның рус эдәбиятына мөнәсәбәтле әйтелгән әлеге фикер милли жирлектә дә актуаль яңгырый. XX йөз башы милли сүз сэнгатендәге үзгәреш-яңарыш гасырлар дәвамында кулланылып килгән символларны сэнгати үзләштереп кенә калмый, аларны традицион булмаган мәгънәләргә дә баета.

Ислам дине белән бәйле символик элементлар, халык авыз ижатыннан үстерелә килгән традицион символик образлар, суфичылык белән үтеп кереп, милли байлыкка әверелгән символлар XX йөз башында фәлсәфи, ижтимагый фикерләренә үткәрү майданына әйләнә. Көнчыгыш әдәбияты традицияләренә нигезләнәп үскән һәм XX йөз башында рус, аның аша көнбатыш әдәбиятлары йогынтысын тирән тойган милли сүз сәнгате XX гасыр башы әдәбиятында символларга яңача караш булдыра һәм бу үзенчәлек шушы чорда яңа гасыр татар шигъриятенә нигез сукмакларын салган Габдулла Тукай ижатын да читләтеп үтми.

«Шартлы формаларның» – символларның Тукайның реалистик, романтик шигърьләрендә дә активлашуы, тотрыклы төс алуы күзәтелә һәм ул еш кына милләт язмышын яки лирик герой халәтен, автор позициясен гәүдәләндерүдә файдаланыла башлый. Моңа, әлбәттә, бер яктан, ике гасыр чигендә милли идеянең көчәюе, икенче яктан рус әдәбияты аша гарәб дөнъясыннан символизм агымының килеп керүе, шагыйрьләр тарафыннан яратып кабул ителүе тәэсир ясыя. Шагыйрь ижатындагы символик образлар, аларның әсәрдәге урыны – роле бу чор татар әдәбиятында шәрык традицияләренәң көчле булуы, символизмның да әдәби агым кысаларында шәрыкый казанышларны исәпкә алып үсүе хакында сөйли. Шәрыкый әдәбиятлардагыча, аллегорик фикерләүгә тартылу, шартлылыкны лирик-эмоциональ киеренкелек

моментлары белән үрү, мәгълүм символларны яңача куллану аша ижади осталыкны күрсәтү әһәмиятле санала.

Символлардан файдалану тәҗрибәсе ягыннан Тукай поэзиясе бай ижатларның берсе булып тора. Бу яктан аның аеруча Казан чоры ижаты кызыклы, өйрәнү үзәгенә куелган шигърьләр дә, нигездә, шушы дәвергә карый. Билгеле булганча, Тукай поэзиясендә халык авыз ижаты традицияләре, мөселман шәрык әдәбияты һәм гарәб поэтик башлангычлары бергә үрелә, бу сыйфат шигърьләрдәге символик, аллегорик образлар системасы, аларга салынган мәгънәви-фәлсәфи йөкләмәдә дә үзен нык сиздерә.

Тикшеренүләрдән күренгәнчә, Тукай лирикасында еш кулланылган символик образларның бер төркемен космогоник символлар тәшкит итә; мондый әсәрләрдәгә дөнъя сурәтендә жир – күк бинар оппозициясе алга чыга һәм лирик герой күңеленә, гумиләшәп, жир торышына, милләт язмышына бәя бирүгә юнәлтелә. Хәтта шагыйрь ижатының буеннан-буена үстерелә, кабатлана килүче тотрыклы символик образлар барлыкка килә. Нәкъ менә кабатлаулар аша аерым шигърьләрдә аллегорик аспектта кулланылган образлар символик югарылыкка күтәрелә.

1908–1913 еллар татар поэзиясендә таң, кояш, йолдыз, ай кебек күк, галәм символикасына еш мөрәҗәгать итү тенденциясе күзәтелә. Тукай да шушы чорда язылган шигърьләрендә кояш, йолдыз, ай кебек космогоник образларга мөрәҗәгать итә һәм

аларның төрле вариация, мәгънәви төрләрэн тудырып, фәлсәфи идея үткәрә.

Шагыйрь эсәрләрендә иң еш кулланылган һәм мәгънә төсмерләренең төрлелеге белән аерылып торган космогоник образларның берсе – йолдыз. Тукай ижатында йолдыз – бөеклек – ялгызлык – мәхәббәт – өмет концепциясе урын ала. Йолдыз образы традицион кулланылышта өмет, юл һәм мал яклаучысы, якты киләчәк хәбәрчесе мәгънәсендә йөри. Тукайның «Күңел йолдызы» эсәрэндә исә ул башка төрле мәгънә төсмерләрен дә үзенә беркетеп, кабатлау, интонация үзгәреше ярдәмендә шигърияне милли һәм ижади эчтәлектә шәрехләргә, аңлатырга мөмкинлек бирә. Лирик герой бу дөнъяның караңгылыгы өчен борчыла; әлеге хис гомернең төнгә тиң булуы белән көчәйтәлеп, күңелдә сакланган изге йолдыз борчылу, әрнү хисен шатлык төсмере белән баета, киләчәккә өмет белән алыштыра:

Озаттылар миңа күп төрле мәлгунь  
көч, кара көчләр,  
Теләп сүндөрмәгә күңлемдә янган  
изге йолдызны.  
Вәләкин сүнмәде ул: йолдызым  
якты, һаман нурлы;  
Гажәпме юлга салса, ичмасам, бер  
данә юлсызны?  
Жиһанда калдырып китсәм икән,  
йа раб, гүзәл эзне!  
[Тукай, б. 164]

Тукай ижатының милли юнәлешкә йөз тотуын исәпкә алганда, йолдыз милләт яшәеше югарылыгында аңланып, авторның милләткә мәхәббәте, якты киләчәккә юл күрсәтү омтылышы булып

төгәлләшә. Икенчедән, йолдыз символик образы шагыйрь күңелендәге ижат уты, шигърияткә мәхәббәте кебек тә кабул ителә һәм лирик герой күңелендәге рухи бөеклек, шәхси азатлык эчтәлеген берләштерүгә ирешә.

«Үкенеч» шигъриярендә дә жир йөзенең караңгылыгына, кешеләрнең әхлаксызлыгы, икейөзлегенә әрнегән, ачынган лирик герой үзенең эчке халәтен ирештерү өчен йолдыз символик образын куллана. Шигърь аның үз тормыш хәле, яшәеше белән бәйлә хәсрәт хисенә үсә баруы рәвешендә язылган. Тукай экзистенциаль рухта милләт өчен янып яшәп тә, кешеләр арасында, үлем каршында үзенең ялгызлыгы, көчсезлеге, чарасызлыгы өчен сызлана. Һәр якның нурсыз, караңгы булуы, кәгъбә-идеалның югалуы кебек әдәби детальләр сызлануны көчәйтү чарасына әйләнә. Алга таба шигъриядә шәхси күңел төшенкелеге, Яшәешнең мәгънәсен күрмәү мотивлары милләтнең киләчәгенә бәйлә өмет белән сугарыла. Йолдыз символы исә авторга бер яктан өмет эчтәлеген салырга, икенчедән, ялгызлык фәлсәфәсен үткәргә мөмкинлек бирә.

Шагыйрьнең «Хөрмәтле Хөсәен ядкяре»ндә йолдыз символик образы халкы һәм туган Ватанына хезмәт итеп, шул юлда жанын фида кылган Х.Ямашев образын ачуга юнәлтә. Тукай символик образ аркылы суфичылык фәлсәфәсеннән килгән социаль һәм матди хәленнән бәйсез рәвештә, бөтен кешеләрнең тигезлеге турындагы гуманистик, дини идеяне чорга аваздаш давам

итә, хаклык, рухи матурлык, намус, гаделлек кебек әхлакый кыйммәтләрне алга сөрә. Моннан тыш, әсәрдә матди байлык, шәхси милекне кире кагып, рухи камиллекне алга куйган толстойчылык мотивлары да үзен сиздерә. Йолдызның яктылыгы, биеклеге, юл күрсәтүче маяк кебек мәгънә төсмерләре үз милләтенә бирелеп хезмәт иткән изге күңелле Ямашевның бөеклеге фәлсәфәсенә тоташа. «Жавап», «Китап» кебек шигырьләрдә дә ул шул эчтәлектә кулланыла. Өнә шулай йолдыз образы Тукай ижатын өч – бөеклек, мәхәббәт һәм ялгызлык турындагы фәлсәфи фикерләр белән баета.

Тукай шигырьләрендә Кояш символик образының бирелеше дә үзенчәлекле. Борынгы мифологиядә кояш мәңгелек, иминлек, яшьлек һәм бәхет символы булып, милли әдәбият тарихы аны бөеклек һәм зурлык кебек мәгънәви вариантлар белән баета. Шагыйрьнең «Үкенеч», «Күңел йолдызы» кебек шигырьләрдә ул шул мәгънә төсмерендә кулланыла да. Башлангыч чорда язылган «Пушкинә», «Мөбарәк тәсбих өзелде» кебек әсәрләрендә дә Кояш кешеләргә яхшылык, шатлык, бәхет вәгъдә иткән идеалны гәүдәләндерә.

Тукайның күпчелек шигырьләрендә исә Кояш образы бөеклек, камиллек турындагы фәлсәфи фикерләрне үткәргәргә ярдәм итә. Мәсәлән, «Ай һәм Кояш» шигырендә укучы Жир дөнъясы – Күк дөнъясының кисешүе белән очраша. Шушы кисешү ноктасы үзе үк символик образга әверелә. Тыныч интонация, моң

агышы аша күктәге кояш белән Айның дуслыгы, яшәеш гүзәллегенә турында хәбәр итүче шагыйрь әсәрнең соңгы юлларында жир һәм күк арасында бәйләнеш тудыра, шуның ярдәмендә мондый яшәешне, матурлыкны милләткә идеал итеп күтәрә, татар халкына идеаль яшәешне романтик дөньягә аша тасвирлап бирә.

Тукайның «Әш беткәч уйнарга ярый», «Әш» кебек балалар өчен язылган әсәрләрендә кояш образы юл күрсәтүче маяк, камиллек билгесе буларак кулланыла. Мәсәлән, «Әш» әсәрендә кояш образы ике строфада кабатланып, һәрберсендә төрле мәгънә төсмерләре белән баетыла. Беренче кулланылышта ул камиллек, изгелек, яктылыкка, азатлыкка илтүче Хакыйкәт буларак аңлашыла. Икенче кабатланышта Шәрык әдәбиятының нигезен тәшкил иткән нур фәлсәфәсенә чагылышы сизелә: сиңең һәр изгелегең, эшләгән эшең гомер буена нур кебек жыелып, үз кояшыңны булдырыр, ди шагыйрь. Бу нурлар – белем, гыйлем, тырышлык, хезмәт сөючәнлек. Өнә шулай шагыйрь халкыны яктылыкка чыгару өчен яшь буындагы аң-акыл куәтен көчәйтәргә, хакыйкәткә омтылыш, тырышлык булдырырга кирәк кебек мәгърифәтчелек фикерен дә ассызыклай.

Тукай ижатында ай символик образына да еш мөрәжәгать ителә. Матурлык, яңару, үлемсезлек, мәңгелек, Илаһи көч символы [Тресиддер, с. 203] булган ай образы шагыйрьнең романтик шигырьләрендә дөнъяви эчтәлекне житкерүгә йөз тотта, илаһи ма-

турлыкны яки мэхэббэт тойгысын ачуга юнэлтелә: мэхэббэт темасына язылган шигърьләрәндә суфичыл образ үзенә кызның гүзәллеген ачучы әдәби деталь, Аллага яки сөйгән ярга мэхэббәтнең матурлыгын белдерү вазифаларын беркетә. Өнә шулай ай образының күпмәгънәлегә Тукай ижатында матурлык, мэхэббәт, сызлану фәлсәфәләрән үткәрергә мөмкинлек бирә.

Мәсәлән, «Ана догасы» (1909) шигърендә *«авыл өстенә чыккан нурлы, бөтен дөнъяны балкытучы көмеш»* ай образы метафора чикләрендә кала һәм шигърьнең беренче өлешендә табигатьнең матурлыгын, гармониясен, тынычлыгын гәүдәләндерә. Икенче өлештә табигать белән дога укучы ананың халәте ялгап куела: айның матурлыгы, илаһилыгы ана күңелендәге матурлыкка, изгелеккә, чисталыкка күчерелә, Аллага булган мэхэббәт дәрәжәсен ачуга юнэлтелә, ягъни икенче өлештә ай символлик образы ярдәмендә кеше күңелендәге илаһи матурлык турында сүз алып барыла.

«Жәйге таң хатирәсе» (1910) шигърендә ай сурәте, йолдыз образы белән янәшәлектә, илаһи матурлыкны ачуга юнэлтелә. Табигать гүзәллегә Тукай ижатында илһам чыганагы булып килә. Ләкин субъектив эчтәлектә аның башка мәгънә төсмере дә күзәтелә. Суфичылык фәлсәфәсе кешеләрнең идеалга омтылып яшәве Жирдә камиллек, гармония урнашуга китерә дип белдерә. Шушы яссылыктан караганда жәйге табигатьнең, таң ату күренешенә гүзәллегә, табигый

гармония Тукайның матурлык идеалы белән тәңгәлләшә. Шигърьнең соңгы строфасында «шул вакытта уйла, шагыйрь: килде илһам, уйласан» юлларын кертеп, автор, бер яктан шигърияткә йөз тотса, икенче яктан, милләтнең киләчәк тормышы турындагы өметен игътибар үзәгенә куя һәм милләткә яңача яшәү юлын күрсәтергә омтыла.

Тулысынча әрнү хисенә көчәюенә нигезләнгән «Өзелгән өмид» (1910) шигърендә ай образы бөтенләй үзгә – контраст мәгънәдә кулланыла:

Күз тегеп баксам әгәр дә  
тормышымның күгенә,  
Яшь, туган ай урында тулган  
айның яктысы.  
[Тукай, б. 196]

Бер яктан яңа туган ай символлик образы якты өмет мәгънәсен үзенә беркетә. Бөтен гомерен халкына багышлаган шагыйрьнең яктылык, яхшылык турындагы идеаллары, өметләре тормышка ашмау лирик герой күңелендә сагыш хисен уята. Икенчедән, ул бертөрле мэхэббәтнең дә булмавын аңлаудан туган ачынуга ишарә ясый, гомернең үтүе, кешенең үлем алында аның котылгысызлыгына төшенүе, яшәүнең мәгънәсезлегә, үз-үзеңнән канәгатьсезлек кәбек төсмерләр аша сызлану фәлсәфәсен үткәрергә мөмкинлек бирә. Өченчедән, ай образы шәркый мөселман әдәбиятларында шагыйрьлек таланты мәгънәсендә йөри. Милли жирлеккә күчелеп, ул лирик герой күңелендә яңа ижади чаткыларның инде тумавын да шәрехли.

Шул рәвешле Тукайның космогоник образларны төрле мәгънә төсмерләре белән баетуы һәм фәлсәфи фикер үткәрүдә терәк итеп куллануы ачыклана. Тукай ижатында космогоник образларның үз сыйфатлары калкытып куелып, лирик геройның эчке халәтен, милләт яшәшен, аңа мөнәсәбәтне, фәлсәфи фикерне ачуга юнәлтелә.

Икенчедән, Тукай шигъриятендә суфичылык традицияләре көчле саклана, суфичыл символика актив. Галимнәр тарафыннан символның иң әһәмиятле сыйфаты буларак нәкъ менә аның күпмәгънәлелеге, чиксез күләмдә аңлатылыш вариантларын табу мөмкинлеге күрсәтелә [Әдәбият белеме, б. 175]. XX йөз башында да күпкатламлы, киң эчтәлекле символлар борынгы мәжүси, фольклор традицияләренән, Шәрәк мәдәниятенән, рус һәм Европа әдәбиятларында билгеле әдәби күренешләрнең, «системаларның» тоташу ноктасына әверелә. Галимнәр синтезлык сыйфатының, кушма характердагы билгеләрнең әдәбиятның бер этаптан башкасына күчү чорында еш очравын билгели. Бу чорда да шагыйрьләр тарафыннан кулланылган символлар төрле мәдәни катламнарның синтезы булып укыла, әсәрләрнең көнчыгыш һәм көнбатыш әдәби-эстетик фикере чикләрендә шәрәхләнү мөмкинлеген бирә.

Илаһи гыйшык фәлсәфәсен өйрәнгән галимнәр фикеренчә, суфичылык шигърияте көнчыгыш кына түгел, хәтта көнбатыш сүз сәнгатьләрендә дә Яңарыш чорының дөньяви әдәбияты фор-

малашуга көчле йогынты ясый [Шах, с. 5]. Әлеге фикерне Тукай шигъриятенә карата да кабатларга мөмкин булып иде.

Шагыйрьнең «Гыйшык бу, йа?..» (1906), «Алла гыйшыкна» (1906), «Ифтирак соңында» (1906), «Мәхү идәрмисән?» (1906), «Сөеклемнең кабер ташында» (1906) һ.б. шигърьләре суфичыл символикага корылып ижат ителә. Мәсәлән, «Гыйшык бу, йа» (1906) шигъренә күз салсак, гүзәл кыз, матур йөз, күбәләк, ут, шәраб кебек суфичыл символларның күпмәгънәлелеге шигърь тукумасында дини-суфичыл һәм шәркый мәдәни катламнарны тергезеп, аларны дини-суфичыл һәм дөньяви контекстларда «уку» мөмкинлеген калдыра. Р. Ганиева сүзләре белән әйтсәк, шигърьне өч юнәлештә – саф суфичылык, дөньяви мәхәббәт һәм әдәби ижат фәлсәфәсе рухында аңлатырга мөмкин [Ганиева, б. 9]. Әлеге шигърьгә карата А. Саяпова эзләнүләрендә кызыклы шәрәхләү бирелә [Саяпова, с. 98–104].

Шигърь тукумасында күбәләк – ут парлы символларына, исерү һәм әйләнү мотивларына мөрәжәгать ителә. Шәм образы турыдан-туры чагылыш тапмаса да, әсәрдә әлеге образ ут символикасы аша шәрәхләнә:

Жанын фида иткән фәкыйрьмен,  
гыйшыкың күбәләгемен;  
Кил, гүзәл, күрсәт матурлыгың:  
янаем, кил, янаем...

И гүзәл, кил каршыма, кил,  
елмайчы рәхим итеп,  
Мин дә синең әйләнәндә әйләнием,  
әйләнием...

Синнән исергәнән үлгәнче  
котыла алмам;  
Күз һәм кашыңнан синен айланыем,  
айланыем.  
[Ил корабын жил сөрә, б. 55]

Суфиларда янып торучы шәм һәм шуның тирәсендә әйләнеп, утта эреп югалучы күбәләк сурәте актив кулланыла; әйләнү мотивының көчле булуы да билгеле, әйләнә-әйләнә транс халәтенә керү, Аллаһ белән кушылырга омтылу мәүләви тарикатендә көчле. Шигърьдәге әлеге сурәتلәр суфичыл контекстта Аллаһ белән кушылырга омтылу мизгелен тасвирлый, лирик герой Илаһи гыйшык баскычында торучы кебек кабул ителә. Шушы ясылыкта шигърьдә Аллага мэхәббәт гармониягә китерә, дигән идея аерылып чыга.

Символларның икепланлылыгы әсәрне дөньяви эстетика кысаларында шәрехләү мөмкинлеген дә бирә. Бу вариантта күбәләк гашыйк жанны белдереп, ут символикасы мэхәббәтне аңлатуга күчә, әйләнү, исерү мотивлары да дөньяви мэхәббәтне ачуга юнәлтә. Лирик герой жир кызына мэхәббәт тотучыга әверелә. Шуларга нисбәтән шигърьнең идеясе дә үзгәрә: мэхәббәт кеше күңеленә «үлгәнче тирбәнерлек» рәхәт бирә, бәхет китерә.

«Хур кызына» (1906), «Син булмасаң!» (1907) шигърьләрендә инде суфичыл эстетика чикләрендә уку мөмкинлеге калдырылмый, ай, зикер, сандугач кебек образ-детальләр бер яклы сурәтләнеш ала һәм символ түгел, ә бәлки метафора чикләрендә кала. Алар романтик матери-

алда дөньяви мэхәббәтнең матурлыгын житкерүгә хезмәт итә.

Тукай поэзиясендә суфичылык поэзиясендә киң кулланылышта булган пәйгамбәр образына да еш мөрәжәгать ителә. Шагыйрьлекне пәйгамбәр миссиясе белән тиңләп карау тенденциясе пантеистик юнәлештәге суфичылык әдәбиятынан килә. Ю. Лотман XVIII гасыр рус әдәбиятында да поэзия, шигъри сүзнең илаһи текстларга алмашка килүен һәм аларның функцияләрен үзләштерүен, илаһи сүзне халыкка житкерүче пәйгамбәрнең шагыйрь шәхесе белән «урын алышуын» күрсәтә [Лотман, с. 122]. Татар жирлегендә дә әдәби-эстетик фикер секуляризация, сыйфат үзгәреше кичерә. Бу күренешне дәлилләп, Г. Ибраһимов «Альбом мөнәсәбәте илә» (1915) мәкаләсендә: «Сәнгать – яңа заманның дине, бөек сәнгатькярләр ул диннең пәйгамбәрләредер» [Ибраһимов, б. 200], – дип яза.

1910 нчы еллар татар поэзиясендә, гомумән, пәйгамбәр-шагыйрь образы шагыйрь һәм шагыйрьлек темаларының характерлы гәүдәләнешә төсен ала. Аның төп мәгънәсе – шагыйрьлекне жир өстенә кешеләр арасында якты мөнәсәбәтләр урнаштыру, изге теләкләр тарату өчен жибәрелгән гуманистик максат итеп раслаудан [Татар әдәбияты тарихы, б. 130] һәм шәхеснең эхлакый кыйммәтен ачудан гыйбарәт. XX йөз башы лирикасында бу фикер Толстой, Пушкин образлары мисалында ачык чагыла. Пәйгамбәр образы Тукайның үз ижатында да билгеле урын тотта,

эмма суфичыл эттәлек кысала-рында түгел, ә бәлки, бер яклы – дөнъяви эстетика чикләрендә «узыка», шуңа мөнәсәбәттә ул символ булудан читләшеп, метафорага якыная. Мәсәлән, ижатының башлангыч чорында ук язылган «Пушкинә» (1906), «И, каләм» (1906), «Бер татар шагыйрәнең сүзләре» (1907) шигырьләрендә пәйгамбәр образы аша белдерелгән шагыйрь туры сүзе, таланты, ижаты белән халкына хезмәт итәргә, яктылык, матурлыкка ышаныч уятырга, милләт идеаллары өчен көрәшәргә тиеш дигән идея-фикер ездырыла.

Өйрәнелә торган чор шигыриятендә пәйгамбәр-шагыйрь образы Тукайга багышланган әсәр-

ләрдә дә дәвам иттерелә: унынчы еллардан Тукайны пәйгамбәр белән бәйләнештә сурәтләү тенденциясе урнаша.

Нәтижә ясасак, Тукай шигыриятендә суфичыл символлар, әдәби структуралар һәм космогоник символика актив. Алар, бер катламлы эттәлек белән чикләnmичә, төрле аспектта уку мөмкинлегенә ия. Мондый символик образлар Тукайның милләт тормышына мөнәсәбәтле уйлануларын, эчке халәтен, экзистенциаль мотивларны, яшәеш кануннарына бәяне, мэхәббәт тойгысын яшәешнең асылы кебек асызыклап, бер әсәр чикләрендә төрле мәдәни катламнарның, мәгълүматларның тоташу, кисешү үзәгенә әверелә.

### Әдәбият

Әдәбият белеме: терминнар һәм төшенчәләр сүзлеге. Казан: Мәгариф, 2007. 231 б.

Ганиева Р.К. Шагыйрьнең рухи дөнъясы. Казан, 2002. 112 б.

Ибраһимов Г. Альбом мөнәсәбәте белән бер-ике сүз // Әсәрләр: 8 томда. 5 т. Казан, 1978. Б. 178–200.

Ил корабын жил сөрә: XX йөз башы татар поэзиясе. Казан: Мәгариф, 2001. 208 б.

Колобаева Л.А. Символ как хранитель и возмутитель классических традиций // Классика и современность. М.: Изд-во МГУ, 1991. С. 207–216.

Лотман Ю. Литература в контексте русской литературы XVIII века // О русской литературе. СПб., 1997. С. 118–137.

Массиньон Л. Методы художественного выражения у мусульманских народов // Арабская средневековая культура и литература. М., 1978. С. 54–60.

Саяпова А.М. Дардменд и проблема символизма в татарской литературе. Казань: Алма-Лит, 2006. 246 с.

Татар әдәбияты тарихы: 6 томда. Т. 3. Казан: Татар. кит. нәшр., 1986. 600 б.

Тресиддер Дж. Словарь символов. М.: ФАИР-ПРЕСС, 1999. 448 с.

Тукай Г. Сайланма әсәрләр: 2 томда: 1 т. Казан: Татар. кит. нәшр., 2006. 271 б.

Шах И. Суфизм. М.: Клышников, Комаров и К, 1994. 446 с.

*Йосыпова Нурфия Марс кызы,  
филология фәннәре кандидаты, Казан (Идел буе)  
федераль университеты доценты  
faikovich@mail.ru*



УДК 821.512.145

*Р.Ф. Харрасова*

## ТУКАЙЧЫЛАР ДИНАСТИЯСЕННЭН ИКЕ ШАГЫЙРЬ

Поэтическое наследие Габдуллы Тукая является образцом высокого и совершенного искусства. Влияние художественной системы, сформированной Тукаем, на творчество Харраса Аюпова и Роберта Миннуллина бесспорно. Тукай для них, как и для всех остальных современных поэтов, является и литературным наставником, и жизненным советчиком, и национальным лидером. Х. Аюпов и Р. Миннуллин используют и развивают художественные традиции, заложенные татарским поэтом еще в начале прошлого века.

**Ключевые слова:** татарская литература, современная поэзия, Тукай, художественные традиции, Харрас Аюпов, Роберт Миннуллин.

### *Харрас Әюп*

Бөтен татар әдәбиятын, бигрәк тә шигъриятен бер ноктага туплаган Тукай ижаты – борынгыда тамырланган шигъри кәүсәнең иң ныклы бер өлеше. Мәшһүр Кол Галиләрдән, хәтта аңа кадәргеләрдән алып үзенәчә булган һәр уңышны бөртекләп жыйган талантлы каләм иясенең үз мирасы да әлеге кәүсәдән үсеп чыккан бик күп ботак һәм ботакчыкларны шифаландырган, кәүсәне өскә таба үрләткән – яңа талантларны ачарга булышлык иткән.

Әлбәттә, шигъри агач тугрында уйлаганда, мин Тукай премияләре алып, үзен аңа лаек дип санаган һәр кешене дә кәүсәнең яңа буыннары сыйфатында күрмим, әмма алар арасында да, «тукай»лы булырга өлгермәгәннәр тирәлегендә дә, һичшиксез, зур шәхесләр, куәтле каләмгә ия булучылар житәрлек, һәм Харрас Гыйлемгали улы Әюпов энә шундыйларның берсе иде.

Харрас Әюповның татар шигърияте чылбырында төп ал-

калардан икәнлеген аны шул чылбырда чагылдырган язмалар бик ачык гәүдәләндерә. Мәсәлән, Суфиян Поварисов «Ташка язылган мэхәббәт» язмасында болай ди: «Тукайда жил егерменче йөз башындагы халыкның авыр тормышын чагылдыра, Г. Ибраһимовта, Такташта искелекне пыран-заран китерүче символик көч була. М. Жәлил дә Бөек Ватан сугышындагы яугирләр каһарманлыгын тасвирлый. Бу традицион образ Харрас Әюп шигъриятендә дә поэтик бизәк булып нәкышләнә. Әмма Кол Гали, Тукай, Такташ, Ибраһимов, Жәлилләрдәге жил Харрас Әюп поэзиясендә инде яңа моң, яңа көй, яңа мәгънә, яңа шигъри көч булып яңгырый, заман заңына, чор мизгеленә, вакыт сулышына яраклаштырыла» [Поварисов, 2006].

Укучыларга бигрәк тә шагыйрь буларак билгеле, каләмдәшләре таләпчән һәм үткер күзле редактор да дип таныган Харрас Әюпның гомере шактый иртә өзелде. Ул 1946 елның

21 августында Татарстанның Мөслим районы Түреш авылында туа, шунда башлангыч белем ала, 1964 елда Күбәк урта мәктәбен тәмамлай.

1969 елда Казан дәүләт университетының татар теле һәм әдәбияты бүлегендә укып чыккан егет Мөслим район газетасы «Авыл утлары» редакциясенә өлкән әдәби хезмәткәр булып эшкә урнаша, аннан газетаның авыл хужалыгы бүлеген житәкли.

Әлбәттә, район жире генә талантлы кеше өчен тар, 1972 елда Х. Әюп тә гаиләсе белән татарларның ижтимагый һәм мәдәни үзәге булган Казанга күченә. Унике еллап «Татарстан яшьләре» газетасында эшләгән Харрас Әюповны 1983 елда Татарстан китап нәшриятының матур әдәбият редакциясенә мөхәррир итеп чакыралар. 1992 елның сентябреннән ул шул редакциянең мөдире булып эшли, ә инде 1994–2007 елларда нәшриятның баш мөхәррире вазифаларын башкара. 2007 елдан кабат матур әдәбият редакциясе мөдире хезмәтендә була.

Әле зур ижат хыяллары белән янып йөргәндә, шигъри атны ныклап иярлэгән бер чакта Харрас Әюп арабыздан китеп барды. Ул 2008 елның 7 октябрендә кинәт вафат булды һәм туган ягы – Мөслим районы Түреш авылы зиратына жирләнде.

Кызганыч ки, Тукай премиясенә тәкъдим ителгән шагыйрьгә, Дәүләт бүләге булмаган исемнәр дә, башка төр бүләкләр дә бик соңга калып бирелде. Шигърияттә милләтче каләм иясе буларак танылса да, язганнары Г. Ис-

хакый исемнәгә премияне дә вафатыннан соң гына ала алды.

Харрас Әюп, әдәбиятта милләт һәм аның теле язмышын, хаклык һәм гаделлекне кайгыртулары белән, Тукайлар башлаган эшне дәвам итүчеләр сафында иде, хәтта гаять лирик рухтагы эсәрләрендә дә шагыйрь телгә алынган проблемалардан читкә китмәде. Ф. Сафин «Шигъри балкыш» язмасында: «Аның шигъри накалы елдан-ел арта, ижатының мәгънәви йөкләме әһәмиятләрәк төс ала. 2005 елда Харрас Әюповны Тукай исемнәгә Дәүләт премиясенә тәкъдим итү моның дәлиле», – дип белдерде [Сафин, 2008].

Шагыйрьнең турыдан-туры Тукайга мөнәсәбәтле эсәрләре күп булмаса да, яшәвендә һәм ижатында, уйларында ул остазын иманлылык үлчәме сыйфатында сайлады. Татар шагыйрьләре мирасханәсендә «Шигърь бәйрәме»ндә уку өчен махсус язылган шигърьләр һәм шул көн хакында эсәрләр шактый. Х. Әюповның «Иман яңарту» шигърендә шулай ук лирик миннең 26 апрель көнендә туган хисләре чагыла. Анда Тукай һәйкәле янында язгы шигърь уку-тыңлаулар иман яңартуга тиңләштерелә; «бу мөхшәрдә изге кыйблаларың кайтаралсаң гына – баш бетмәс!» дигән фикер уздырыла.

Текстта Тукай яраткан алым – асмәгънә белән әйтелгән юллар да бар. Ул хәтта шул рәвешчә башлана да:

Тукай чорында да, аннан соң да  
Буш булмады Тукай тирәсе...  
Безгә дә бит ел да менә шулай  
Иман яңартырга киләсе.

Күрәбез ки, Харрас Әюпов Тукай исеме белән югары үрләргә омтылулар, шул исәптән фәндә һәм әдәбиятта да дан-дәрәжә алулар, Тукайдан «өлешле» булулар хакында яза; укучыга мәкерлеләрнең, куштаннарның, гаделсезләрнең, милләтне сөймәүчеләрнең ялган белән, теге яки бу эшләргә катышып яхшатланулары, Тукайны битлек итеп киюләре турында житкереңгә тели.

Шигъри майданнарда кем нинди хыяллар белән килә бит, Харрас Әюп ижат иткән лирик миннең хыялы – Шагыйрьне, Шигъри сүзне терелтү, яшәтү:

Дөнъясында жылы калмаганда,  
Бар өметләр бетте дигәндә,  
Күбәләктәй терелер күк жаның,  
Терелер күк... Шигърь белән дә!

Белеп жыелабыз: тик бер көнгә  
Тукайларның монда күчәсен.  
Иман янарыр да, эгәр булса...  
Имансызлар менә нишләсен?!

Гомумән алганда да, узганнан кыйбла эзләү, анда якты идеаллар күрү, танылган шәхесләр алдында баш ию кебек мотивлар Х. Әюпов ижатында еш күзәтелә. Ул «Барып житәр көне» һәм кайбер башка эсәрләрнең дә, мәсәлән, Тукай ижаты, аның киләчәгә хакында фәлсәфә кора, исемнең һәм язганнарының халык күңелендә мәңгә яшәсенә ышаныч белдерә, шул ук вакытта «Туры сүзгә» шигырендә заманга ярашучыларның Тукайны йөрәкләрендә әле дә бикләп тотуларын әйтә.

Х. Әюпның Тукайдан эпиграфлар еш алуы аның шагыйрь ижаты белән яхшы танышлыгын да, аны даими укуын, өйрәнүен

дә күрсәтеп тора. Бу эпиграфлар, нигездә, узган чорлар мотивлаштырган эсәрләрдә күзәтелә: «Бу тору, әйтергә мөмкин, кояшсыз-айсыз тору» («Сөембикә манарасындагы айны сәламләү») яисә «Очты дөнъя читлегеннән» («Үз күгендә») һ.б.

Х. Әюп ижат иткән «Печән базары» поэмасының «Базарлар» бүлегендә «Печән базары, яхуд яңа Кисекбаш»тан алынып, яңа материалга трансформацияләнгән Кисекбаш, Карәхмәт кебек образлар һ.б. төр күчемлелекләр аның Тукайны олылыклавын, ижатыннан нәкъ менә программ характердагы эсәрләренә мотивлар эзләвен сөйли. Мәсәлән, ул «Бер индәге ике фәрештә күк» эсәренә аны язуга этәргән юллар урнаштыра: «Тукайның өстәл тартмасында Коръән белән револьвер сакланган» һәм укучының игътибарын Тукай аңлавындагы жан белән тәнне саклаучы ике көчкә юнәлтә:

Бер индәге ике фәрештә күк –  
Бер тартмада Коръән, револьвер:  
Бер үк жанны икәү сагалаган...  
Мәрхәмәт бир берүк, иман бир!  
/.../

Бер үк жанны икәү сагалаган:  
Йә сынасы син, йә чыдасы;  
Кара нокта куясыдыр берсе,  
Икенчесе – ясин чыгасы.

Асылда шагыйрь утлы коралга кагылмаган, аның дошманы белән көрәш чарасы «төбәп аткан сүз» булган, ди автор. «Бер индәге ике фәрештә күк» озакек еллар намаздагы Х. Әюп каләме өчен үтә көтелмәгәнчә, «чирканды» сүзе аркасында сискәндергән юллар белән тәмамлана:

Баш бирмәде шагыйрь берсенә дә,  
Кагылырга хәтта чирканды:  
Китеп барды бер тартмага ябып  
Револьверы белән Коръәнне...».

Әлбәттә, моны, алдагы строфалардан чыгып, Тукай кеше гомерен вакытсыз өзгән револьверны һәм шул гомергә нокта куйган ясинны кабул итә алмады, физик һәм рухи үлемгә каршы иде, дип тә аңларга булып иде.

Харрас Әюп милләтебезнең үткәне, бүгенгесе, ижтимагый-мәдәни тормышы, гореф-гадәтләре, сәяси хәле, авылларыбызның һәм шәһәрләребезнең яшәеше, халыкның көн итү ритмы һәм башкалар турында уйлана. Бу төр уйланулар узган чорларда, бигрәк тә XX гасыр башында көчле була, әдәбиятны көнүзәк мәсьәләләргә жавап бирүче өлкәгә әйләндерә, аның һәр төр вазифаларын көчәйтәп жибәрә. Шушылардан чыгып та, без Харрас Әюповны Тукайлар, Жәлиллар кебек алтын буыннары булган шигърият чылбырының үз чоры өстәгән бер алкасы сыйфатында кабул итәбез дә.

Шул ук вакытта Тукай мирасы рухына, Х. Әюповның интим лирикасы, авыл яисә табигать турындагы шигъриятләре түгел, Үзгәртеп кору елларына кергәч язган публицистик рухтагы ижаты, ижтимагый-фәлсәфи тематикага караган аерым эсәрләре якынарак тора дип уйларга кирәк.

### *Роберт Миңнуллин*

Әдәби-фәнни тирәлектә шагыйрь, журналист, жәмәгать эшлеклесе булып танылган Роберт Мөгәллим улы Миңнуллин зур әдәби майданга житмешен-

че еллар башында аяк баса. Шулай дип яздым да уйга калдым... Кинәттән шушы жөмләм белән каләм иясенен аңарчы гомерен сызып аткан кебек булдым. Чыннан да, балалар шагыйре турында язуны бала чагыннан башларга кирәк иде шикелле. Ул йөргән басу-кырлардан, ул аунап уйнаган болын-чишмә буйларынан, ул коенган мул сулы елгалардан..., чөнки кечкенәләргә атап ижәт итәр өчен, бала чагың хисләрен гомерен буге күнелендә йөртәргә, аның вак-төяклеме, катлаулымы хәл-вакыйгаларын хәтерендә жете сакларга, күпмедер бала булып калырга кирәк. Инде зур шагыйрь булгач, Ташаяк тәлинкәсенә барып сабыйлашып аласы килгән, жае чыкканда, малай-шалайга кушылып китеп уйнарга яраткан, холкы белән дә инфантильрәк Тукай сыман дип әйтимме...

Төрле якларда тусалар да, төрле чышмәләренен суын эчсәләр дә, танылган шәхесләренә әдәбиятка алып килгән тормыш биографиясе, шартлары элек күпчелек очракта, бик аз чыгармалар белән, бер төсле була иде. Аның схемалары артык күп түгел. Тормыш авырлыгы, хезмәттә үткән сабыйлык, ил кичергән фажигаләренә өлкәннәр белән бергә күтәрү һәм, иң-иң авыры – иртәрәкме яисә соңракмы тойган ятимлек ачысы. Кешене бу хәлләр ныгыта да, сындыра да... Сынмаганнар кайчан да бер башкаларга рухи терәк булып яши башлай, күңеле китекләргә, жылы һәм татлы сүзгә мөхтажларга – шул сүзләренә әйтә, кинәш сораганнарга – кинәшен

бирә. Каләм ияләре энә шундый зур миссияне алып бара. Аларга аерым бер кеше генә түгел, тулы бер милләт өмет күзе белән карый, үзләрен яшәтү сагына баскан таяныч дип саный.

Сугыш тәмамланганнан соң нибары өч ел узгач, 1948 елның 1 августында Башкортстанның Илеш районы Нәжәде авылында туган Роберт абыйны да язмыш арбасы, шома юлларны сайламыйча, яшәешнең кытыршы, сикәлтәле, күптукталышлы юлларыннан алып китә. Шагыйрьнең тормыш биографиясе белән танышкан кеше, елмаеп, кечкенә Роберт бик илгизәр булган икән, дип әйтә алыр иде. Сабыйга бер яшь булганда, аларның гаиләсе Кыпчак авылына күченә, ә берничә елдан этиләренең туган авылы Шәммәткә кайтып төпләнә. Сөн буеның гүзәл кочагында утырган, шагыйрьнең популярлыгы дистәләрчә елларга сузылган «Әнкәй безне Сөннән алып кайткан» жырына һәм башка бик күп әсәрләренә илһам биргән авыл була ул.

Татарстанда яшәгәч, инде Казан кешесенә дә әйләнеп беткәч, Роберт абый башкалабыз турында да, безнең як балалары исеменнән күп яза, билгеле. Әле бит, республикабызга күчеп килеп, гомер дәвамында ижатына күптөрле тема-мотив бирерлек ул-кызлар, оныклар үстергән. Шулай булуга да карамастан, хәтта лирик герое Татарстан баласы булганда да, аның хакындагы шигырьне шагыйрьнең үз балачагы, үз туган ягы тудырган хисләренә, хатирәләренә кушып язганлыгына шигем юк.

«Кунакка килегез!»дә: «Жирнең иң матур жирендә – Татарстанда торам мин!» – дип горурланган авыл малае:

«Сезне үзөбез үстергән  
Ипи белән сыйларбыз.  
Матур итеп, Тукай, Жәлил  
Шигырьләрен сөйләрбез!» –

дип вәгъдә бирә. Милләтебезнең күз карасы Тукай, Казан артында туып үссә дә, Башкортстан балаларына да, башка өлкәләренекенә дә бик якын. Жәлил исә – Оренбург якларыннан килеп, шагыйрьлек данын Казаныбызда яулаган. Энә шулай итеп, татарлар яшәгән төрле төбәкләр арасында тыштан күзгә ташланып тормаган рухи-мәдәни жепләр тоташа.

Өзелеп калган сүземә – илгизәрлеккә кайтым. Бәләкәй Роберт башлангыч мәктәпне үз авылында укый, ә аннан Аккүз сигезьеллык мәктәбендә белем ала. Мәктәпне тәмамлаганнан соң, Уфа сәүдә-кулинария училищесына укырга керә. Берздан авылына әйләнеп кайта һәм китапханәдә, колхозда эшләп ала. Икенче елны исә район үзгендәге Югары Яркәй мәктәбенә укырга китә. Ул да белем алуның соңгы тукталышы булмый. Урта мәктәпне инде Роберт абый Карабаш авылында тәмамлый.

Зур әдәбиятка элекке язучыларның юллары бик әйләнгеч була, тормыш-тәҗрибә мәктәбен уза-уза салына торган иде. Роберт Миңнуллин хакындагы биографик материалларда: «Мәктәптән соң ике ел “Маяк” исемле район газетасында әдәби хезмәткәр булып эшли. Ижат

белән ныклап шөгыйльләнүе дә шул елларга туры килә. Әле мәктәптә укыганда ук “Башкортстан пионеры”, “Маяк” газеталарында беренче шигырьләрен бастырган Роберт әдәбият белән чынлап кызыксына башлый. Газета мәкаләләре белән беррәттән, шигырьләр дә яза», – диелгән. Аларның газеталарда еш басылуы, әдәбиятка мэхәббәт, Казанны шуның казаны дип тану яшь талантны безнең якларга алып килгәндер дә.

Роберт Миңнуллинны шагыйрь сыйфатында әдәби жәмәгәтчелеккә Казан дәүләт университетының татар теле һәм әдәбияты бүлегендә укып йөргән еллары таныта. Бу – шигъри сүзнен зур майданнардан яңгыраган, талант ияләренен бик дәрәжәләнгән чоры. Әдәбиятта Тукай һәм Жәлил традицияләре турында бәхәсләр купкан елларда, аларның яшәргә хаклыгын һәм хәтта тиешлеген раслаган шикелле, Роберт абый озын гасырлык татар тарихын тудырышкан корифейларның ижатын санга сугып, шулар мирасына нигезләнәп ижат итә.

Р. Миңнуллинның бигрәк тә балаларга адресланган шигъриятә Тукай һәм аның мәктәбендә тәрбияләнгән башка шагыйрьләр ижатында формалаша. Әйтик, ул Шәүкәт Галиевне остаз санаса, Шәүкәт Галиевкә Бари Рәхмәт үрнәк була. Өнә шул юл белән барыбер дә Тукайга барып чыгасың. Тукайның замандашы, аннан бер яшькә генә кечерәк Бари Сибгатулла улы Рәхмәтуллин, ерак Казакъстанның Гурьев өлкәсе Жилая Коса поселогын-

да туса да, Г. Тукай әсәрләрен яратып укыган һәм шуның тәэсирендә үзе дә шигырьләр яза башлаган бит. Балалар шигъриятенә Тукай алып килгән алым-чараларны, форма-калыптарны, аныңча кечкенәләр күнеленә хуш, аңлаешлы, яшь үзенчәлекләрен исәпкә алып язуну шагыйрь вәфатыннан соң, беренче чиратта, Бари Рәхмәт һәм кайбер башка каләмдәшләр кабул итеп алган, үстергән.

Бари Рәхмәтнең беренче басылган шигыре балаларга аталса да, аның да бу юнәлештә танылуы бик озакка сузыла. Бигрәк тә өлкәннәр өчен актив язган Бари Рәхмәт илленче еллардан башлап кына, нигездә, балалар әдәбияты өлкәсендә эшли, һәм бу эш нәтижәсен дә бирә. Роберт абыйның да зур шагыйрь булып танылуы төп юнәлешен балалар өчен язуну сайлаганнан соң дип уйлыйм. Бер шагыйрь турында гына язарга алынасың, фикерен эллә кайларга китә, хәтер төпкеленнән эллә нинди исемнәрне ақтарып чыгара.

Тукай, балалар өчен язганда, халык авыз ижатыннан, рус һәм дөнья балалар әдәбиятынан илһам ала. Чит әдәбиятлар белән бәйләнешне мин Ш. Галиев ижатында да ачык сизәм. Роберт абый шигъриятенә үз әдәбиятыбыз белән бәйләнешләре шулай да ныграк шикелле тоела. Тукай юбилее алдыннан язылган бу мәкаләдә, билгеле, мин аның нәкъ менә Тукай мирасы белән бәйләнешләрен чагылдырырга, калкуландырырга тиештер.

Мәктәп дәрәслекләре язарга алынган Тукай әдәбият аша

балаларның тормышны, дөнъяны, шул исәптән табигатьне күзаллауларын киңәйтергә кирәк дигән карашта тора. Егерменче гасыр башының дәреслекләргә куйган гомуми таләбе дә шундый була. Милләт алгарышы турында хыялланган Тукай исә тагын да алгарак китә – әлеге күзаллауларның эчтәлеген ижтимагый барыш белән дә бәйли: балалар кешедә милли горурлык, милләтпәрвәрлек хисләре тәрбияләгән әсәрләр белән дә танышырга тиеш дип саний, дәреслекләргә авторлар ижатыннан шул эчтәлектәгеләрен дә сайлап алырга тырыша.

Тукайның балалар өчен язган үз әсәрләре дә – тормыштан ерак, үтә хыялый, кем дә жиңел генә аңламаслык тезмәләр, табышмаклар түгел. Аларның күпчелеге кечкенә баланы авылның патриархаль тормышына, белем-аң бирүче мәктәп-мәдрәсә эчләренә алып керә; халыкның мифик затларга бәйле ышануларын чагылдыручы сюжетларга нигезләнгән әкият-поэмалары да тормыш-көнкүрештә кулланырлык киңәшләр, файдалы гыйбрәтләр бирә.

Инде Р. Миңнуллинга килгәндә, ул да, Тукай кебек үк, кече яшьтәгеләрнеке саналмаган темаларны да балалар поэзиясенә кертә, шул юл белән аның олылар өчен дә кызыклы булуына ирешә. Р. Миңнуллин шигърияткә бәйле чыгышларында бу проблеманы еш күтәрә. 1977 елгы балалар әдәбияты турында уйланулар рәвешендә ижат ителгән «Киләчәк буын хакына» язмасында ул, Тукай балалар өчен

классик әсәрләр язган, аны зурлар өчен әдәбияттан аерып карамаган, дип белдергән һәм замандаш каләм ияләрен аның кебек чын мәгънәсендә үрнәк әсәрләр ижат итәргә чакырган иде.

Шул ук вакытта Р. Миңнуллинның Тукайга мөнәсәбәтле күпчелек әсәрләре өлкәннәр шигъриятенә карый. Алардан шагыйрь өчен Тукайның яшәү һәм халыкка хезмәт итү рәвеше эталон икәнлегенә аңлашыла:

Мин Тукай булалмадым –  
Бик яшьли үлөлмәдем,  
Ваганымны вә халкымны  
Даннарга күмәлмәдем.

(«Булалмадым»).

Р. Миңнуллин милләт мәнфәгатьләрен кайгыртып, язучының халык хәтереннән беркайчан да юкка чыкмасына ышана: «Тукайның шигърьләренә мәңгелек язган икән!» («Кайрый белән»). Шагыйрьнең Тукайга тиңләшәргә, үз халкы күңеленә керергә омтылуы бәхәссез. Болар – кайсы шагыйрьнең хыялында түгел соң?! Эңә шул сәбәпле, Р. Миңнуллин ижат иткән һәм прототибы автор дип уйланылган герой кылган гамәлләрен, кичерешләрен-рухын Тукайныкы белән чагыштыра да:

Миндә дә бит аз булса да  
Яна һаман Тукай жаны.

(«Тукай минем яшьтә үлгән»).

Шагыйрь – «лирик мин» гомере дэвамында Тукайны аңларга, аның портретын күз алдында торгызырга, үзәндә әлеге Тукайны – шагыйрьне табарга тырыша. «Үз Тукаен» эзләү белән мәшгуль каһарман бу хакта «Тукайга

багышланган күргәзмәдә» шигырендә дә метафорик рәвештә:

Һәркемнең үз Тукае шул  
Бернигә дә биргесез!  
Эзлим мин дә Тукаемны –  
Ул әлегә билгесез, –

дип белдерә. Тукайны табуның бер юлы – үз туган ягың, шагыйрьнең Ватаны. Шунан аңлаган каләм иясе «Шагыйрьнең туган жирләре» эсәрендә остазының туган ягын, нигезен күрү теләген әйтә дә, чөнки аларда халык һәм шагыйрь рухы яши, ди.

Алда язганыбызча, Р. Миңнуллин ижатын тамырландырган, сафландырган сулар бер Тукайгына түгел, тагын да бар, билгелә. Тукай да буш урында барлыкка килмәгән. Шуңа сәбәплә Роберт абый еш кына аны татарның башка танылган шәхесләре янәшәсендә тасвирлый да. «Мәгърифәтче Каюм»да, мәсәлән, каләм иясе Жәлил, Тукай һәм Каюм Насыринуны татарның өч бөек улы сыйфатында атый, ә «Тукай белән сөйләшү» һәм кайбер башка эсәрләрендә татар милләтенен, аерым кешесенен, бигрәк тә зыялыларының Тукай юлыннан барырга тиешлеге идеясен күтәрәп чыга:

Юлыбыздан язмыйк, дисәк,  
Тукайга иярегез!  
Тукайның бөек дөнъясы –  
Татарлыкның асылы...  
Дәвам итә Тукай елы,  
Бөек Тукай гасыры!  
(«Тукай белән сөйләшү»).

Р. Миңнуллин публицистикасында Тукай темасы шулай ук мөһим урын алып тора. Ул шагыйрьгә бәйле проблемаларны жирле һәм чит өлкә матбугатын-

да да күтәрә. Мәсәлән, Башкортстанның «Уфа Тукайлы булырга тиеш!», «Тукай йолдызы» мәкаләләрендә узган гасырның бөек акыл иясе Тукайга дөнъя халкының, кардәш милләтләренен, заманыбызның мөнәсәбәтен ача, аның исемен мөңгеләштерү юлында башкарылган бик күп эшләргә күзәтү ясый, алда торган бурычларны билгели.

1998 елда Мәгариф нәшриятында басылган «Күчтәнәч» (1995) китабы өчен Р. Миңнуллинга Татарстан Республикасының Г. Тукай исемендәге Дәүләт премиясе бирелә. Мондый бүләкне балалар өчен язылган тупланманың алуы сөендерә, ул әлегә әдәбиятның дәрәжәсен күтәрәп жибәрә. Ә бит Роберт абыйның балалар сүз сәнгәтенә, мәгарифебезгә хезмәт итүе шигъри ижаты белән генә билгеләнми. Ул кечкенәләр өчен мәкаләләр язган тәҗрибәле журналист, телеүзәткүчләр эзәрләгән редактор сыйфатында да танылган иде. Хезмәт эшчәнлегенен бер чорында шагыйрь Татарстан телевидениесендә – баш редактор, «Яшь ленинчы» газетасында корреспондент, сонрак шулай ук баш редактор, шеф-редактор булып эшләде. Роберт Мөгаллим улы балаларга мөнәсәбәтле ижтимагый-сәясәт эшчәнлек тә алып барды. Мәсәлән, ул 1988–1994 елларда Татарстан Балалар фонды рәисе вазифаларын үтәде. Исемлекне әле тагын да дәвам итәргә булыр иде.

Балалар әдәбияты халык ижатында тамырланган, шуңа тамырлары бик борынгыга барып тоташа, диләр. Моны фольклор белән бәйләнешләре нык Тукай



мирасы да раслап тора. Ул эле педагоглар психотерапиянең бер формасы булган әкият терапиясе дигән төшенчәне кулланмаган бер заманда Тукай лиро-эпик фольклорга балалар күңелен дөвәләудә, холыкларын тәрбияләүдә зур өмет баглый. Шагыйрьнең сабыйларга адресланган кече күләмле әсәрләре генә түгел, «Су анасы» әкиятә дә, мәсәлән, хәзерге заман фәне балалар әдәбиятына, аның әкият төренә куйган барлык таләпләргә җавап бирә. Бу фикерне Р. Миңнуллин ижатына карата да әйтергә булыр иде. Ике шагыйрьнең дә балаларга адресланган әсәрләрендә бала

герой калкулана, аның уй-фикерләренә, эш-гамәлләренә зур урын бирелә, алар чагыштырмача кыска, аңлаешлы телдә, диалогларыны мул кулланып язылган, яхшылыкның жиңүе, яктылык белән тәмамлана һәм шунлыктан зур тәрбияви көчкә ия.

Тукай, Бари Рәхмәт, Шәүкәт Галиев, Роберт Миңнуллин... Бу шагыйрьләр тезмәсендә без белеп тә атамаган исемнәр әллә никадәр, без әлегә ишетеп тә белмәгәннәрен әлегә чылбырга туар буыннар өстәр һәм, шулай итеп, Тукай исемен, Тукай мирасын рухи байлык сыйфатында киләчәккә илтер.

#### Әдәбият

- Әюпов Х. Таң суы. Казан, 1987.  
Әюпов Х. Йөз яктысы. Казан, 2005.  
Әюпов Х. Сабыр савытлары. Казан, 1992.  
Бакиров М. Күкрәгендә көң исән булсын // Мәдәни жомга. 2005. 15 апр.  
Галиуллин Т.Н., Юсупова Н.М. Образ Г. Тукая как национальный идеал в татарской поэзии XX века // Филология и культура. 2012. № 3. С.128.  
Миңнуллин Р. Әсәрләр: 7 томда. 1 т. Шигырьләр, тәржемәләр / кереш сүз авт. Р. Рахмани. Казан: Татар. кит. нәшр., 2007. 575 б.  
Поварисов С. Ташка язылган мэхәббәт // Мәйдан. 2006. № 6.  
Сафин Ф. Шигъри балкыш // Мәйдан. 2008. № 12.

**Харрасова Рифә Фәтхрахман кызы,**  
филология фәннәре кандидаты, Г. Ибраһимов исемендәге  
Тел, әдәбият һәм сәнгать институтының Язма һәм музыкаль мирас үзәге  
өлкән фәнни хезмәткәре  
rita.rahman@yandex.ru

УДК 821.512.145

*З.Р. Шәйхелисламов***ИСТАНБУЛ ҺӘМ ТУКАЙ**

В статье отражается отношение Тукая к Турции. Последовательно через публицистические материалы поэта можно проследить эволюцию творческого мышления Тукая.

**Ключевые слова:** Тукай, Стамбул, Турция, патриотизм, литературные связи.

**Г**еографик яктан һәм климат буенча яшәү өчен гаять уңай урнашкан, күп гасырлар элек Византия империясенең башкаласы булган Константинополь-Истанбул, гәрчә, рәсми рәвештә, хәзерге Төркиянең пайтәхете саналмаса да, бик күп халыклар тарихында мөһим урынны алып тора. Билгеле, аның татар халкы язмышына да йогынтысы зур була. Телләренең якынлыгы, уртақ диндә булу ике арада сәүдә, сәяси, мәдәни багланышларны көчәйтүгә жирлек тудыра. XVI йөзнең икенче яртысында дәүләтчелеген югалткан әби-бабаларыбызның бер өлеше Истанбул тарафларына күчеп килә, XIX гасырның ахырында ачлыктан качып та, 1917 елны Октябрь революциясен кабул итә алмаганнар да Төркиягә килеп шунда сыену урыны табалар.

Элек хажга барганда да татарлар Истанбул аша барганнар, күп кенә зыялыларыбыз шундагы югары уку йортларында белем алганнар, жирле укымышлылар белән аралашканнар.

XIX йөзнең икенче яртысында, бигрәк тә XX гасыр башларында татар сәүдәгәрләре Истанбулда басылган китапларны күпләп алып кайтып, Россиянең

татарлар яши торган төбәкләрендә тараталар. Шул юл белән зыялыларга газета-журналлар да килеп ирешә. Кайбер төрек язучыларының эсәрләре Казанның үзәндә дә басыла башлый. Мәсәлән, Мөхәммәд Чәләбинең «Мөхәммәдия» китабы (1449) кат-кат басыла һәм татарлар арасында бик популяр була. Бу эсәр Г. Тукайга да көчле тәэсир ясый. Уральскида мәдрәсәдә укыганда ук ул «Мөхәммәдия»дән аерым өлешләренә көйләп-жырлап йори, сатирик эсәрләрен язганда да аннан уңышлы файдалана.

Күңелендә Истанбулга бару уе булса да, Тукай бервакытта да анда булмаган. 1911 елның 4 мартында дустаны Сәгыйть Сүнчәләйгә язган хатында житәрлек акча таба алса, Әстерханга – Сәгыйть Рәмиевкә кунакка жыенуын, аннан аның белән кыргыз арасына кымызга чыгу, мөмкин булса, Истанбулга да бер-ике атнага барырга теләге булуын әйтә. Шагыйрьнең Истанбулга мөнәсәбәте үзенчәлекле. Уральскида мәдрәсәдә укыганда дуслашкан, Төркиядән Габделхәмид режиминнан качып килгән, Истанбул университеты студенты Габделвәли Әмрулла тәэсирендә башта

шигырьләрен дә төрекчәрәк яза, Төркиянең әдәбиятына, сәнгатеңә, мәдәниятеңә күнел бирә. Ләкин үз ватанындагы хәлләр һәм чит ил матбугаты белән яхшы таныш булган зирәк акыллы шагыйрь бик тиз икенче төрле нәтижәгә килә. Халкың аң-белемле булсын, артта калмасын дисәң, алдынгы карашларга ия-рергә, яңача белем алырга кирәк икән. Татар халкының әдәбияты, сәнгате дә үз туган телендә, һәркемгә аңлаешлы телдә үсәргә тиеш. Тукай ул елларда кайбер милләтчеләрнең татарларны төрекләштерергә тырышуларына, искечә укыту тәртипләренә, кайбер мәгълүм шәхесләргә карата булган тискәре мөнәсәбәтен күпсанлы эсәрләрендә сатирик планда яктырта. Мәсәлән, «Хисияте миллия» (1906) мәкаләсендә ул татарның киләчәгә өчен борчылып: «Без яшләрәмезне Бохарага жиберсәк – ишәк, Истанбулга жиберсәк – полицейский вә шпион булып кайтачаклары моңгарчы кайтканнары илә дәлилленгәндер», – дип яза. «Тәржеманың татарларга галлякасе» (1906) мәкаләсендә бу газетаның теле безнең телебезгә бөтенләй кире бер Кырым теле булуы, дөньядан артта калган «Тәржеманыңны алганчы, Истанбулдагы деспотизм корбаны булган, «Яшь төрекләр» партиясе чыгарган «Сабах», «Икьдам», «Тәржемәне хакыйкәт» газеталарын алдыру файдалырак булуы ассызыклана. Төркиядә деспотизм көчәю аркасында милли рухлы эсәрләр ижат итү, илдәге сәясәт турында язу катгый тыелган. Шуңа күрә андагы язучылар

фәкәт солтанны, аның сарайларын мактап кына язарга мәжбүр булалар. Тукайның «Мәддәхе Истанбул шагыйрьләре» (1908) шигыре нәкъ шушы хәлләрне чагылдыруга багышланган. «Шартлар» (1906) фельетонында шагыйрь әгәр үзеңне чын мөселман итеп танытасың килсә, менә шушы нәрсәләргә иман китерергә кирәк дип 10 шартны санып һәм шулардан берсен – Истанбулдагы кебек үзен эре тотучыга охшарга тырышырга кирәк дип күрсәтә. «Мин шушылар илә милләтче» (1908) фельетонында «Тәмәкенең дә «Госманлы сигарасы» исемлесен махсус Истанбулдан алдырам», – дип төрек тәэсиренә эләккән татарларга кинәя ташлый. «Халык әдәбияты» лекциясенәң конспектында да (1910) шулай ук төрекләшүгә каршы фикерләр белдерелә. Шагыйрь газета-журналларыбыз да татар телендә чыга, «Төрөкләр – Истанбулда, без – монда», дип татарлыкны саклап калырга өнди. 1911 елның 22 гыйнварында С. Сүнчәләйгә язган хатында да татар теленең матурлыгын үзенең татар кызының сөйләү рәвешенә соклануы аша белдерә. Гыйбрәт өчен бер төрек шагыйренең Истанбул гүзәлләре хакындагы шигырен китерә. Анда әгәр төрек кызлары Истанбул диалектында сөйләшсәләр, гашыйкларга жәннәттә дә рәхәт булмас дип куркам дигән юллар бар. Истанбул атамасы туры мәгънәсендә кайбер шәхесләрне тәнкыйтьләгәндә яки уңай яктан сыйфатлаганда кулланылган. Әйттик, «Төрле хайваннар тугрысында берәз мәгълүмәт» (1908)

фельетонныңда Тукай «йорт хайваны булса да, ... ул бүген Петербургта, иртәгә Сибириядә, берсекөнгә Истанбулда... буладыр», – дип публицист, дин һәм жәмәгать эшлеклесе Габдерәшит Ибраһимовның (1857–1944) еш кына урын алыштыруыннан һәм фикерен үзгәртүеннән көлә. «Тегеннән-шуннан» (1912) фельетонныңда Йосыф Акчураның (1876–1935) «Вақыт» газетасында «Истанбул мәктүбләре»н бастыруы матур эш дип бәяләнә һәм «Йолдыз» газетасының бер үлчәүдәге охшаш материалларны бастыруы тәнкыйть ителә. Тукай чыгышы белән кавказлы, Төркиядә укып кайткан Ширванский (Исмәгыйлев) Мостафа Лотфины кылган гамәлләре өчен еш тәнкыйть итә. «Һәзиһи касыйдәтен фи мәдхи Мостафа» (1912) шигырендә аның барлык эшәке сыйфатлары

чагылдырыла: ул фетнә чыгаручы, акча үзләштерүче («монда кайткач симергән»), кеше аңламастай телдә газеталар чыгаручы, динле булып күренергә тырышучы, байларга ялагайланып алдынгы фикерле кешеләргә каршы эш итүче, Истанбулдан укытырга дип, хәйләләп китерткән кыз балаларны хурлыкка төшерүче һ.б. Шагыйрь аның гаебен санап кына бетерү мөмкин түгел икәннен гипербола кулланып, «ул кабахәтлектә миллиардир танылган Мостафа» дигән сүзләр белән шигырен тәмамлап куя.

Демократик карашлы Тукай алдынгы фикерләргә күбрәк Европада, руслар аша алырга кирәк дип санаганга, үз иленең патриоты буларак та, Төркиягә башкачарак карый башлый. Күргәнәбезчә, бу фикерләр шагыйрьнең публицистикасында ачык чагыла.

### Әдәбият

*Тукай Г.* Әсәрләр: Алты томда. Академик басма. Т. I. Б. 233. Т. II. Б. 222. Т. III. Б. 194, 251, 260; Т. IV. Б. 80, 82, 161, 240

*Тукай Г.* Әсәрләр: Биш томда. Т. V. Б. 100–101.

*Миңнегулов Х.* Дөньяда сүземез бар... Казан: Татар. кит. нәшр., 1999. Б. 233–257.

*Миңнегулов Х.* Гасырлар арасында уйланулар. Казан: Татар. кит. нәшр., 2010. Б. 287–291.

*Мубаракишина А.Р.* Отражение социально-политической ситуации Турции в творчестве Тукая // Научный потенциал мира. София, 2012. С. 78–80.

**Шәйхелисламов Заһир Рәхмәтулла улы,**  
филология фәннәре кандидаты, Г. Ибраһимов исемендәге Тел, әдәбият  
һәм сәнгать институтының Язма һәм музыкаль мирас үзәге  
әйдәп баручы фәнни хезмәткәре

УДК 821.512.145

*А.Р. Мөбарәкшина*

## **ТУКАЙ ШИГЫРЬЛӘРЕ БЕРЕНЧЕ МӘРТӘБӘ РУС ТЕЛЕНДӘ**

В статье рассматриваются первые переводы стихотворений Габдуллы Тукая на русский язык, которые опубликовались в «Оренбургской газете» в 1913 году после смерти поэта.

**Ключевые слова:** «Оренбургская газета», «Изгнанникъ», русская периодическая печать начала XX века, переводы стихотворений Габдуллы Тукая.

XX йөз башы татар милли әдәбиятының Яңарышына нигез салган классик шагыйрь, 27 яшьлек Габдулла Тукайның вакытсыз үлеме татар һәм төрки галәмен генә түгел, рус дөнъясын да тетрәндереп жибәргәндәй була. Россия империясенә төрле өлкәләрендә чыккан рус вакытлы матбугаты 1913 елның апрель, май айларында татар шагыйренә багышланган язмаларга шактый урын бирә. Бу аеруча татарлар күпләп яшәгән өлкәләргә карый. Аерым алганда, Оренбург редакцияләре үзләренә активлыгын күрсәтә. Тукайның үлеме турында хәбәр иткән телеграмма Казаннан Оренбургка 3 апрель төнөндә килеп житә һәм иртән бик тиз бөтен шәһәргә тарала. Казанга Оренбург жәмгыяте рәисе, «Вакыт» газетасы редакциясе, мэдрәсәләр, хосусый затлар исеменнән тәгъзия телеграммалары жибәрелә [Бартольд, с. 152–169]. Шулай ук Оренбург каласындагы рус редакцияләре дә Тукай үлеменә битаграф калмый. 1908–1915 елларда чыккан «Оренбургская газета» (1897–1896 елларда «Оренбургские губернские ведомости»ның

рәсми булмаган өлеше буларак нәшер ителә) татар шагыйренә үлеменнән соң, аның тормыш һәм ижат юлына багышланган мәкаләләренә еш бастыра. 1913 елның 26 апрелендә чыккан некрологта шагыйрьне соңгы юлга озату күренеше татар милләтенә уянуы, Яңарыш дулкынын кабул итү символы буларак тасвирлана: хатын-кызларның надан, иске фикерле муллаларның рөхсәтләреннән башка, хәлфәләренә сүзләренә каршы килеп, яраткан шагыйрьләре белән хушлашырга беренче тапкыр женазага килүләрен, Европа цивилизациясенә омтылу, искелек һәм яңалык көрәшендә соңгысының жинеп чыгуы кебек кабул ителә [Смерть мусульманского поэта...]. Гади халык арасында йорттан йортка, кулдан кулга күчеп тәрбияләнгән Тукайның авыр язмышын М. Горькийныкы белән чагыштырулар, рус әдәбиятынан, аерым алганда, Пушкин, Лермонтовтан үрнәк алып язылган татар шагыйренә эсәрләренә үзгә игътибар бирелгән мәкаләләр дә дөнъя күрә. Шулай ук вакытта «Оренбургская газета» шагыйрь лирикасы-

ның шәркый сыйфатлар белән, бигрәк тә фарсы әдәбияты традицияләре белән баетылуын искәртеп, Тукай шигъриятен рус, татар, Шәрык әдәбиятларының гүзәл синтезы итеп тасвирларга омтыла [Немвродь].

«Оренбургская газета» Тукай ижатына багышланган тәнкыйди публицистик язмалар гына түгел, шагыйрь шигърьләрен беренче тапкыр рус телендә укучыга тәкъдим итү майданы булуы белән дә кыйммәтле. Әйтергә кирәк, шагыйрь ижатын рус телендә яңгыратырга омтылыш (үзе исән вакытта цензура документларда сүзгә-сүз бирүне санамаганда) вафатыннан соң, 1913 елда ук башлана. Н. Ашмарин, С. Якуб, Акчурин тарафыннан 1914 елда «Восточный сборник»та (Мәскәү) татар шагыйренен «Мәхәббәт», «Өзелгән өмид», «Шүрәле», «Милли моңнар», «Бишек жыры», «Теләнче», «Эштән чыгарылган татар кызына» исемле шигърьләре тәржемә ителеп басылуы билгеле [Конова, Гараева, б. 150]. «Оренбургская газета»ның Россия милли китапханәсендә сакланган саннарда күзәтү ясаганда, Тукайның 1913 елда ук рус теленә тәржемә ителгән шигърьләре белән танышу мөмкинлеге туа. Күренекле әдәбиятчы Жамал Вәлиди 1914 елның башында чыккан «Габдулла Тукай мәжмугаи әсәре»нең кереш өлешендә болай дип яза: «*Оренбургская газета*»сының баш мөхәррире вә «*Изгнанникъ*» имзасы илә язучы, шагыйрь Тукаевның «*Нәсыйхәт*» дигән шигърене русчага тәржемә итеп, гәзитә-

*сендә баскан иде, шуны бунда дәрҗә итәмез*» [Вәлиди, б. 85]. Ул «Проповедь» исемендәге тәржемәне дә укучыга тәкъдим итә. Ж. Вәлидидән соң «Изгнанникъ» тәржемәләре турында кабат бары XX йөзнен 80 нче елларында профессор Р. Нәфыйков тарафыннан искә алына. Галим «Наш Тукай» һәм «Тукай и его современники» хезмәтләрендә «Изгнанникъ» тәржемә итеп бастырган «Өзелгән өмид» («Разбитая надежда») шигъренен шул ук матбугатта 1913 елның 29 май санында басылуын искәртә [Нафигов, с. 12]. «Изгнанникъ» тәхәллүсе белән басылуы тәржемәчеләргә кем булуы турында да төгәл билгеләнгән хезмәтләр юк. Р. Нәфыйков фикеренчә, «Изгнанникъ» тәхәллүсе артында яшеренүче автор – шагыйрь Николай Семенович Охотин (1885–?). Ж. Вәлиди сүзләренә караганда, тәржемәче – газетаның баш мөхәррире, ләкин ул, кызганычка каршы, мөхәррирнең фамилиясен атамый. 1912 елның 33 нче саныннан алып 1914 елның 248 нче санына кадәр «Оренбургская газета»ның баш мөхәррире булып рус шагыйре Иван Николаевич Антонов (1878–1936) торган [<http://feb-web.ru/feb/periodic/bb-abc/bb2/bb2-5315.htm>]. Шулай ук рус матбугатында кулланылган псевдонимнарны өйрәнүче И.Ф. Масанов хезмәтендә дә И.Н. Антоновның «Оренбургская газета»да элге псевдоним белән басылуы искәртелә [Масанов, с. 431]. (И. Масанов сүзлегендә Р. Нәфыйков атаган шагыйрь Н. Охотинның да «Изгнанникъ» тәхәл-

лүсе белән язуы әйтелә, ләкин аның «Оренбургская газета» белән бәйләнеше күрсәтелми.) «Изгнанникъ»ның әлеге газетада «Мусульманский концерт», «Мавка» кебек публицистик рухтагы мәкаләләре, «Уснули цепи», «Песнь славянки», «Из песень Изгнанника» кебек шигырьләре дә очрый. Димәк, Тукай шигырьятен рус укучысына беренче булып таныткан матбугат – «Оренбургская газета» һәм тәржемәче – «Изгнанникъ» (И.Н. Антонов) дия алабыз. «Разбитая надежда» исеме белән тәржемә ителгән әсәрнең барлыгы турында Р. Нәфыйков хезмәтләрендә үк билгеләнсә дә, бу тәржемә «Оренбургская газета»дан башка беркайда да басылмый һәм фәнни әйләнешкә кертелми. *«На мотив Абдулла Тукаева. С татарского, по подстрочному переводу»* дип билгеләнгән юлларда «Изгнанникъ»ның татар шигыренен эчтәлеген үзгәртмичә ачып бирергә, оригиналдан ерагаймау, төгәл тәржемә бирергә омтылу ачык сизелә. Ләкин урыны-урыны белән Тукайның укучыга тапшырырга омтылган хис өермәсе рус телендә икеюллыкларга сыеша алмыйча, строфадан строфага жәелә. Оригиналдагы 10 бәйт тәржемәдә 12 гә кадәр житә. Мисал өчен, *«И мөкаддәс, моңлы сазым! Уйнадың син ник бик аз? / Син сынасың, мин сүнәмен, айрылабыз, ахрысы!»* дигән юллар *«О, святая и нежная Муза моя! / Что так мало звучала мне арфа твоя? // Эта арфа разбита... Уж ей не цвести, / Я-же гасну... О, Муза родная, – прости!»* – дип тәржемә ителә. Түбәндә XX йөз

башы рус матбугатында гына сакланган әлеге тәржемәне тулы килеш тәкъдим итәбез:

### Разбитая надежда

На мотив Абдулла Тукаева.  
(С татарского, по подстрочному переводу).

Уже не теми глазами смотрю я на  
мир...

Чую – юность прошла, обветшал  
мой кумир!..

Если кину я взор в небо жизни  
моей –

Вместо полной луны – отблеск  
кратких лучей...

На бумагу мою текут, как ручьи,  
Молодые и чистые искры любви.

О, святая и нежная Муза моя!  
Что так мало звучала мне арфа твоя?

Эта арфа разбита... Уж ей не цвести,  
Я-же гасну... О, Муза родная, –  
прости!

Взвилась птица-душа из тюрьмы  
мировой,  
Я для мира рожден, но для мира –  
чужой.

Что могу я запеть на деревьях  
родных?  
Все засохли они... Нет листочков  
живых.

Не была моим другом и ты, моя мать,  
Что улыбкой умела мой путь  
освещать...

Моя бедная мать! Ты в слезах  
умерла...  
О, зачем ты чужим меня миру дала?

С первых ласк до последних  
лобзаний твоих  
Был гонимым твой сын от порогов  
чужих!..

Всех сердец и добрей и теплей и  
нежней  
Будет камень холодный могилы  
моей...

Так пускай-же в могилу и жизни и  
грязь  
Канет горечь и сладость – непонят-  
ных слёз!

Казанга зур өметләр баглап кайткан Тукайның хыяллары чынга ашмау – төшенкелеккә, дөньяда үзен ят, ялгыз итеп хис итүгә китерә. «Бар күңелләрден жылы, йомшак» урын, бар юанычы – әнкәсенң кабер ташы, шунда иң ачы һәм татлы күз яшләренең тамуы, дөнья читлегеннән тарсынып очкан күңел кошы фа-

нылыктан баш тартып, мәңгелеккә омтылуны хәтерләтә. Тиздән «МОҢЛЫ САЗЫ» – ижатының да яшәү мәгънәсе була алмаячгы, сыначагы, сүнәчәге турында хәбәр итеп язылган «Өзелгән өмид» шигыре тәржемәчеләрнең игътибарын жәлеп итә. «Изгнанникъ»тан соң, 1914 елда Н.Ашмарин әлеге шигырьне турыдан туры чәчмә формада, сонрак XX йөзнең икенче яртысыннан соң П. Радимов, А. Ахматова «Разбитая надежда», Р. Бухараев «Утраченная надежда», Р. Думаева-Вәлиева «Разбитые надежды» исемнәре белән рус теленә тәржемәдә яңгыраталар.

### Әдәбият

*Бартольд В.В.* Татарский поэт Абдулла Тукаев // Мир ислама. 1913. Т. 2. Вып 3. С. 152–169.

Смерть мусульманского поэта // Оренбургская газета. 1913. 26 апреля.

*Немродъ.* Абдулла Тукаев (некролог) // Оренбургская газета. 1913. 27 апреля.

*Конова А., Гареева Н.* Новый арабский перевод «Шурале» Г.Тукая // Г.Тукай тууына 125 ел тулуга багышланган халыкара фәнни-гамәли конференция материаллары. Казан, 2011. Б. 150–153.

*Вәлиди Ж.* Габдулла Тукай мәжмугаи асары. Казан: Мәгариф, 1914.

*Нафигов Р.И.* Тукай и его окружение. Казань: Татар. кн. изд-во, 1986.

<http://feb-web.ru/feb/periodic/bb-abc/bb2/bb2-5315.htm> / Фундаментальная электронная библиотека.

*Масанов И.Ф.* Изгнанникъ // Словарь псевдонимов русских писателей, ученых и общественных деятелей: в 4 т. Т. I. М., 1956.

**Мөбарәкшина Алия Раеф кызы,**

*Г. Ибраһимов исемендәге Тел, әдәбият һәм сәнгать институтының  
Язма һәм музыкаль мирас үзәге фәнни хезмәткәре  
aliya-891163@mail.ru*



УДК 821.512.145-2

*Л.М. Тимерова*

## И. НУРУЛЛИН ДРАМАТУРГИЯСЕНДӘ Г. ТУКАЙ ТЕМАСЫ

В статье анализируется малоизвестная нынешней публике драма И. Нуруллина «Тукай в Петербурге» о Тукае, где главный герой предстает как личность, творец, общественный деятель, выражающий интересы и чаяния народных масс.

**Ключевые слова:** драматургия, литературная критика, И. Нуруллин, Тукай, литература XX века.

Тукай ижатын фәнни яктан жентекләп өйрәнүче галим-нәрнең берсе – Ибраһим Нуруллин. Әлеге эшчәнлекнең үзәк линиясен хезмәттәше һәм укучысы Зәет ага Мәжитов «Ибраһим Нуруллинга 60 яшь» мәкаләсендә түбәндәгечә билгели: «Ул Тукай ижатын өйрәнергә үз өлешен кертәп кенә калмый, бөек шагыйрьнең ижат йөзен ачыклау, аның татар әдәби процессындагы урынын һәм ролен фәнни дәлилләр өлкәсендә дә эшләвен дәвам итәп, Тукай шигъриятенә гомуми әдәби кыйммәтен ачыклау юлында зур казанышларга ирештә» [Мәжитов, 1983].

И. Нуруллинның бай мирасханәсендә Габдулла Тукай темасын чагылдырган әдәби эсәрләр дә, гыйльми эшләнүләр дә зур урын алып тора. Шунлыктан ул фәнни жәмәгатьчелектә дә күбрәк тукайчы буларак танылган. Галим еш кына: «Тукай – минем бөтен тормышым», – дип әйтә торган булган. И. Нуруллинның – Тукайга багышланган прозасы, фәнни мәкаләләре, «Тукай эстетикасы», «Тукай ижаты» монографияләре моның шулай икәнлеген ачык дәлилли. Телгә алган

язмаларында галим шагыйрь тормышын төгәл яктыртырга омтыла, аның ижат үзенчәлекләрен һәм мәгънә юнәлешен билгели.

Барлык гомерен Тукай ижатын өйрәнүгә багышлау каләм иясе чыгарган китапларда да чагылыш таба: ике мәртәбә «Тукай турында хикәяләр» жыентыгы дөнья күрә, 1967 елда рус телендә «Поэт из деревни Кырлай» исемле китабы басыла, 1986 елда «Моңлы саз чыңнары» эсәре тәмамланганнан соң, шунда ук нәшриятлардан заказ да алына. Мәскәүдә (1977) һәм Казанда (1979) «Атаклы кешеләр тормышы» сериясендә басылып чыккан «Габдулла Тукай» романы әдипкә тагын да зуррак уңышлар алып килә – аның өчен Ибраһим Нуруллинга 1982 елда Татарстанның Габдулла Тукай исемендәге Дәүләт премиясе бирелә.

Үзенә фәнни хезмәтләрендә, документаль-сәнгати эсәрләрендә Ибраһим Нуруллин ныклы дәлилләргә таянып эш итә. Ул шагыйрь ижатының кыйммәтен генә ачып калмый, ә аның йомшак якларын да күрсәтә, аларның сәбәбен дә аңлата. Габдулла Тукай укучы каршына

психологик яктан бербөтен сыйфатында килеп баса, аның бөек шагыйрь сыйфатында гына түгел, тере кеше буларак та кызыклыгы, үзенчәлекле шәхес икәнлеген ачыла. Галимнең Тукайны тормыштагыча тасвирлап язуын заманында бөтен кеше дә хуплап каршы алмый. Кайбер галимнәр аны Тукайның дәрәжәсен төшерүдә гаепләр тә чыга. Ә Тукайны ничек бар шулай яратучылар исә хезмәтне югары бәялиләр. Бигрәк тә чит милләтләр, әйткәч, башкорт, рус, үзбәк, казакъ, осетин әдәбияты вәкилләре бөек шагыйрьнең тормышын һәм ижатын чынбарлыктагыча дөрес чагылдырганы өчен галимгә үзләрен рәхмәтләрен белдерәләр.

Тукай яшәгән заманның эченә үтеп керү, аның рухын күзаллау өчен, бөек шагыйрьнең үз тормышын өйрәнү белән бергә, аның янәшәсендә ижат иткән, аның белән аралашканнарны да, аерым алганда Ф. Әмирхан, Г. Ибраһимов, ул чагында тыелган эдип Г. Исхакый кебек бөек шәхесләр белән мөнәсәбәтләренәң нечкәлекләрен, аларның көнкүрештә һәм ижатта чагылуларын белергә кирәк. Фәннәр академиясенәң Казан филиалы оештырган экспедициягә ияреп, галим Тукайның туган якларында йөреп, шагыйрьне азы-күпме белгән, аның турында ишеткән кешеләр белән очрашып, истәлекләр жыеп кайта һәм очерк яза.

И. Нуруллин бөек шагыйрь ижатын һәртөрле каршылыктардан, кимчелекләрдән азат итеп, бизәп күрсәтүләр белән беркайчан да килешми. Ул Тукай ижатын олы хөрмәт хисе һәм чын

фәнни игътибар белән якин килеп бәяли. Фәнни эзләнүләр алып килгән нәтижеләрне ул әдәби ижатында да файдалана. Әйткәч, Тукайның тормышчан образын драматургиягә дә алып керә.

«Тукай Петербургта» пьеса-сында, исемеңнән үк күренгәнчә, Тукай белән бәйле Петербург вакыйгалары бергә туплана. Әлегә эсәре белән татар әдәбиятында «алтын дәвер» кебек билгеләнгән чорның иң күренекле вәкилләренәң берсе булган Габдулла Тукайны һәм шәхес, һәм эдип буларак ачарга, фажиғале язмышының сәбәпләрен күрсәтергә алына. Повестьның нигезенә шәхес һәм жәмгыять каршылыгы салынган. Замананың катлаулы, буталчык булуы шул чор кешесендә билгеле бер сайлау, икеләнү тудыра. Кайберәүләр, намусларын калкан итеп, Кеше дигән бөек исемгә тугры кала. Икенче берәүләр исә, идеологиягә буйсынып, алар алдында «тәлиңкә тотып», шулар жырын жырлап, шәхси мәнфәгатьләрен барыннан да өстен куеп көн күрә һәм еш кына теләсә нинди түбәнлеккә төшә.

Дөрес, татар әдәбиятында танылган шәхесләренәң әдәби образларына мөрәҗәгать итү – киң таралган күренеш. Кол Гали, Мөхәммәдъяр, Сөембикә, Кол Шәриф, К. Насыри, Акмулла, М. Жәлил һәм башка шундый күренекле эдипләргә багышланган эсәрләр байтак. И. Нуруллинның «Тукай Петербургта» драмасы исә XX гасыр башының мәшһүр шагыйре Тукай образын жанландыра.

«Тукай Петербургта» драмасы, тыштан караганда – 1912 елда Тукайның Петербургка килүе,

аның аралашу даирәсе, бүтән-нәргә сиздерергә теләмәгән яшерен проблемалары турында. Ә гомумән алганда, автор анда Тукай образын бай хис-кичерешләргә, күпкырлы шәхескә генә хас булган холыкка ия зур талант итеп күрсәтә, сәхнә мөмкинлек биргән дәрәжәдә чорның ижтимагый-сәяси жирлегендә, татар халкының идеаллары яктылыгында ачып бирә.

Пьеса тормыш фактларына гына корыла. Галим моның өчен күләмле тарихи материалны эшкә жигә, Петербург, Казан архивларында була, вакытлы матбугатны, Тукай турында замандашлары язып калдырган хезмәтләрне өйрәнә. Тукай, белүбезчә, чыннан да, 1912 елның апрелендә Петербургка килгән. Шагыйрьнең әлеге шәһәргә бару тарихы, сәбәп-шартлары пьесада төп геройның үз теле белән болай тасвирлана: «Дус-ишләр котыртты: яз житкәч, рәтле кеше Казанның кабах һавасыннан качып, табигать эченә китә, диделәр. Үземне рәтле кешегә санауларына күнелем булып, кыш буге арка туңудан гажиз булган мин, фәкыйрь, тиз генә жыендым да Уфа ягына юнәлдем. Агачлар яфракка бөреләнгән, эмма кымызга иртә. Кесәдә – Петербургка чакырып язылган хат. Сабыйлык бишегеннән төшкәннән бирле шуны күрү хыялынан жылынып яшәгән мин бичарага ни кала? Бу сәфәрне кичектереп торырга, суыклар беткәнне көтәргә кыстадылар. Тыңламадым. Телеграм. Ответ. Киттем» [Нуруллин, б. 177].

Пьесада вакыйга-күренешләр Санкт-Петербургда гына

бара. Тукай, әлеге шәһәргә килгәч, Гайсә Агиевлар фатирында туктала. Бу елларда Тукайның үпкә авыруы билгеләре көчәйгән була. Петербургка аны, үзенә әйтмичә генә, шул сәбәпле дуслары чакыра. Борынгы башкалада яшәүче татар байлары арасында үз акачаларына аны дөваларга теләүчеләр дә табыла. Болар барысы да эчтәлектә ачык чагылыш таба.

Сәхнә эсәрендә холык, гадәт-тә, геройның эш-хәрәкәтләре аша ачыла. Бу пьесада Тукайга хас сыйфатлар, портрет үзгәчлекләре эле эсәр башында ук Нәсимә образы аша әйттерелә: «...яшүсмер кыяфәтле бер адәм! Ябык, алжыган. Хатын-кыздан тартына» [Нуруллин, б. 165]. Эдип аның рухи матурлыгын тышкы кыяфәттеннән өстен сурәтли. Янәшәсендәге кешеләр шагыйрь авыруының бик житди икәннән дә, озак яшәмәячәген да беләләр. Аны «бер аягы белән кабердә инде» диләр. Бу сүзләр Нәсимә тарафыннан Тукайга «гомерлек юлдаш булырга» теләгән Газизәгә атап әйтәләр.

Пьесадагы Тукай образына хас сыйфатлар гына түгел, башка геройларныкы да, безнеңчә, прототипларыныкына туры килә. Шагыйрьнең ярдәмчел дуслары күп булган. Моннан тыш, аның янәшәсендә икейөзлеләр, көнләшүчеләр, аяк чалучылар да яшәгән. Автор үзәк геройның якын дуслары сыйфатында халыкка аз билгеле Хәбирне һәм татар революционеры Мулламур Вахитовны тасвирлаган. Шулар ук вакытта, прототибына ничек кенә туры килмәсен, Тукай белән

очрашуы да билгеле булмасын, Совет идеологиясе йогынтысы тәэсирендә, әлеге образ пьесага махсус кертелгән дигән тәэсир кала, революционер артык идеаллаштырыла, зур көрәшче, халык каһарманы сыйфатында гәүдәләндерелә. И. Нуруллин «Тукай Петербуртта» эсәрендә шагыйрьне әдәби процесс, сүз сәнгәтенә гомуми караш фонында ача. Аның уңышы Тукай образын үсеш-үзгәрештә һәм каршылыклы шәхес итеп күрсәтүендә дип уйларга кирәк.

Галим-филолог, язучы Ибраһим Нуруллинның киңкырлы эшчәнлеген күзәткәннән соң, чыннан да, аның универсаль белемнәр һәм талант иясе булуын күрәбез. Аның фән һәм матур әдәбият өлкәсендәге ачышлары, башкарган хезмәтләре бәяләп бетергесез кыйммәткә ия. И. Нуруллинның сәхнә эсәрләре тудыруы, Тукай һәм иҗатчылар темасын тирәнтен өйрәнүе һәм шуны халыкка житкерергә теләве белән бәйле. Аның Г. Тукайга багышланган фәнни хезмәтләре дә, хикәяләре дә, фәнни-популяр әдәбиятка караган эсәрләре дә бар. Шагыйрьне уздырып тезмә сүз тудыра алмаячагын белгән язучы аның олы образын сәхнәгә күтәрә, шулай итеп, әлеге теманы татар драматургиясендә генә түгел, гомумән, әдәбиятта да популяр итә. И. Нуруллин үрнәгендә Р. Батулла, Т. Миннуллин тарафыннан иҗат ителгән эсәрләр дә татар сәхнәсенә күтәрелә.

И. Нуруллинның Тукай турындагы пьесасы үз чорында тамашачы күңелен тиешле югарылыкта яуламый, чөнки әлеге эсәр

фикергә корылган драма була, ә андыйлар татар тамашачысы арасында бервакытта да популярлык казана алмый. Әлеге пьеса куелган чор тәнкыйтендә дә гаеп бар – И. Нуруллин эсәренә тәнкыйтчеләр тарафыннан тиешле игътибар бирелми. Хәтта артистлар уйнавын анализлаган язмалар да матбугатта булмый. Моңа карап кына, пьеса яхшы язылмаган, дип нәтижә ясарга ярамый, эсәрнең камиллеге турында сүз йөртү өчен, драма эсәренә анализ ясау кирәк.

Пьесаның конфликты гади түгел, каһарман алдында авырлык-кыенлыklar һаман туып тора, ул киртә-каршылыкларны үтү өчен һәрберсенә зур көч куя. Укучының игътибарын жәлеп итү, үзенә тарту өчен, эсәр үзәгендә мөхәббәт вакыйгалары булу мөһим. И. Нуруллин укучы игътибарын юнәлтерлек андый вакыйгаларны эчтәлеккә кертә, ләкин егет-кыз арасындагы мөнәсәбәтләр билгеле бер чикне узмый, чөнки автор шагыйрь биографиясенә чынбарлыктан тыш интригалар тудырырга теләми. Драмада Тукайның кызлар белән очрашуы, аларга атап шигырьләр язуы, фоторәсемнәр алышуы турында урыннар бар. Без Тукайның, чыннан да, Зәйтүнә Мәүлүдова һәм башка берничә кыз белән очрашканын, алдыңгы карашлы тугашлар белән аралашканлыгын беләбез. Әмма ул мөнәсәбәтләр артык тирәнгә керми. И. Нуруллин да вакыйга-күренешләр аша шуңа ишарә иткән кебек.

«Шагыйрь үзе шигырьләрендә яши» дигән гыйбарәне еш

иштергә туры килә. И. Нуруллин да Тукай шигърьләрен, аерым штрихларда гына булса да, зэвыклы укучы-тәнкыйтьче буларак бәяли, шулар аша шагыйрәнең күнел дөнъясын ачарга тырыша. Гомумән, әсәрдәге драматик хәрәкәтне үстерүдә шигъри текстлар зур роль уйный. Тукайны ижатчы буларак бәяләп, драматург аның шигъриятенә үз чорында гына түгел, һәр заманда актуаль яңгыраш алуын күрсәтә.

Тукайны кеше буларак ачып бирү өчен зур жаваплылык таләп ителсә дә, драматург үз максатына ирешкән. Шагыйрь образының эш-гамәлләре, характер сыйфатлары, хатын-кызларга булган мөнәсәбәте автор тарафыннан искиткеч оста итеп сурәтләнгән-гә күрә, ул укучыны ышандыра. Шагыйрь тирәсендә образларның

чагыштырмача тонык булуы әлеге образны калку, тагын да яктырак итә.

Нәтижә ясап шуны әйтә алабыз: татар халкының бөөк шагыйре Габдулла Тукайга багышлап пьеса тудыру, аның образын ижат итү өчен, автордан гаять зур көч, житдилек, катлаулы һәм системалы эш һәм, ниһаять, шагыйрьгә, аның ижатына, гомумән, поэзиягә олуг мэхәббәт таләп ителә. Ул эш ашыгу-кабалануны да, игътибарсызлыкны да, ниндидер конъюнктура таләпләрен, берьяклы социологик карашларны да кичерми. Тукай – гомумкешелек шагыйре, шунлыктан аның образы, ижаты һәм тормыш юлы гомумкешелек кыйммәте принципларыннан чыгып бәяләнергә, ә аны шул рәвешчә ачкан пьеса сәхнәдә лаклы урын алырга тиеш.

#### Әдәбият

- Мәҗитов З.* Ибраһим Нуруллинга 60 яшь // Соц. Татарстан. 1983. 17 апр.  
*Нуруллин И.* Тукай Петербуртта // Аның йолдызы. Казан: Татар. кит. нәшр., 1973. Б. 164–238.

*Тимерова Ландыш Муллаһур кызы,  
Г. Ибраһимов исемендәге Тел, әдәбият  
һәм сәнгать институты аспиранты  
MLand@mail.ru*

УДК 821.512.145

*А.Г. Әхмәдуллин***БӨЕК ШАГЫЙРЬНЕ ЗУРЛАП ҺӘМ ЯКЛАП**

В статье освещается научный вклад писателя Ф. Бурнаша в развитие тукаеведения как отдельного направления татарского литературоведения. Автор подчеркивает заслугу писателя в освобождении имени Г. Тукая от клейма буржуазной идеологии, выдвижении идеи о народном характере творчества поэта, благодаря которому Тукай остается великим поэтом.

**Ключевые слова:** Г. Тукай, Ф. Бурнаш, народный писатель, татарская советская литература, пропаганда.

Г. Тукайның аны чиксез зурлаган һәм олылаган, кирәк булганда яклаган күренекле шәкертләреннән берсе – ул Фәтхи Бурнаш.

Фәтхи Бурнаш әдәби ижатка бик иртә килә. Әле мәдрәсәдә укыганда ук ул жыр-сәхнә, әдәбият белән ныклап кызыксына. Мәдрәсәдә аннан берничә сыйныф түбән укыган Нәкый Исәнбәт әйтүенчә, Фәтхи рус һәм чит ил язучылары эсәрләрен, аерата Шекспирны бик бирелеп укый. Шулай да аның иң яраткан язучысы Габдулла Тукай була. «1914–1915 елларда Казандагы «Мөхәммәдия» мәдрәсәсендә укучы шәкертләрдән Фәтхи Бурнаш һәм Нәкый Исәнбәتلәр тарафыннан берничә төрле әдәби, сатирик кулъязма журнал чыгарыла, – дип яза бу өлкәне махсус өйрәнгән Мостафа Ногман. – Аларның битләрендә шәкертләр тормышы, яшьләр хәрәкәте турында мәкаләләр белән бергә, яшьләрнең әдәби омтылышларын чагылдырган аерым әдәби парчаларга да урын бирелә». Ф. Бурнашның боларда басылган

беренче шигырьләре, эпиграммалары яшь авторның тулысы белән Г. Тукай тәэсирендә булуын күрсәтәләр.

Халык шагыйренә булган олы мөхәббәте Ф. Бурнашны гомере бие озатып һәм жылытып бара. Вақыты-вақыты белән ул аны жайсыз хәлләргә дә куйгалый. Менә мисал:

...1914 елның 15(2) апрель иртәсе. «Мөхәммәдия» шәкертләре, кыңгырау шалтырау белән үк, бинадагы иң зур дәрәсханәгә жыйналалар. Дүрт йөздән артык шәкерт, алларында – дини әдәбият дәрәслекләре. Ишек төбенә сакчылар куелгач, дәрәслекләр ябыла. Фәтхи Бурнаш кайгы мәжлесен Г. Тукай истәлегенә нотык сөйләп ачып жибәрә. Сөекле шагыйрь турында истәлекләр сөйләнә, аның шигырь-поэмалары, аңа багышланган эсәрләр укыла. Вакыйга яшерен калмый, зур жәнжал куба, эш полициягә барып житә. Ф. Бурнашның оештыручы булуы беләнә. Эзәрлекләүләр башлана һәм 1915 елда ул «Мөхәммәдия»дән китә.

Ф. Бурнаш – поэзиядә Тукай мәктәбенең талантлы шәкертләреннән берсе. Аның күпчелек шигырьләре Тукай ижат иткән шигъри үлчәүдә (10 – 10, 12 – 12, 15 – 15 ижек) язылган. Ул бөек шагыйрь үрнәгендә поэмаларында бәет формасын файдалана («Мөхәммәтжан» поэмасында); халык шагыйренең аерым юлларына мөрәжәгать итә («Ике дус» сатирик поэмасында: «Әй пешерде, әй пешерде, әй пешерделәр, туган!») һ.б.

Совет әдәбияты эле беренче адымнарын гына атлаган чорда тәнкыйтьчеләр полемика кылычларын кисештергән нокталарның берсендә классик мираска мөнәсәбәт, аны аңлау һәм аннан файдалану кебек мәсьәлэләр ята. Социалистик революциянең беренче чорында вату-жимерү тенденциясе көчле була, аны аңлау да, эшләү дә ансатрак булган. Шулай да пролетариат революциясенә асыл этәлеген яңаны төзү тәшкил итә. Шунан күрмәү һәм аңламау, ә гел кире кагу, вату-жимерү омтылышын гына алга сөрү, аны халык хужалыгының да, культураның да барлык өлкәләренә бердәй дәрәжәдә күчерергә тырышу икенче чиккә төшерергә мөмкин иде, һәм еш кына ул шулай булып чыга да. Тәнкыйть белән артык мавыгу, яраксызга чыгару һәм кире кагу зарарлы бер күренешкә әверелә. Ул әдәбият һәм сәнгать өлкәләрендә дә үз тамырларын жибәрә. Үткән мирастан баш тарту, алай гына да түгел, аны яңа жәмгыять өчен зыянлы дип санау бигрәк тә пролеткультчыларга хас. Монда алар «үткәндәге

культура буржуаз этәлекле иде, шуңа күрә дә пролетариат өчен ят һәм дошман иде» дигән берьяклы һәм ялгыш караштан чыгып эш итәләр.

Ф. Бурнашның мәкалә һәм рецензияләре аның бу мәсьәләдә асылда дәрәс карашта торуын күрсәтә. Язучы бу жәһәттән мәкаләдән мәкаләгә, чыгыштан чыгышка үсә бара.

Бигрәк тә ул халык шагыйре Габдулла Тукай мирасын урынсыз һөжүмнәрдән саклау, бу мирасның гаять зур әһәмиятен аңлату буенча житди эш башкара. Бүген һич шикләнмичә: Г. Тукай ижатын өйрәнүчеләрнең һәм аны пропагандалаучыларның ин күренеклеләреннән берсе Ф. Бурнаш булды, дип әйтергә мөмкин. Г. Тукайны өйрәнү белемен чын мәгънәсендә фәнни нигезгә куюда Ф. Бурнаш мөһим роль уйный. Тукай мирасының әһәмиятен билгеләү, аның ижатын тиешле фәнни-нәзари нигездә тикшеренүләргә ул лаеклы өлеш кертте.

Г. Тукай ижаты Октябрь революциясенә кадәр үк киң танылган, татар укучыларында гына түгел, башка төрки халыклар арасында да хөрмәт казанган иде. Буржуаз караш яклылар һәм кайбер эстет-тәнкыйтьчеләр шагыйрьнең бу популярлыгын үзләренчә аңлатырга маташтылар. Шагыйрьнең популярлыгын да алар татар милләтенә, аның баена да, ярлысына да тигез карауда, төрле сыйныф һәм катлауларны үзара тиң күрүдә, аларның уй-фикерләрен, теләк-омтылышларын тигез чагылдыруда дип аңлатырга омтылалар. Бу ижатының төп көче хезмәт иясенә,

аның күңелен биләгән, аның алдынгы карашларын чагылдырган мәсьәләләргә багышланган булуда икәннен танымау алга сөрелә, шуның белән бу мирасның бай халыкчан эчтәлеге юкка чыгарыла. Никадәр гажәп тоелмасын, бу караш алга таба Г. Тукайга һәм, аның кебек, ижатлары революциянең теге ягында тәмамланган яки өзәлөп калган башка революцион-демократ язучылар мирасына каршы чыгу өчен пролеткультчыларга «әйбәт» хезмәт итә. Чөнки, мәгълүм булганча, соңгылары пролетар культураны «чиста» хәлендә, ягъни аерым сыйныф – эшчеләр сыйныфы тарафыннан гына барлыкка китерелгән хәлендә күзаллылар. Ә бу исә, үз чиратында, культура өлкәсендә пролетариатның башка хезмәт иясе сыйныфлардан һәм төркем-катлаулардан аерылуына, соң чиктә, анарчы тудырылган культура байлыкларын танымауга, санга сукмауга китерәчәк иде. Шулай килеп чыга: шагыйрь үз ижатында байны һәм ярлыны аермый икән, димәк, ул – тулаем буржуаз сыйныфка хезмәт иткән. Ә моннан инде: аның социалистик жәмгыятьтә кирәге дә шулкадәр генә, дөрөсрәге, кирәге юк! – дигән нәтижә сорала.

Ф. Бурнаш, иң беренче, шагыйрьнең халыкчанлыгын ачуга игътибар итә. Һәм бу халыкчанлыкның нигезләрен нәкъ менә милләтнең күпчелеген тәшкит иткән хезмәт иясенең тормышын, аның теләк-омтылышларын, тарихын һәм киләчәген аның үзенә тулы аңлатырлык тел һәм художество чаралары ярдәмендә ачып бирүендә күрә. Бу яктан

«Тукай шигырьләрендә ижтимагый моннар» (1922) исемле шактый ук күләмле мәкаләсе бигрәк тә мөһим. Монда аның Тукай турындагы башка кулъязма һәм басылган мәкалә-хезмәтләрендәге концепциясе беренче тапкыр бербөтен төстә ачыла. Автор шагыйрь эсәрләренең изелүче сыйныфка хезмәт итүенә басым ясый. «Тукай – милләт эчендәге изүче сыйныфка һәрвакыт каршы булды», – ди ул, шуны күптөрле мисаллар ярдәмендә раслый, һәм нәтижә чыгара: «Кыскасы, Тукай гаммә жырчысы. Аның теле, тарызы (ягъни, стиле), ифадәсе (ягъни, сүз сөреше) гади, татарча, табигый, гавамча садә. Менә шул жәһәттән үзенә кадәр һәм үз заманасында туган шагыйрь, назыймнардан (көйләп язучылардан) аерым тора. Ул үзенә ижаты белән гүя безгә Тукай булып күренми, гүя аның шигърияте Тукай вывескасы куеп чыгарылган гаммә моңы, гаммә зары. Шуның өчен аның үз заманасында ук Тукайга каршы бер хәрәкәт туган да иде, – дип дәвам итә ул. – Шуның өчен «Татар шагыйрьләре» исемле эсәрендә Г. Ибраһимов Тукайның шагыйрьлеген инкаръ итәргә газапланган да иде. Имеш, ул Сәгыйть Рәмиев төсле һич халык, гаммә белән хисаплашмаган, индивидуальный бер моң, саз ижат итә алмаган. (...) Имеш, ул тик халык моңланган нәрсәләрдән генә моңлана алган, аның зарларында гына үзенә күңел кылларын хәрәкәтләндерә алган... Әйтерсең лә, Тукайның шүрәләләре, су аналары, Кабан артлары – алар ижат түгел».



Вақыты белән Тукайның үз эсәрләрендә төшенкелек мотивларын жырлавын кайбер тәнкыйтьчеләр шагыйрь ижатының кимчелеге итеп күрәләр. Ф. Бурнаш исә моны авторның дөнъяга карашы үсешенә каршылыклар эчендә баруы белән, шул вакыттагы тарихи-ижтимагый шартлар һәм шагыйрьнең шәхси үзенчәлекләре белән аңлата. Күзгә күренми торган меңнәрчә жепләр белән хезмәт иясенә бәйләнгән олы талантның төшенкелеге дә халыкның шул вакыттагы рухи халәтен чагылдыра, билгеле бер тарихи дәвердәге үсеш дәрәжәсен күрсәтә.

Әлбәттә, 1920–1930 елларда канатын киң жәйгән вульгар социологизм тәэсире Ф. Бурнашка да билгеле бер дәрәжәдә кагылмый калмаган. Шунуң нәтижәсендә аның тәнкыйтендә әдәби эсәрләренң һәрвакыт идея ягына гына игътибар итеп тә, аларның сәнгати эшләнешләрендәге үзенчәлекләрне күрәп житкермәү, һәрнәрсәдән ижтимагый мәгънә эзләү, тарихилык принцибын аңлап бетермәү кебек кимчеләкләр урын алгалый.

Аның Г. Тукай турында язганнары арасында да кайбер төгәлсезлекләр күренә. Мәсәлән, ул шагыйрьнең әдәбиятны, аның үсеш тарихын тирән белүен шик астына куярдай саксыз фикер әйтә, «башта ул рус әдәбияты белән өстән-өстән генә таныш булган» дигән сүзләр яза, яки, энә ул Шәрәк әдәбиятының Тукайга тәэсирен бары тик сүз һәм сурәт кулланышында гына күрә. Халык шагыйре ижатын өйрәнгән галимнәрнең бүгенге каза-

нышлары яктылыгында мондый фикерләренң хакыйкәткә туры килмәве ачык.

Шуларның һәммәсен күз алдында тоткан хәлдә дә, Ф. Бурнашның әдәби тәнкыйть мәкаләләре үз чоры өчен дә, бүген дә гаять әһәмиятле роль уйнады һәм уйный, дип кистереп әйтә алабыз. Мисал өчен тагын да аның «Тукай хакында тәнкыйтьчеләр» (1923) дигән мәкаләсен алып карарга була. Монда Ф. Бурнаш атаклы шагыйрь ижатын бозып аңлатуларны ышандырырлык итеп ачып бирә. Мәкаләдә аерым алганда язучы Г. Ибраһимовның Октябрь революциясенә кадәр үк басылган «Татар шагыйрьләре» (1913) исемле китабы тәнкыйтьләнә. Бу хезмәтнең бөек шагыйрь мирасын ялгыш аңлатуын күрсәтеп, тәнкыйтьче Г. Ибраһимовтан хата фикерләреннән баш тартуын, шул турыда әйтеп матбугатта чыгуын таләп итә.

1926 елны Ф. Бурнаш татар вакытлы матбугатының 20 еллыгына багышлап, «Г. Тукай шигырьләре» исемле жыентык төзеп бастыра. Бу – шагыйрь эсәрләренең тулырак күләмдә туплап бастырылган жыентыгы. Ул «Төзүчедән» исемле кереш сүз белән ачыла: «Тукай эсәрләре берничә тапкыр жыелып бастырылды. Ләкин хәзер таралып беткәннәр. <...> Шуңа күрә без Тукай эсәрләрен яңадан жыеп бастырырга уйладык. <...> Хәзергә исә без Тукай ижаты өчен характерлы булган, Тукайның төп хосусиятләрен ачып бирә алырлык эсәрләрен чүпләп жыйдык. <...> техника сәбәпләре аркасында аның

тәржемәи хәлен бик кыскачагына итеп бирергә, кайбер әсәрләрән кыскартып кертергә туры килде. Өвәлге мәжмугаләренә кергән кайбер шигырьләр бу мәжмугагә кермәгән шикелле, бу мәжмугагә әвәлге мәжмугаләрендә күрелмәгән кайбер шигырьләр дә өстәлде».

Жыентыкка Ф. Бурнаш «Тукай шигырьләренә караш» дип исемләнгән шактый ук зур күләмле, шагыйрь ижатын иңләп алган кереш мәкалә бирә. Монда ул шагыйрь ижатының төп хосусиятләрен күрсәтә: «Тормышы, мохитт; шуларның көндәлек тәэсирләре нәтижәсендә Тукайның төп кыллары: нәфрәт, зар, халык моңы, ил фажиғасен жырлау, кайчан ачы көлү булса да, без аның ижатында аерым алып тикшерелергә тиешле булган башка хосу-

сиятләренә дә, башка настроениеләренә дә күрәбез». Шуларга да ул махсус туктала. Болар: «сөюмәхәббәт», «табигать», «Тукайда чит әдәбият», «соңгы зарлар». Бөек шагыйрь ижатының гажәеп кинлеген раслаган бу хосусиятләренә бәйнә-бәйнә анализлап, Ф. Бурнаш нәтижә ясы: «Тукай үзенә шигърияте белән революциягә кадәр килгән татар шагыйрьләре дөньясының атасы булып калачак шагыйрь».

Әдәбият галимнәре күпсанлы хезмәтләр язып, Г. Тукайның чын халык шагыйре булуын расладылар. Алар арасында үзенә мәкаләләре һәм шагыйрьнең бөеклеген раслап ясаган чыгышлары белән «тукаеведение» дип аталган фәннәгә лаеклы өлеш керткән Фәтхи Бурнаш исемен дә телгә алабыз.

*Әхмәдуллин Азат Гыйльмулла улы.  
филология фәннәре докторы, профессор*

УДК 821.512.145

*Хәнәфи Бәдигый*

## ГАБДУЛЛА ТУКАЙ – ТУГАН ЯК ЖЫРЧЫСЫ (Аулыбызның ямен, суы тәмен беләм...)

2016 год Указом Президента Республики Татарстан объявлен Годом экологии и защиты окружающей среды. В статье предпринята попытка осветить любовь Г. Тукая к родному краю, особенно к его природе.

**Ключевые слова:** Г. Тукай, родной край в произведениях Г. Тукая, родная природа, окружающая среда.

*«Аулыбызның ямен, суы тәмен  
беләм,  
Шуңа күрә сөям җаным, тәнем  
белән*

дигән балачактан ук һәркайсыбызның күңеленә тирән сеңеп калган бу кайнар хисле, тирән мәгънәле шигъри юлларны язганда («Туган авыл». «Әдәбият», 1909) Г. Тукайга эле нибарысы 23 яшь кенә булган.

Яшь шагыйрьнең туган як табигатенә жылы мөнәсәбәтен белдерүе, ошбу якты дөнъяга үзе дә шул ямьле яз башында килгән-гәме, яз көннәрен тасвирлаудан башлана:

*Кышлар үтеп, яз көннәре килер исә,  
Сахраларда йомшак саба җиле исә.  
«Яз галәмәтләре» («Фикер», 1906).*

*Тыныч торма, каләм, дәртеңне яз!  
Тагын җитте мөнәвәр яз, аяз яз.  
«Яз» («Ялт-йолт», 1912).*

Г. Тукай туган як табигатен рәссамнарча сурәтләп кенә чикләнми, ә бәлки аны авыл халкының тормыш-көнкүрешен, тырыш, авыр хезмәтен, яшәү рәвешен, уй-фикерләрен фани вә бакый дөнъя хәлләре белән бергә үреп чагылдыра:

*Терелә, җанланадыр халкы галәм,  
Яңара халкы Хаува, халкы Адәм.  
Шулай шул: уйлата яз төрле якны,  
Димәк ки, бер мәмәтне, бер хәятны.  
(Шул ук шигырьдә).*

Мөнәвәр нурлы, якты. Гәрчә балачагы үк сөз бала булып, өйдән-өйгә, кулдан-кулга күчеп йөрәп, рәхәт күрмичә, кайгы-хәсрәт эчендә узса да, шагыйрьнең шул халәтеннән зарланмыйча, туган ягын шулкадәр саф, самими, ягымлы, яшь аралаш көлеп, кайнар хисләр белән тасвирлавы таң калдырып, сокландыра:

*Аерылып китсәм дә синнән  
гомремең таңында мин.  
И Казан арты! сиңа кайттым сөеп  
тагын да мин.*

*Ул таныш кырлар, болыннар  
тартты әвәл хиссеми;  
Тарта торгач, куймады, кайтарды  
ахры җәсисеми.*

*Жәмләтән изге икән ич: инешең,  
чишимәң, кырың,  
Юлларың, авыл, әвен, кибәннәрең дә  
ындырың;  
Һәр фосулы әрбәгаң: язың, көзең,  
жәй, кыш көнең;  
Барча, барча ак оек, киндер, чабата,  
ышитырың!*

*Һәм көтүчең, этләрең, үгез, сыер,  
сарыкларың;  
Барчасы яхшы: бүре, әсен, шүрәле,  
сарыкларың.  
«Туган жиремә»  
(«Мәктәптә милли әдәбият  
дәресләре», 1911. Шигырь  
«Туган илемә» исеме белән  
бирелгән).*

Әлеге юллар бөөк рус шагыйре М. Ю. Лермонтовның «Ватан» шигыренә аваздаш булып яңгырагандай:

*Мин сөямен ватанымны бик сәер  
сөю белән,  
Бу сөюнең сүрелмәсен мин үзем генә  
беләм.  
Яратам мин ни өчендер, белмим  
шуны үзем дә,  
Кырга карыйм, салкын тынлык  
күрәм аның йөзөндә.  
Урманнарның шаулаганын тыңлап  
тораң ерактан,  
Ватанымның диңгез төсле  
елгаларын яратам...  
Мин яратам салам белән ябылган  
ызбаларны,  
Тәрәзәсең рамнарын матурлап  
сырлаганны.  
Бәйрәмнәрдә әңгәйге кичләр, әңгәйге  
кичләр килгәндә,  
Әй, күңелле авылларда яшьләр  
уйнап-көлгәндә.*

Туган жир, туган авыл Г. Тукай өчен ватанга тиң һәм ул аның ямен Лермонтовча гаять тәэсирле сүзләр ярдәмендә дә, гади халыкка бик яхшы таныш булган күренешләр, образлар аша да сурәтләнә биргән.

Билгеле, Тукайның авыр яшымшы балачагы Пушкин, Лермонтовларның кайгы-хәсрәтсез, бәхетле балачакларыннан бик нык аерылып тора. Ул аның «Исемдә калганнар» (1909) исем-

ле китабындагы истәлекләрендә бик ачык итеп тасвирлап бирелә:

«Минем туганыма 5 ай заман вакыт үткәч, атам аз гына вакыт авырып, тәрке дөнья итмештер. Тол калган анам янында мин берничә вакыт торгач, анам мине авылыбыздагы Шәрифә исемле карчыкка вакытлыча асрарга биреп калдырып, үзе Сасна нам каръяның имамына кияүгә чыкмыштыр.

...Мин бу карчык ханәсендә кадерсез, артык бер бала булганлыктан, ул мине, әлбәттә, тәрбияләмәгән; тәрбияләү түгел, яшь балаларның иң мохтаж булдыклары ачык йөзгә дә күрсәтмәгән.

Мин кыш көннәрендә төнлә яланаяк, күлмәкчән көенчә тышка чыгам икән дә, берәздән, өйгә кермәкче булып, ишеккә киләм икән. Кыш көне авыл ызбаларының ишекләрен ачмак, балага түгел, шактый үсмер кешеләргә дә мәшәкәт вә көч булганлыктан, табигый, мин ишекне ача алмыйм вә ишек төбөндә аякларым бозга ябышып катканчы көтеп тора икән. Карчык исә үзен «Кадалмас әле килмешәк!» дигән «шәфкатъле» фикере илә мине үзе теләгән вакытта орыша-орыша кертә икән».

Менә шул рәвешчә, үткән балачагыннан зарланмыйча, шагыйрьнең «Туган жиремә» исемле шигырь яза алуына гажәпләнмәү мөмкин түгел.

«Иртә дөнья жанлана, Мәшрикъ ягы аллана, Кояш чыгып нурлары Төшөп жиргә ялгана» («Тәүлек». «Бәянехак», 1908), «Язның айлары, Апрель, майлары, Бик матур сызылып Аткаң таңнары» («Жир йокысы». «Ба-

лалар күңелә», 1909), дип, табигатьнең саф матурлыгын тасвирлау белән бергә, шагыйрь шул ел фасылларына капма-каршы куеп, халыкның авыр, караңгы тормышта яшәвен дә ачып салган:

*Яратырга ярый кышны, вәләкин  
зәмһәрире бар,  
Киёмсез, калтырап торган мәсакине,  
фәкыйре бар.  
Яратырга ярый җәйне: матур ул,  
анда зур ямь бар,  
Вәләкин таш бинасы юк  
фәкыйрьләргә җәһәннәм бар.  
«Яратырга ярый»  
(«Әдәбият», 1909).*

Г. Тукайның «Пар ат» («Фикер», 1907), «Кошларга», «Карлыгач», «Кышкы кич», «Мәктәптә», «Эш беткәч уйнарга ярый» («Балалар күңелә», 1909), «Җәйге таң хатирәсе», «Җәй көнендә», «Яз хәбәре» («Йолдыз», 1910), «Бер имән» («Вақыт», 1910), «Елның дүрт фасылы» («Яңа кыйрает», 1910), «Фатима белән Сандугач» («Күңелле сәхифәләр», 1910), «Жил», «Иртә» («Күңел жимешләре», 1911), «Яз галәмәтләре», «Валлаһи» («Ялт-йолт», 1912), «Буран», «Яңгыр», «Жил тавышы» («Җан азыклары», 1912) кебек шигырьләрендә туган якның табигате, ел фасыллары, күк жисемнәре, жир-сулары, урман-болыннары, үсемлекләре, кош-кортлары, киек-жанварлары һ.б. турында кызыклы, күп мәгълүматлар китереп, бик матур итеп тасвирлап бирелә.

Әлбәттә, Габдулла Тукайның туган як табигатенә карата булган кайнар мәхәббәт хисләре аның атаклы «Шүрәле» поэмасында («3 нче дәфтәр», 1907) бө-

тен тулылыгы, бөтен матурлыгы белән сурәтләп, гәүдәләндереп, жанландырып күрсәтелә.

Әлеге уңайдан шунысына да игътибар итәргә кирәк: мәшһүр шагыйрь, киләчәкне алдан ук күргәндәй итеп, бу эсәренә карата эһәмиятле мондый искәrmә дә язган: «Ихтар: Мин бу “Шүрәле” хикәясен Пушкин вә Лермонтовларның шундый авыл жирендә сөйләнгән хыялый хикәяләрне язуына истинадән яздым. Өмид юк түгел әле: бара торгач, үз арамьздан маһир рәссамнар чыгып, шүрәленең кәкре борын, озын бармак, мөгезле башларын һәм дә кулы кысылуларын, шул тасвир кыйлынган урманнарны – һәммәсен тәрсим кыйлып чыгарырлар. Авыл жирендәге хыялый хикәяләрнең һәммәсен язып чыгуда файдадан башка бернәрсә дә булмас зан идәрем. Г.Т.» («3 нче дәфтәр», 1907).

Күренә ки, чынбарлык шагыйрьнең тыйнак кына итеп фаразлавыннан түгел, ә бәлки йөз, меңнәрчә тапкыр көчләрәк, кыйммәтләрәк булып чыкты: музыкасын Фәрид Яруллин язган «Шүрәле» балеты, бу төр кыйммәтле сәнгатебезгә нигез салу белән бергә, дөньяның иң атаклы сәхнәләреннән төшмичә, туктаусыз куелып, татар халкының горурылыгына, аның визит карточкасына әверелде.

«Шүрәле» балеты аша туган жиребезнең, туган ягыбызның сихри, тылсымлы, матур табигате үзен дөнья сәхнәсенә менеп күрсәтте. Тагын кайсы халыкның табигате, Кырлай урманнары кебек, үзен дөнья халыклары алдында

шулай соклангыч дәрәжәдә матур итеп күрсәтә алды икән?

Тукайга багышлап үткәрелгән төрле чараларда ул поэмада тасвирланган туган як табигатенең матурлыгы турында бик матур мисаллар китереп сөйләргә, туган як табигатенә карата мэхәббәт хисләрен тәрбияләргә гаять бай чыганак, хезинә булып торуын күрсәтергә кирәк.

Г. Тукайның поэмадагы:

*«Ул авылның – һич онытмыйм, –  
һәр ягы урман иде;  
Ул болын, яшел үләннәр хәтфәдән  
юрган иде.  
Урманында кып-кызыл кура җиләк  
тә, җир җиләк;  
Күз ачып йомганчы, һичшиксез,  
җыярсың бер чиләк.  
Ак, кызыл, ал, сап-сары, зәңгәр,  
яшелдән чәчкәләр;  
Һәр тарафка тәмле исләр  
чәчкәли бу чәчкәләр»* –

дигән юллары безнең һәммәбезне дә туган ягыбызның шул гажәеп матур, сихри, тылсымлы табигать кочагына алып кереп китә дә инде.

Бөек шагыйрьләренең ижатлары шигърияткә генә түгел, тулаем әдәбият һәм сәнгаткә дә, халыкның милли аңы һәм туган тел үсешенә дә гаять зур йогынты ясылар. Тукай – Пушкин, Лермонтов, Гете, Гейне, Байрон, Петефи, Шевченко, Абай, Жәлил һ.б. кебек, халык үзе тудырган милли, чын мәгънәсендә татарның беренче халык шагыйре булуы белән бергә, Муса Жәлил язганча, «әдәби телебезгә нигез салучы» да. Шунуң белән бергә, аның ижаты милли кысалар белән генә чикләнәләр калмаган, бәлки дөнья әдәбияты үрнәкләре

белән дә тыгыз үрелгән. Аның Пушкин, Лермонтов, Майков, Крылов, Некрасов, Кольцов, Толстой, Байрон, Гете, Гейне, Шиллер, Шекспир һ.б. шигърьләрен, әсәрләрен тәржемә итүе, шулар үрнәгендә халык әкиятләренә нигезләнәләр поэмалар иҗат итүе шул хакта сөйли. Ул татар әдәбиятын гына түгел, төрки халыклар әдәбиятларын да рус һәм дөнья әдәбияты, мәданияте белән тоташтыручы.

Рус поэзиясендә Пушкинның даһилыгы беренчеләрдән булып, төрле стильләренә кушып иҗат итүгә нигезләнсә, Тукайның бөеклеге дә халыкның жанлы сөйләм теле белән язма, ягъни китап телен һәм стильләренә бергә үрәп иҗат итүдә гәүдәләнгән. Бу жәһәттән караганда Тукай ижаты идея-эстетик, социаль-ижтимагый роле белән генә түгел, бәлки әдәби тел, матур әдәбият өлкәсендәге реформаторлыгы белән дә зур әһәмияткә ия.

Ижаты киң катлау халыкка багышланган булганга, Тукайны авыл да, шәһәр дә, мөгәллим дә, шәкерт тә, сәүдәгәр дә, приказчик та, дин вә базар әһеле дә, зыялылар һәм кара эшче дә белгән, укыган, аңлаган, чөнки шигърьләрендә ул аларның барчасын тасвирлап биргән; әмма бердәй итеп түгел: гади халыкны үз итеп, байларны, өстен катлауны фаш итеп. Шул жәһәттән караганда Тукайның тел-стиле гажәеп дәрәжәдә бай, сыгылмалы, иң мөһиме – халыкчан булуы белән сокландыра.

Г. Тукайның туган якка карата булган кайнар хисләре турында сөйләгәндә, безгә аның дөнья-

күләм танылган зур шагыйрь булуын онытмаска, шуның белән бергә аның туган ягыбызга, туган телебезгә, халкыбызга карата булган саф хисләренәң бала чактан бирелүенә дә игътибар итәргә кирәк. Әнисе Мәмдүдә дә, аның әтисе Зиннәтулла да үзләре өчен генә булса да шигырь чыгарырга яратканнар. Авыл халкы да гел эшләп кенә тормаган, бәйрәм дә иткән: болыннарда, су буйларында уйнап, җырлап, биеп

күңел дә ачкан. Тукай боларны күреп, белеп, аңлап, шул кешеләр арасында үскән.

Шигырьләренә дә халыкчанлык, туган телебезгә, туган як табигатенә соклану, мэхәббәт хисләре кече яшьтән үк күчкән. Ул шагыйрь буларак бик тиз өлгереп житә: әсәрләрен дөнья поэзиясе үрнәкләре белән үреп, шул югарылыкта, шул биеклектә торып иҗат итүгә керешә.

### **Сүзлекчә**

Жисмеми – гәүдәмне (үземне).

Жәмләтән – барчасы.

Зан идәрәм – уйлыым.

Истинадән – таянып.

Ихтар – искәртү.

Маһир рәссам – оста художник.

Мәмат – үлем.

Мәсакине – мескеннәр.

Сарикъ – карак.

Тәрке дөнья итмештер – дөнья куйган, үлгән.

Тәрсим кыйлу – рәсемен төшерү.

Фосулы әрбәга – елның дүрт фасылы.

Хәят – тормыш.

Хиссеми – тойгымны.

***Бадыйков Канәфи Габделбәр улы,**  
филология фәннәре кандидаты, доцент*

УДК 821.512.145:821.512.164

*Г.Х. Кыясова*

## ТӨРЕКМӘН-ТАТАР РУХИ МӘДӘНИЯТЕ ҮСЕШЕНӘ ГАБДУЛЛА ТУКАЙ ӘДӘБИ МИРАСЫНЫҢ ТӘЭСИРЕ

В статье анализируется творчество Г. Тукая в контексте туркмено-татарских межлитературных связей. Стихи, переводы, публицистические статьи татарского классика пользовались огромной популярностью среди туркмен. Тукай стал основоположником новой национальной поэзии, ее неповторимого классического стиля.

Ключевые слова: татарская и туркменская литературы, духовное наследие, литературные взаимосвязи, публицистика.

XIX гасыр һәм XX гасыр башы төрекмән һәм татар рухи мәдәнияте үсешендә аерым урын алып тора. Бу чорда әдәбиятның тәэсире сизелерлек арта һәм тагын да ераккарак, тирәнгәрәк үтеп керә. Ул вакытта Мамметвели Кемине, Гурбандурды Зелили, Сейитназар Сейди, Абдырахым Зыңхары, Аннагылыч Матаджи, Талыбы, Молланепес, һәм төрекмән классик әдәбиятының башка күренекле вәкилләре яшәделәр һәм иҗат иттеләр. Шушы ук чорда татар әдәбияты аренасына да Дәрдемәнд, Сәгыйть Рәмиев, Мәжит Гафури, Нәҗип Думави, Муса Жәлил һ.б. шундый бөек шагыйрьләр, нәширләр, меценатлар чыкты. Күп гасырлар дәвамында татар поэтик әдәбияты көнчыгыш мәдәниятенә аерылгысыз өлеше булды, ә XIX гасыр азагынан башлап көнбатыш Европа һәм рус әдәбиятының файдалы йогынтысы тәэсирендә иҗат итте. Бу чор төрки дөньяның рухи аренасына күп гәҗәп талантлары, әдәби сүзнен танылган мастерларын чыгарды. Шуларның

иң алдынгысы, татар халкының бөек улы Габдулла Тукай иде.

Төрөкмән халкы бөек татар шагыйре Габдулла Тукай ижаты белән XX гасырда, сугыштан соңгы елларда ныклап кызыксына башлады. Төрөкмән халкы шагыйрьнең шигъри, тәржемә һәм публицистик мирасы белән аның гомум билгеле булган «Хөррият хакында», «Государственная Думага» һ.б. эсәрләре аша беренче тапкыр танышты.

Г. Тукай төрекмән әдәбияты тарихына яңа милли шигъриятнең нигезен салучы һәм аның классик стилин тудыручы, татар халкының бөек улы буларак кереп калды. XX гасыр башы татар әдәбиятында «халык» һәм «шагыйрь» төшенчәләре Тукайдагы кебек бер-берсеннән аерылгысыз булган башка күренекле шәхесләр юк.

Татар әдәбиятында Тукайның халыкчанлыгы, бердәмлегә әдәбият майданында беренче тапкыр тулы мәгънәсендә ачыла. Аның барлык ижаты сугышчан рух һәм демократик идеаллар-



ны яклау сугарылган. Шагыйрь «Мәдрәсәдән чыккан шәкертләр ни диләр?» шигырендә болай ди:

Әйдә халык-  
ка хезмәткә,  
хезмәт өчен-  
дә йөзмәккә;  
Бу юлда һәр-  
төрле хурлык-  
ка, зорлыклар-  
га түзмәккә!

Ш. Мәржани, К. Насыйри, М. Акъегет, Р. Фәхретдин һ.б. үзенә кадәр ижат иткән язучылар һәм галимнәр ижатында ачык чагылган милли мәгърифәтчелекнең яхшы традицияләрен дәвам итеп, Тукай татар жәмәгәтчелеген гасырлар дәвамында билгесезлектә яшәткән дини фанатизм һәм наданлыкка каршы кискен көрәш ача. Бу проблема аның ижатының башлангыч чорындагы публицистикасындагы һәм шигырьләрендәге сатирада аеруча ачык чагыла. Ул шигърият һәм публицистика арасындагы тематик һәм традицион-лексик чикләргә сызып ташлагандай итә. Шуңа да Тукай ижаты татар әдәбиятының шул чор эпохасына кергән ялкынлы көрәшче образы үрнәген күз алдына китерә.

Габдулла Тукай 1907 елда үзенә эшчәнлеген яңа ижтимагый һәм ижади идеалларга багышлау өчен милли мәдәниятнең һәм тарихның бишегенә – Казанга килә. Әлеге вакыйга уңаеннан үзенә өметләрен ачык белдереп, «Пар ат» шигырендә ул болай ди:

Мондадыр безнең бабайлар  
түрләре, почмаклары;  
Мондадыр дәртле күнелнең  
хурлары, оймаклары.

Монда хикмәт, мәгърифәт һәм  
монда гыйрфан, монда нур;  
Монда минем нечкә билем,  
жәннәтем һәм монда хур...

Тукай ижаты үз халкына хириссыз хезмәт итүгә нигезләнгән. Шагыйрь халкының матди һәм рухи тормышына тирән үтеп кереп, тиз арада мәгърифәтчелек романтикасына күтәрелә. Аның ижаты, башлыча, интеллигенциянең халыкка булган мөнәсәбәтенә багышланган. Нәкъ менә шушы мәсьәлә М. Горькийның «Разрушение личности» (1909) мәкаләсендә бөтен кискенлеккә белән күтәрелә: *«Народ – не только сила, создающая все материальные ценности, он – единственный и неиссякаемый источник ценностей духовных, первый по времени, красоте и гениальности, творчества философ и поэт, создавший все великие поэмы, все трагедии и величайшую из них – историю всемирной культуры».*

Татар шагыйре бөтен халыкны да сукурларча идеаллаштырудан ерак тора. Үз халкын яратса да, алар арасында күп гасырлардан бирле килгән наданлык, томаналык, рухи изелгәнлек, язмышы белән килешеп яшәү кебек күптәнге чирләргә гафу итәргә теләми. Үзенең «Дин вә гавәм», «Йолдыз»дан да курка», «Мич башы кыйссасы» һ.б. эсәрләрендә үз халкының көчле һәм көчсез якларын күрә һәм бәяли алган. Тукай үзе өчен дә, замандашлары өчен дә үрнәк халык герое итеп аңлы, эхлаклы кешеләргә күрәсе килә.

Г. Тукай нәфис сүзненә ижтимагый мәгънәсен бик яшьли аң-

лый – аның ижатында сүзнен көче матурлык һәм изгелек өчен көрәштә чагылыш таба. Ул кешенең, халыкның ирегенә аркылы төшүче һәртөрле көчләрне алдан ук төгәл сизеп алган һәм киң жәмәгатьчелек хөкеменә чыгарган. Әдәби сатираның әһәмиәтен шагыйрь югары бәяләгән. Тукайның барлык шигърияте һәм публицистикасы тирән сатира белән сугарылган. Узган буының традицияләргә нигезләнгән бай тәҗрибәсенә таянып, аның шигърияте һәм публицистикасы бер-берсе белән үзара тыгыз бәйләнештә.

Тукай ижатының халыкчанлыгы турында сөйләгәндә, шагыйрьгә бик тирәннән аңлаган патриотизм хисе хас булуын да ассызыкларга кирәк. Шагыйрь өчен Ватан төшенчәсе – халык тарихы, аның үткәне, бүгенгесе һәм киләчәге, тулаем халык язмышының гәүдәләнешә. Тукай аңында халык һәм туган жир тарихы аерылгысыз. Туган илне ярату, халыкны һәм азатлыкны ярату кебек үк, тирән шигъри ихтыяжга әверелгән, туендыручы ижат чыганагына әйләнгән.

Шагыйрь үзенең соңгы көннәренә кадәр татар халкы Россиядә яшәүче башка милләт вәкилләре белән татулыкта, бердәмлектә яшәгәндә генә бәхеткә һәм азатлыкка ирешә ала дигән ныклы фикердә була. Ул ышаныч белән болай дигән: «Миләтләр дә бертөрле гомуми эш чыгып, тәрәккыйи жылләре иссә, үзләренең таралышган урыннарындан чыгып, бер жиргә жыелалар...» («Юбилей мөнәсәбәте илә», 1913). «Олуг юбилей мөнәсәбә-

те илә халык өмидләре» шигъри патша юбилеена гына багышланмаган, ә бер жирдә яшәүче рус һәм татар халкының күпгасырлык дуслыгы, күнел түрәндәге уртак максатка бәргәләшеп тарихи хәрәкәте турында:

Һич бетәрме тарихи бу бергәлек? –  
Без туган бер жепкә бергә теркәлеп.

Нәкъ менә шул халыкларның тарихи бергәлеге татар шагыйрен ижатка рухландырган да инде. Бу идея XX гасыр шагыйрьләренә генә хас булмый. Әлеге проблеманы бу шигъри юллар язылганча күп еллар алдан ук бөек төркмән классигы Махтумкули Фраги күтәреп чыга, халыкларны бердәмлеккә һәм оешканлыкка чакырып, үзенең «Держава туркмен» шигъриен ижат итә.

Туркмены! Если бы мы дружно  
жить могли,  
Мы осушили бы Нил, мы б на  
Кульзум пришли!  
Теке, йомуд, гоклен, языр и алили,  
Все пять – должны мы стать  
единою семьею.

Төрөк дөнъясы тәржемә әдәбияты эшчәнлегә тарихына кагылышлы күп кенә мисаллар китерергә була. Халыкларның ижади мирасы үзләренең рухи мәдәнияте, уртаклыгы белән бер-берсенә шулкадәр яқын, шуңа да ул гомумтөрки әдәбиятына гаять зур йогынты ясый. Тәржемә теориясенә роле һәм мәгънәсе турында немец галиме-романтик Август Шлегель йөз еллар элек болай дигән: «*Художественный перевод – смертельный поединок, в результате которого кто-то один – тот, кто переводит, или*

тот, кого переводят, терпит сокрушительные поражения» (Перевод и совершенство речи. Т. 1. / сост. Б. Камолитдинов, М. Нагзибекова. Душанбе: Тадж. Нац. Ун-т, 2004; Т. 20. Душанбе, 2005 / (на тадж. яз.)). Эдәбият өлкәсендә ирешкән уңышларны игътибарга алып, төрөкмән тәржемәче-мәгърифәтчеләре күрше халыкларның бай эдәби мирасы тарихын өйрәнәп, эдәби мөнәсәбәтләргә һәм традицияләргә үстөрү өлкәсендә ижади батырлык эшләделәр. Тәржемә эшчәнлегә нәтижәсендә төрөкмән халкы төрки халыкларның күренекле язучылары һәм шагыйрьләргә ижат иткән эдәби, публицистик әсәрләр белән танышты, ә бу исә күрше халыкларның тормышын өйрәнүдә үзенә күрә чыганақ ролен үтәде. Моның гүзәл үрнәгә – Габдулла Тукай әсәрләрен төрөкмән теленә тәржемә итү. Г. Тукай әсәрләргә беренче тапкыр зур күләмдә 1961 елда «Abdulla Toqay. Goşgular hem hekaýalar» исеме белән дөнья күрә. Бу басмада шагыйрьнең 109 шигыре һәм 26 хикәясә урын алган. Бөек татар шагыйрьнең ижади мирасы белән төрөкмән укучыларын таныштыруда Социалистик хезмәт гөроә, атказанган сәнгать эшлеклесә, Төрөкмән халык язучысы Берди Кербабаев, Алты Чарпярөв, Анна Мухатова, Берди Солтанниязов, Дайхан Акмамедов һ.б. шәхәсләргә роле зур булды. Шулай итеп, төрөкмән укучылары, татар халкы белән тыгыз дәрәжәдә халык фольклорына, традицияләргә һәм мифологиясенә нигезлән-

гән Тукай поэзиясә дөньясына үтөп керә алдылар. Тукай ижаты халык поэтик ижатын, ижтимагый мөнәсәбәтләргә чагылдырганы өчөн төрөкмән һәм төрки халыкларда зур кызыксыну уяты. Зур эдәби казанышларга ия булган Тукай басмасы, тәржемәчеләргә, төп нөсхәдәгә ижади үзәнчәлекләргә бөтөн төгәллегә белән бирә алганнары өчөн, чын мастерлар итеп танытты.

Габдулла Тукайның мәңгә сәекмас ижаты төрки эдәбият үсешә өчөн яңа офыклар, яңа перспективалар ача. Тукай үз илендә алдынгы идеяләргә, карашлары өчөн генә бөек халык шагыйргә, булып танылмаган, ә бәлки татарга гына түгел, ә бөтөн төрки теллә эдәбият өчөн тарихи борылыш ясагы белән дә бер адым алда барган. Милләт, халык, халыкчанлык сүзләргә нинди зур мәгънәгә ия булуын аңлап, Тукай болай ди: «Милләт образауныи<sup>1</sup> кешеләргә һәм халык фәйдасын һәртөрлә үзәнгә, шәхси мәнәфигыннан<sup>2</sup> вә корсак фәйдаларыннан өстә тотат торган, милләт фәйдасын күз өстендәгә кашы дәрәжәсендә гәжиз тотат торган милләт арысланнарына мохтаж. Милләт аталарга, аналарга, мөгалымнәргә, мөгалыммәләргә, мөрәббиләргә вә мөрәббияләргә<sup>3</sup>, чын мөхәррирлек<sup>4</sup> табигәтләргә вә сәляхиятләргә<sup>5</sup> мохтаж...».

Халыкны бердәмлеккә, оешмалыкка, мәгърифәткә чакырып, ул халык арасыннан шушы бөек идеалга жан атып йөрүчеләргә эзләде һәм бу шигырьне тормыш һәм ижатында маяк итте.

Тукай XX гасырның беренчә ун елында бөтөн төрки халыклар-

ның мәдәниятен һәм әдәбиятын үстерүгә зур өлеш кертте. Ул төрки халыклар тормышында әдәбиятның әһәмиятен югары күтәрде, ижатында аларның уйларын һәм өметләрен чагылдырды. Тукай мирасы төрки әдәбиятның алтын фондына кергән. Шигыйрь татар халкы да, шулай ук бөтен төрек дөньясын дус, тату, һәртөрле кыерсытулардан азат итеп күрү турында хыялланды. Бүген шигыйрьнең шушы бөөк хыялы тормышка ашты һәм нәкъ менә безнең көннәрдә Тукай бөтен төрки халыклар күз алдында чын шигыйрь-патриот һәм даһи буларак күз алдына килә.

Тукайның әдәби мирасыннан чыгып без бүген горуруланып шуны әйтә алабыз, татар классигы Габдулла Тукайның ижаты мөкәммәл илһам чыганагы булып тора.

Язманы Г. Тукайның «Шигыйрь» дигән шигыре белән тәмамлайсым килә. Аны төрекмән теленә институтыбызның фәнни хезмәткәре Мурадов Аннаева тәржемә итте:

Wagt meniñ juwanlygym äkitdi  
Bilim epip, sütünimi süyndedi.  
Ýöne seretmezden gojalygyma,  
Göwnüm hiç haçanam lagşamaz  
meniñ.

Kükregim şygryñ odundan doly,  
Garrylyk – bu derdi çekmäge taýyn.  
Göwnümde elmydam baharyñ nagşy,  
Şahyryñ köñlünde gar ýok, aýaz ýok.

Garrylyk meñ üçin adaty zat дәл,  
Dert, alada etnән ownuk zat üçin.  
Ýyly ýerde dek oturman hergizde,  
Şygyrlarym maña ýylylyk çoýar.

Ölümiñ ýüzüne gülüp bakaryñ,  
Ezraýyly görsem aýdaryñ aýdym.  
Men baky dünýäde, sizem panyda,  
Toprak bilen gömülsede jesedim.

<sup>1</sup> Образауный (образованный) – белемле

<sup>2</sup> Шәхси мәнафигъ – үз интереслары

<sup>3</sup> Мөррәбби, мөррәбия – тәрбияче

<sup>4</sup> Мөхәррирлек – язучылык

<sup>5</sup> Сәляхият – сәләтлелек, талант, булдыклылык.

**Кыасова Гызылгөл Хакбирде кызы,**  
*Мәхтүмколыи исемендәге Төрөкмәнстан Фәннәр академиясенең  
Тел һәм әдәбият институты директоры.*

УДК 821.512.145:821.512.161

*Хөсәен Барган*

## ТАТАР ШАГЫЙРЕ ГАБДУЛЛА ТУКАЙ ҺӘМ ТӨРЕК ӘДӘБИЯТЫ

В статье освещается творчество Г. Тукая в контексте литературных связей татарского и турецкого народов. Анализируется влияние произведений Г. Тукая на узбекскую и турецкую литературы. В то же время в поэзии татарского классика находят место традиционная система образов, нравственно-этические идеалы, рожденные в произведениях турецких поэтов.

**Ключевые слова:** Г. Тукай, межлитературные связи, турецкая литература, публицистика.

Бөек татар шагыйре Габдулла Тукай (1886–1913) – 1905 елда игълан ителгән матбугат иреге нәтижәсендә формалашкан яңа татар әдәбиятының тавышын «Печән базары»ннан башлап, Урта Азия һәм Истанбулга кадәр ишеттерә алган беренче татар шагыйре. Урта Азиянең төрле жирләренә барып ирешкән татар матбугаты һәм татар мөгаллимнәре ярдәмендә Габдулла Тукай татар халкының «милли шагыйре» буларак танылу ала. Фуат Көпрүлүнәң Габдулла Тукай вәфатына нисбәтле язылган киң һәм этрафлы мәкалә-некрологы «Төрөк йорты» журналында басылып чыккан, шагыйрьнең ижаты Истанбулның киң жәмәгатьчелегенә дә барып ирешә. Жәнап Шиһабетдин сүзләренә караганда, ул вакытларда көнбатыш әдәбиятына йөз тоткан төрек әдипләренең татар шагыйрьләрен белмәве мөмкин булмаган [Кауа Nuri, 1339, s. 2].

Габдулла Тукай Сәгыйть Сүнчәләйгә язган хатында 1911 елның жәй аенда бер-ике атнага булса да, Истанбулга бару теләге

турында белдерә [Гыйләжев Т.Ш. Рецензияләр..., б. 219]. Бу чорда татар зыялылары һәм әдипләре арасында Истанбулга юлы төшмәгән кеше булмагандыр. Барытик Габдулла Тукайның гына теләге тормышка ашмый кала.

Истанбулга бара алмаса да, аны гел күзәтеп яшәгән Габдулла Тукай шәһәрнең сәяси атмосферасын шигырьләрендә чагылдырган. Шуның белән бергә, Габдулла Тукай Казанда яшәгән вакытта дусларының китапханәләрендә Яңарыш чоры төрек әдәбияты эсәрләре белән һәрдаим танышып барган.

Габдрахман Сәгъди Габдулла Тукай Төркестан һәм Госманлы суфичылык шигъриятен кабатлауда гаепләнгән һәм «ялганчы классиклар» дип бәяләнгән XIX гасыр татар шагыйрьләре Шәмсетдин Суфи, Хибәтулла Ишан һәм Әбелмәних Каргалыйның шигырьләреннән аермалы эсәрләр тудырды дип язса да [Гыйләжев Т.Ш. Габдрахман..., б. 376], аның эсәрләрен гасырлар арасында «органик бөтенлек» [Eliot, s. 3] барлыкка ки-

тергән традицияләрдән аерып карау мөмкин түгел. Жамалетдин Вәлиди фикеренчә, Габдулла Тукай кабатланмас шигырьләр тудырган [Галәү, 1913].

Традицияләр йогынтысының кимүе нәтижәсендә, яна чор әдәбияты шагыйрьләре баштарак һәвәскәрлек белән мавыга башлыйлар. Үз вакытында Жамалетдин Вәлиди Габдулла Тукайның беренче эсәрләреннән түбәндәге шигырен мисалга китереп, аның сәнгатьчә эшләнеш дәрәжәсенә игътибар иткән:

*«Ahmed Safa Efendi  
Fazul edipdir kendi  
Kalemi muin-i millet  
Miras hakdir bendi  
Familyası Baytirik  
Misli dünyada seyrek  
Mundi insanlar vücudu  
Bizniñ milletge girek»*

[Velidi, 1918, s. VIX]

Габдулла Тукайның 1913 елда вафатына нисбәтле аның тормышы һәм шигъриятенә багышлап язылган мәкаләсеннән Мәхмәт Фуат Көпрүлү бу турыда түбәндәге бәяләмәсен бирә: «Төньяк төркиләре әдәбиятында әле дә назым түбән дәрәжәдәдер. Мин, мәсәлән, Тукаевны укыганда, гармония метрикасы, тел метрикасы нигезендә үземне Ашик Пашаның «Мәгърифәтнамәсен» укыгандай хис иттем. Шуңа мөнәсәбәттә, Идел буенда яшәп ижат итүче дустыма кечкенә генә бер киңәш бирмәкче буламын: бездә гаруз метрикасының алты йөз еллап тарихы булганга, аның мөмкинлекләрен тулысынча чагылдыра алмадык. Төньяк төркиләре телебезгә ят булган бу метриканы кулланганчы, милли

жырларыбызның табигый метрикасын, ягъни ижек рифмасын кулланган булсалар, әлбәттә, отышлырак булыр иде. Бу үзгәчәлек сәнгати гармонияне булдыруда гаять дәрәжәдә мөһимдер. Гаруздагы «фаиләтүн» метрикасы унбер яки уналты ижекле метрикага караганда күпкә аһәңсез, хәтта ачу китерә торган» [Köprülü, 1999, s. 286].

Габдрахман Сәгъдинең Габдулла Тукай шигырьләрен элеккеләреннән аерып каравы, Галимжан Ибраһимовның һәм Сәгъийт Рәмиевнең аны яңа «Мөхәммәдия»ләр ижат итүче дип түбәнсетүләре, шагыйрь эсәрләренең үткәннән илһам алып язылганлыгын һәм үткәннең бүгенге белән кисешкәнлеген күрсәткән ике фикерне чагылдыра.

XIX гасыр татар шагыйрьләренең Госманлы жирлегенә караган «Мөхәммәдия» һәм башка шуның ише халык эсәрләренә иярүен Россия хакимлеге астында булган өлкәдә тиешле мәдәни шартларның формалашып житмәве белән аңлатырга мөмкин. Үз әдәби мирас байлыгының аз булуы аларны госманлы әдәбиятына йөз тотарга мәжбүр иткән. Тәүфик Әйди, Галиәсгар Камал сүзләре белән әйтсәк, «төрөк әдәбиятының «шифалы жыллары» [Әйди, 2000, б. 343] яңарыш чоры татар әдәбиятында күп кенә язучыларның ижат офыкларын киңәйткән ярдәм иткән.

Аерым алганда, Язычыоглу Мәхмәт Чәләбинең XV гасырга караган «Мөхәммәдия» эсәре Габдулла Тукай ижатында строфалар арасында бәйләнеш тудыручы «затлы текст» буларак кул-

ланыла. Форма һәм тел ягыннан «Мөхәммәдия»гә ияреп язылган әсәрләре [Kubilay Aktulum, 2000, s. 133], бер яктан, аның отышлы ягы, икенче яктан исә – уңышсызлыгыдыр.

Кечкенәдән үк ятим калган Габдулла Тукай 1895 елда Кырлайдан Уральскига (Жаек) апасы Газизә Зәбирова янына китерелә. Габдулла Тукай жизнәсе Галиәсгар Госмановның ярдәме белән Уральскидагы Мотыйгулла мәдрәсәсендә укый башлый [Татар әдәбияты тарихы, б. 10].

Мотыйгулла Төхфәтуллин (1840–1920) Кышкар мәдрәсәсендә Габдулла Тукайның әтисе Мөхәммәтгариф белән бергә укый [Галимуллин, б. 35], соңрак укуын Мисырда дәвам итә. Ул галим яңалык тарафдары булган. 1881 елдан башлап, Уральскидагы өченче мәчеттә имам вазыйфаларын башкарган [Төхфәтуллин, 1906] Мотыйгулла соңыннан улы Камил Мотыйгуллинны (1883–1941) да Мисырдагы эл-Эзһәрдә укыта.

1900 елда, Галиәсгар Госмановның вафатыннан соң, Габдулла Тукай яшәргә әтисенең дустаны Мотыйгулла Төхфәтуллин мәдрәсәсенә күченә. Мәдрәсәгә беренче тапкыр килгәндә, Г. Тукайга тугыз яшь була. Ул төрки телдә язылган китаплар, аеруча «Мөхәммәдия» белән кызыксына [Тукай турында замандашлары, б. 46]. 1902 елдан башлап, ул Урыс Йосыф кушаматлы мәдрәсә дустаны белән рус мәктәбендә рус телен өйрәнә башлый. Шуңа ук мәдрәсәдә укыган Шәриф Каюмовның әйтүенә караганда, ул вакытларда мәдрәсәдә «Мөхәм-

мәдия»не уку модада булган. Габдулла Тукай һәм аның дустаны дәрестән соң, Чаган елгасы ярына йөрергә чыккач, татар халык жырларыннан «Кара урман», «Зиләйлүк», «Тәфтиләү» белән бергә, «Мөхәммәдия»не дә жырлый торган булганнар [Тукай турында замандашлары, б. 42–43].

Габдулла Тукай сәхраларда йөргәндә һәрвакыт «Мөхәммәдия»не көйләп, мәдрәсәдә бердәнбер музыка коралы саналган кубызда уйный торган булган.

1902–1903 елларда мәдрәсәгә Төркиядән Габделвәли Әмрулла исемле егет килә. «Төрөк Вәли» кушаматлы бу егет мәдрәсәдә бер ел тирәсе яши. Шигырьләр дә язган Габделвәли белән Габдулла Тукай мәдрәсәдә якин дусларга әвереләләр. Чөнки Габдулла Тукай төрекчә белгән һәм күп кенә нәрсәләрдә алар уртак фикердә торганнар. Жай чыкканда Габдулла Габделвәлигә кушылып төрек жырлары да жырлаган [Тукай турында замандашлары, б. 46]. Габдулла Тукайның төрек телен яхшы белүенә, «Мөхәммәдия»не еш укуы белән бергә, Кырымда чыккан «Тәржемә», Мисырда чыгып килгән «Төрөк» һәм Тифлиста чыккан «Шәркый Рус» газеталары белән танышып баруы да ярдәм иткәндер. Моннан тыш, жәй көннәрендә Габдулла Тукай, башка шәкертләр кебек казакъ далаларына мулла булып чыкмыйча, Истанбулда укып, ялга кайткан яшьләр белән аралашкан. Төрөк егете Габделвәли дә шуларның берсе була. Тукай белән якиннан аралашкан бу егетне Габдулла Кариев, шагыйрьнең үзе сөйләгәннән чы-

гып, түбәндәгечә тасвирлый: «1902–1903 нче елларда Габдулла Тукаевлар мэдрәсәсенә Истамбулда укыган бер шәкерт килә. Ул шәкерт жәй көне килү сәбәпле, алар жәй буена Габдулла әфәнде белән бергә торалар. Габдулла әфәнденең сөйләвенә караганда, ул шәкерт үзе шагыйрь дә булган, Габдулла әфәнде белән алар бер-берсенә табган (табигатьләре белән) туры килеп, бер-берсен бик яратышып торганнар. Габдулла әфәнденең нәкыленә (сөйләвенә) күрә, шул шәкерт белән алар жәй буена ачлы-туклы торганнар; ул шәкертнең түземлелеге, әхлакылыгы, гүзәл тәрбиясе Габдулла әфәндегә бик каты тәэсир иткән. Шунуң өчен мэдрәсә бабыннан сүз чыкса, Габдулла әфәнде мэдрәсәдә иң матур хатирәгә шул шәкертне сөйли иде. Шул шәкерт белән алар жәй бие бергә жырлап, бергә йөрөп, ач булсалар да, вакытларын рәхәт, хозур үткәргәннәр. Габдулла әфәнденең иң матур жәе шул төрек шәкертә белән үткән. Ул шәкертнең шигырьләреннән бәгъзыларын Габдулла әфәнде 1907 нче елларда миңа Уральскида вакытта укыган да иде, ләкин, тәэссеф ки, бер сүзә дә хәтеремдә калмаган.

Ул шәкерт мэдрәсәи Мотыйгыядә бер кышны да үткәргән, ләкин аны башка шәкертләр бер дә яратмаганнар. Ул да Габдулла әфәнде кебек илтифат итми торганрак шәкерт булган. Габдулла әфәнде бу төрек шәкертнең тәрбиясез карт шәкертләрдән шактый жәбер күргәнлеген сөйли иде. Ул шәкерт белән торган заманнарда Габдулла әфәнде төрек романның бик яратып укый иде» [Кариев, б. 102–103].

Габдулла Тукай көчле хәтергә ия булган. Жай чыкканда «Мөхәммәдия»дән өзекләр укып, аннан кайбер дини хөкемнәргә үрнәкләр китергән. Казанга киткәч, ул Истанбулда чыккан кайбер антологияләрне кулына төшереп, Яңарыш чоры төрек шагыйрьләренең шигырьләре белән таныша һәм кайберләрен яттан өйрәнә. Уральскида татар мохите ул вакытларда Казан, Оренбург, Уфа һәм Троицкидагы кебек көчле түгел, хәтта татарларның үзләренең типографиясе дә булмый. 1905 елда Камил Мотыйгыи типография сатып алып, «Фикер», «Әлгасрелжәдид» газеталарын һәм «Уклар» журналын чыгара башлагач, Уральскида «Прогресс» исемле китап кибете ача. Ләкин 1907 елда газета-журналлар ябылу сәбәпле, бу кибет тә ябыла [Мотыйги, 1914, б. 12–13]. 1907 елда Казанга килеп, Казан яшьләренең әдәбият кичәләрендә ясаган чыгышларын тыңлаганнан соң, Габдулла Тукай Уральскида яшәгән вакытта үзенең дөньядан артта калганлыгын, күп нәрсәдән хәбәрдар булмаганлыгын аңлап, алга таба Казанда калырга кирәклегә фикеренә килә [Тукай турында замандашлары, б. 99–100]. Чөнки матди кыенлыктар Габдулла Тукайга гомер буена үз шәхси китапханәсен булдырырга мөмкинлек бирмәгән. Ш. Шәрәф сөйләве бунча, моның өчен чын күңелдән кыенсынган Габдулла Тукай, Казанга килүенең беренче көннәреннән башлап, аннан төрек әдипләренең байтак китапларын алып укый [Тукай турында замандашлары, б. 105–106].



Габдулла Тукай шигырьләрен яттан укыган төрек әдипләре арасында Зыя Паша, Габделхак Хәмид, Габдулла Жәүдәт, Режаизадә Мәхмүт Әкрәм, Тәүфикь Фикрәт һәм Нәмык Кәмалны атап үтәргә мөмкин. «Әлислах» газетасында Габдулла Тукай белән бергә эшләгән Вафа Бәхтияров бу турыда түбәндәгеләрне сөйли: «Истамбул-төрөк классик шагыйрьләреннән Зыя Паша, Габделхак Хәмид, Г. Жәүдәт, Т. Фикрәт, шулай ук Нәмык Кәмалларны укый һәм алар белән якыннан таныша иде. Боларның шигырьләрен бик яратып сөйли иде. Күбесенең шигырьләрен яттан белә иде. Нәмык Кәмалның «Силистра» трагедиясен татарчалаштыру эшен дә ул алып барды» [Тукай турында замандашлары, б. 89].

Аерым алганда, Габдулла Тукай Габдулла Жәүдәтнең:

*«Yolunda bin hakikat verdiğim bir  
şanlı rüyadan  
Kalan pişani-i ömrümde bir na-bud  
kevkebtir»*  
[Kaleci, s. 292]

дип башлаган «Хижрани мөкәвкәб» исемле робагыен, Нәмык Кәмалның «Ватан мәнзүмәсе»н, һәм Рәжаизадә Мәхмүт Әкрәмнең Альфред де Мюсседән тәржемә иткән һәм:

*«Vakta ki gelip bahar... Yekser  
Eşyada uyan olur tagayyür  
Vakta ki hezâr-ı aşk-perver  
Yapraklar ile edip tesettür  
Bilmem kime karşı hasretinden  
Başlar nevehata bi-teahhür  
Kıl gökyüzünün letafetinden  
Safiyet-i aşkımi tahattur;  
Yâd et beni bir dakika yâd et.»*

[Yeni Türk Edebiyatı Antolojisi,  
s. 46]

дип башланган «Яд ит» исемле шигырьләрен яттан укыган [Тукай турында замандашлары, б. 126–127].

Габдулла Тукай 1912 елда «Ялт-йолт» журналында бастырган «Хаксызлыктан котылдык» исемле мәкаләсендә Нәмык Кәмалның «Хөррият» касыйдәсенең ахыргы

*«Kilâb-ı zulme kaldı gezdiğin nâzende  
sahrular  
Uyan ey yâreli şîr-i jeyan bu hâb-ı  
gafletten»*

бәетенең беренче ике юлын телгә ала [Тукай, 2015, б. 236–239].

Моннан тыш Габдулла Тукай «Күңел йолдызы» исемле шигырендә Габдулла Жәүдәтнең югарыда телгә алынган робагыеның соңгы ике юлын да китерә:

*«Teneffürler, terahhumlar,  
tahatturlarla dünyadan  
Güzârım zahmdar-ı vasl bir hicr-i  
mükevkebdir.»*  
[Вәлиди, 1918, б. 62]

Габдулла Тукайның Казандагы дусларыннан шагыйрь Сәгыйть Сүнчәләй инглиз шагыйре Байронның Габдулла Жәүдәт тәржемәсендәге «Шилон мэхбүс»ен 1910 елда «Мэхбүс» исеме белән бастыра [Battal, 1913, s. 42]. Әсәрне тәржемә итәргә ярдәм иткән Габдулла Тукай аның беренче басмасына кереш тә яза [Sünçeley, 2005, s. 255].

Габдулла Тукай төрек әдәбияты белән, нигездә, Мәхмәт Жәлал һәм Режаизадә Мәхмүт Әкрәмнең «Галими әдәбият» исемле хезмәтеннән әдәбият турында бай мәгълүмат китерелгән, үз эченә күп кенә төрек шагыйрьләренең, шул исәптән Мөгәллим Нажи һәм

Рәжаизадә Мәхмүт Әкрәмнең эсәрләрен һәм Әхмәт Мидхәт әфәнде белән Халит Зыя Ушаклыгилнең нәсерләрен алган «Госманлы әдәбияты үрнәкләре» антологиясе [Celal, 1312, s. 615] аша таныша. Моннан тыш, Габдулла Тукай даими рәвештә, 1907 елдан башлап, «Кыйсми әдәби» [Kısm-ı Edebi, 1907] исеме астында төрек шагыйрьләре Нәмык Кәмал, Тәүфикь Фикрәт, Рәжаизадә Мәхмүт Әкрәм, Зыя Паша, Мөгаллим Нажи һәм Жәнап Шиһабетдиннең шигырьләрен бастырып килгән «Төрөк» газетасын да укып бара.

Габдулла Тукай Габделхак Хәмиднең «Нәстәрән» һәм «Духтәри һинду» пьесалары белән дә таныш булган. Аның төрек әдәбиятын укуы турында Ш. Шәрәф түбәндәгеләрне язып калдырган: «Миннән төрек әдипләренең байтак китапларын алып укыды, «Госманлы әдәбияты нәмүнәләре» исемле китапны укыгач, «Бу китапта миңа ярарлык нәрсәләр дә бар икән», – дигән иде. Төрөк әдипләреннән Габделхак Хәмиднең берничә эсәрләрен алып укыгач, аның фикерләренең ачыклығын, шигырьләренең дә садә вә шигърияте куәтле булганын яратып сөйләде. Фәкать аның «Нәстәрән» (Кыр гөле) исемле эсәрен укыгач кына: «Шундаен куәтле мэхәббәт берлә куәтле дошманлыкның бер күңелгә жыелуына минем күңелем житми, Габделхак Хәмиднең тасвирларын башыма сыйдыра алмыйм», – дип сөйләгән иде [Тукай турында замандашлары, б. 106].

Габделхак Хәмиднең «Духтәри һинду» пьесасы белән бәй-

ле мәгълүматны Габдулла Тукайга Казан Болгар номерларының кырыгынчы бүлмәсендә торган вакытта аның белән күрешкән Вафа Бәхтияров бирә [Тукай турында замандашлары, б. 87].

Казанга килгәч, Габдулла Тукай укыган газета һәм журналларның саны арта. Уральскида яшәгән вакытта танышып барган «Тәржеман», «Төрөк» һәм «Мулла Насретдин» газеталарын ул Казанда да ташламый. Шунуң белән бергә, шагыйрь Истанбулда Йосыф Акчура тарафыннан чыгарылган «Төрөк Йорты» журналын, 1908 елдан башлап атнага ике тапкыр чыгып килгән һәм даими рәвештә төрек әдәбиятының танылган вәкилләреннән Әхмәт Рәсимнең мәкаләләре бастырылган «Каракүз» юмористик газетасын да укый башлый.

Габдулла Тукай аеруча «Мулла Насретдин» һәм «Каракүз» газеталарының бер номерын да калдырмыйча күзәтеп бара [Тукай турында замандашлары, б. 896]. Шагыйрьнең Уральскида вакытта кулына «Мулла Насретдин» газетасын тотып төшкән фотографиясе дә бар. Аның сатирик эчтәлектәге шигырьләре, һичшиксез әлегә ике газетаның зур тәэсире астында язылган булырга тиеш.

Габдулла Тукай әлегә газеталар ярдәмендә дөньядагы ижтимагый һәм сәяси вакыйгалар белән танышып бара. Каһирәдә «Иттиһад һәм Тәрәккый» партиясе ярдәмендә чыккан «Төрөк» һәм Европада чыккан госманлы оппозицион газеталарын Россиягә кертү Истанбулда чыккан газеталарны кертүгә караганда

жинелрәк булган. Татар зыялылары арасында Габделхәмйткә карата тискәре мөнәсәбәтнең барлыкка килүендә бу вакытлы матбугатның да йогынтысы булгандыр. Габдулла Тукайның «Габделхәмйт» (1909) һәм «Борадәранә нәсыйхәт» (1906) шигырьләрен нәкъ менә әлеге сәбәп белән аңлатырга мөмкин. «Габделхәмйт» шигыре – Габделхәмйт II нең тәхеттән төшерелү уңаеннан әлеге шәхескә тискәре мөнәсәбәттә язылган бер эсәр. Газеталардан үз чорының актуаль һәм тарихи вакыйгалары белән танышып барган Габдулла Тукай аларга багышлап шигырьләр дә яза. Оренбургта чыккан «Вакыт» газетасының 63 нче номерында көрәштән баш тарткан «Яшь төрекләр» хәрәкәте вәкилләренең шигырьләре басылу уңаеннан Габдулла Тукай «63 нче номерлы «Вакыт» жәридәсендә мөндәриж яшь төрекләрнең кайбер эшгаренә каршы» дигән аңлатма биреп, «Борадәранә нәсыйхәт» шигырен яза. Аның ахыры түбәндәгечә тәмамлана:

*«Сез рәисе залимани «Йолдыз»а  
хәбсидеңез, –  
Бөйлә шиләр жәмләси дә һәп сезиң  
тәдбиреңез.  
Юлыңызда сез һәмишә сабит  
улмыш улсаңыз,  
Бәнчә, нә мөмкин улырды һич сезең  
тәкъдиреңез.  
Шимди сез ләхдә кадәр мәддахе  
залим улдыңыз,  
Залимә коллык фәкәть тәкъдиреңез,  
тәхриреңез»*  
[Габдулла Тукаев шигырьләре,  
1909, б. 22]

Биредә дә куштырнаклар эчендә телгә алынган «Йолдыз»

исеме астында Габделхәмйт күз уңында тотыла. Ләкин шигырьдә «рәиси жаһилани», «мәддәһи жаһил» һәм «жаһилгә коллык» гыйбарәләрендә кулланылган «жаһил» сүзе совет текстологлары тарафыннан «залим» формасында бирелгән. Шулар ук шигырьдә башка сүзләренә укылышында да төгәлсезлекләр күзәтелә. Гарәп хәрәфләре белән язылган беренче текстларга мөрәжәгать итмәү сәбәпле, Төркиядә Габдулла Тукай белән бәйлә башка хезмәтләр дә әлеге хаталы һәм үзгәрешләргә дучар булган текстлар нигезендә башкарылган [Özkan, 1994, s. 198–199].

Габдулла Тукай «Габделхәмйт» исемле кыска шигырендә гарәп телендә бер эпиграф куллана. Шигырьнең төп эчтәлеген түбәндәгә жөмлә ачып бирә: «Кем дә кем үз халкына кое казыса, казыган коесына үзе төшәр». Шагыйрь фикеренчә, Габделхәмйт II утыз ел буена төрекләрнең хөр фикерләрен үтереп килгән, азатлык тамырларын корыткан, ватанны яктырткан шәмнәрне сүндөргән, мөселманнарны башка милләтләр алдында көлкегә калдырган һәм, шуның нәтижәсе буларак, үзе дә хурлыкка төшкән [Abdullah Tukey Mecmua-yı Âsârı, s. 153]. Габдулла Тукай төрек милләтенең киләчәгенә турыдан-туры йогынты ясаган сугыш темасына карата да ачык бер шәкелдә үзенә фикерен белдөргән [Вәлиди, 1913]. Биредә аның Балкан сугышы һәм татар халкының әлеге сугышка мөнәсәбәте белән бәйлә язылган шигырьләрен телгә алу урынлы булыр.

Сугыш темасын Габдулла Тукайның 1911 елгы Траблусгарб һәм 1913 елгы Балкан сугышлары белән бәйле рәвештә язылган шигырьләрендә күрергә мөмкин. Балкан сугышлары турында Тукай гына язмаган әлбәттә. Моңа мисал итеп, Зыя Ярмәкинең (1887–1965) «Балкан золымы» һәм «Әдирнәдә Шүкрү Пашага» исемле шигырьләре [Гайнетдин, 1997, б. 8], Нәжип Думавиның (1883–1933) «Балкан мазалимы» [Думави, 1914, б. 16], Сәгыйть Сүнчәләйнең (1889–1937) «Төрөк йортында» басылган «Төрөккә» [Sünçeley, 1999, s. 287; Сүнчәләй, 2005, б. 110], Исхак Госманиның «Балканда» [Османи, 1913] дип исемләнган шигырьләрен китерергә мөмкин. Хәтта төрөк әдәбиятында да Балкан сугышлары белән бәйле рәвештә бу күләмдә шигырь язылмагандыр. Халык жырларын санамаганда, Балкан сугышларына багышланган төрөкчә шигырьләр артык юк та [Kâzım Nâmi Durgu, 1957, б. 62].

Балкан сугышларының үзенә бу кадәр игътибар жәлеп итүендә Фатих Кәриминен Истанбулдан «Вақыт» газетасына жибереп торган «Истанбул мәктүпләре»нең дә берникадәр йогынтысы булгандыр. Соңрак китап булып басылган әлеге хатлар, бу чорда төрөк зыялылары, дәүләт эшлеклеләре һәм гади халыкның барлыкка тойгы-кичерешләрен уртага ачып сала. Аеруча имзасыз бастырылган «Балканда золым һәм жәберләр» дип исемләнган [Балканда золым...], яки «Истанбул мәктүпләренә» кертелмәгән бүлекләр, татар жәмгыятенен бөтен катламнарына да зур йогынты ясый.

Казандагы «Йолдыз» газетасы Балкандагы хәлләрне күзәтү өчен Истанбулга Галиәсгар Камалны жиберә. Истанбулны бик авыр кабул иткән Галиәсгар Камал Казанга әйләнеп кайтуга, «Йолдыз»да «Истанбул мәктүпләре» [Камал, 2010, б. 239–284] басыла башлый, ләкин хатлар сериясе тәмамланмыйча кала. 5 февральдан 9 июньгә кадәр «Йолдыз»да басылып килгән «Истанбул мәктүпләре»нең давамы, газетаның Истанбулдагы хәбәрчесе А. Әбүзәр авторлыгында чыга [Әбүзәр, 1913].

Петербургта укыган вакытында Истанбулда «Һилал-и әхмәрдә» («Кызыл ай») ирекле шәфкать туташы булып эшләгән Ростовтан Мәрһям Рәхмәт Поташованың «Истанбул хатирәләре» [Поташова, 1913], Чистайдан Өмме Гөлсем Камалованың «Шура»да бастырылган язмалары [Камалова, 1913], язучы Кәбир Бәкернең (1885–1944) Истанбулдагы хастаханә һәм яраланган солдатлар турындагы «Истанбул хатирәләре» [Бәкер, 1913], Себердән Фуат Әнвәрнең «Әдирнә мәктүпләре» [Әнвәр Себерле, 1913] һәм Абдулла Шинасинен (1885–1938) «Әдирнә мәктүпләре» [Шинаси, 1913] татар әдәбиятында киң бер юнәлеш – Балкан сугышы әдәбиятының барлыкка килүен күрсәтә.

Габдулла Тукай Балкан халкын кечкенә бер эт баласы, ә Төркияне күктә очкан бөркет белән чагыштырып язган «Тәмсил» [Тукай, 1912, б. 2] исемле шигырен Балкан сугышлары башланып бер ай үтүгә «Вақыт» газетасында бастыра. Шагыйрь

ачыктан-ачык Төркия яклы позициядә тору сәбәпле, әсәр цензурага элгә һәм Советлар дәверендә басылып чыккан әдәбият жыентыкларына кертелми [Әмирхан, б. 330].

Шул ук елның 23 декабрендә Габдулла Тукай Балкан сугышларына багышланган икенче шигырен – «Балкан көйләре»н бастыра. Өч өлештән торган һәм татар халык көйләренә нигезләнеп язылган әлеге шигырьнең беренче өлеше түбәндәге юллардан гыйбарәт:

*«Төркия бетә  
дип һәркем көтә, –  
Балканнар эше  
Гел алга китә.  
Тик шул Әдернә  
Алынмый менә.  
Яния, Шкудра  
Тиде теңкәмә.  
Чыталҗа яман,  
Аузы тулган кан,  
Туплар дисеңме,  
Зурлар дөньядан.  
Ай-һай, Чыталҗа,  
Син майлы калҗа;  
Сине йотмыйча,  
Истамбул кайда?»*

[Özkan, s. 352]

XIX гасырда Россиядә яшәгән шагыйрьләр арасында «Төркия» сүзен кулланып, чынбарлыкта исә Русия турында язылган шигырьләр күренә башлый. Әлеге юнәлешнең башында Габдулла Тукай күп тәржемәләр ясаган һәм ул якын күргән Михаил Юрьевич Лермонтов тора. Лермонтовның ижатын өйрәнүче белгечләр моңа үрнәк итеп, аның «Жалобы турка» исемле шигырен китерәләр [Мәһдиев, б. 482]. Бу чор татар матбугатында да

Төркия образы аркылы Россиянең тәнкыйть ителгәнлеген күрергә мөмкин.

«Мулла Насретдин» һәм «Каракуз» кебек журналларның даими укучысы булган Габдулла Тукай дәвер йогынтысы астында татар халкының мәдәни тормышында актив катнашкан күп кенә зыялыларны көлкегә ала. Әлеге шәхесләр арасында Йосыф Акчура, Габдерәшит Ибраһимов, хәтта Исмәгыйль Гаспралы да була. Фатих Кәрим 1908 елгы Госманлы революциясеннән соң, Әхмәт Мидхәт, Әбүзья Тәүфикь һәм Фатыйма Галия ханымнарга карата башланган салкын мөнәсәбәтнең, 1905 елгы Рус революциясеннән соң, Исмәгыйль Гаспралыга карата да булганлыгын түбәндәгечә аңлата: «1906 елда кайбер яшьләребез үзләренә кадәр булган бар нәрсәне инкар итү, һәркемне кимсетү юлына бастылар, Гаспралыны исә 25 яшьлек хулиган дип атадылар» [Кәрим, б. 266]. Бу яшьләр – Казанда чыккан «Таң» һәм берәз соңрак «Таң йолдызы» газеталарына мәкаләләр язган Гаяз Исхакый житәкчелегендәге Фуат Туктаров һәм Габдулла Тукайның якын дуслы Сәгыйть Рәмиев кебек социалист юнәлеш тарафдарлары. Габдулла Тукайның Исмәгыйль Гаспралыга булган салкын мөнәсәбәтен үз чорының йогынтысы астында калган әлеге төркемгә бәйләп аңлату дөресрәк булыр. Ләкин Габдулла Тукайны гомере буена нинди дә булса бер фикер яисә идеология кеше итеп кабул итү дөрес булмас. Ул, беренче чиратта, үзенең рухы буенча нинди дә булса фикергә

караганда, күбрәк хисләргә таянып эш иткән шагыйрь. Советлар чорында Габдулла Тукай шәхесе культ дәрәжәсенә күтәрелә. Шагыйрь тарафыннан көлкегә алынган һәм кире кагылган татар зыялылары Советлар чорында Тукай белән бәйлә «мәдәни террор» [Гайнетдин, 2014, б. 327] ярдәмендә татар мәдәни тормышыннан ераклаштырылалар.

Үзбәк профессоры Бәкали Касыймов, 1905–1917 еллар арасында шигырь яза башлаган үзбәк шагыйрьләренең күбесенең Габдулла Тукайны үзләренең остазлары итеп таныганлыклары; алар арасында Хәмзә Хакимзадә Ниязи, Гулам Зафари, Тавалла, Габдулла Әвлани һәм Мирмөхсин Шәрмөхәммәдовның булганлыгы турында яза [Kasimov, s. 39]. Хужамаяров Тавалла 1914 елда, Габдулла Тукай вафатыннан соң бер ел үтү уңаеннан, «Садаи Төркестан» газетасында шагыйрьнең 1906 елда басылган «Милләткә» исемле шигыренә комментарий яза. Тавалла газетага биргән кыска аңлатмасында үз тормышының да Тукай тормышына охшаганлыгын, аның нечкә һәм тәсирлеле шигырьләреннән күп файда алганлыгын искәртә [Tavalla, s. 5–6].

Үзбәк шагыйре Габделхәмит Сөләйман Чулпан (1897–1938) 1925 елда язган бер мәкаләсендә үзенә «Нигә ачылды күзем, кая китте йокыларым?» соравын биргәч, җавап итеп, Габдулла Тукайдан башлап Кави Нәжмигә кадәрге татар әдәбиятын укыганлыгы турында яза [Çolpan, s. 58].

Габдулла Тукай рус һәм төрек әдипләренең әсәрләре белән якыннан таныш булуына карамастан, аның шигъриятенен көче Урта Азия далаларыннан Истанбулга кадәрге киң аланда яңа татар әдәбиятының барлыгын, аның тәсир итү көчен киң катлам укучыга житкерә. Шулар рәвешле Идел-Урал буендагы татар әдәбияты шундый киң аланда танылу ала.

Татар әдәбияты өлкәсендә фәнни эзләнүләр алып барган кешеләрнең Советлар чорында фәннилек тышчасына төрелгән сәяси фикерләр тәсиреннән котылуы өчен, 1917 елга кадәр Габдулла Тукай турында язылган барлык бәяләмәләрнең бергә тупланып өйрәнелүе мөһим. Борһан Шәрәф, Муса Бигиев, Фәхри Ислам Агиев һәм Фуат Көпрүлүнә урынлы һәм чынбарлыкны чагылдырган фикерләренең [Гайнетдин, 2006, б. 18–20] һәм Габдулла Тукай белән төрек әдәбияты арасындагы мөнәсәбәтнең 1990 елларга кадәр игътибардан читтә калуын, булган эйберне күрмәмешкә салышуның типик үрнәге дип санарга мөмкин.

Бүгенге көндә Идел-Урал буе татар әдәбиятының тарихын өйрәнүче татар галимнәре алдында, әдәби казанышларның «мирас чүплегенә» ташлануына һәм нинди дә булса идеологик кысаларга игътибар итмичә, яңа татар әдәбиятының төрек әдәбияты белән бәйләнешләрен үзәккә алган фәнни тикшеренүләр үткәрү бурычы тора.

### Әдәбият

Әбүзәр А. «Истанбул мәктүпләре» // Йолдыз. 1913. 5 февраль. № 940; 7 февраль. № 941; 10 февраль. № 942; 12 февраль. № 943; 14 февраль. № 944; 17 февраль. № 945; 19 февраль. № 946; 24 февраль. № 948; 26 февраль. № 949; 28 февраль. № 950; 7 март. № 953; 14 март. № 956; 21 март. № 959; 28 март. № 962; 4 апрель. № 965; 2 май. № 977; 7 май. № 979; 9 июнь. № 993.

*Әйди Тәүфикъ*. Кардәшләр кочагында. Казан: Аваз, 2000.

*Әмирхан Равил*. Иманга тугрылык. Казан: Татар. кит. нәшр., 1997.

*Әнвәр Себерле Фуат*. Әдирне мәктүпләре // Вақыт. 1913. 15 август. № 1275; 1913. 17 август. № 1276.

Балканда золым һәм жәберләр // Вақыт. 30 декабрь. № 1095.

*Бәкер Кәбир*. Истанбул хатирәләре // Вақыт. 1913. 14 июнь. № 1224.

*Вәлиди Жамалетдин*. Татар шагыйрьләре // Вақыт. 1913. 26 июль. № 1259.

*Вәлиди Жамал*. Габдулла Тукай Мәжмугаи асары. Казан: Мәгариф, 1918.

Габдулла Тукай шигырьләре. Дүртенче дәфтәр. Казан: «Үрнәк» матбугаты, 1909.

*Гайнетдин Мәсгуд*. Балкан сугышы һәм татар әдәбияты // Заман-Татарстан. 1997. 17 апрель. Б. 8.

*Гайнетдин Мәсгуд*. Без элек тә без идек. Казан: Татар. кит. нәшр., 2014.

*Гайнетдин Мәсгуд*. Г. Тукай һәм әдәби тәнкыйть // Дин вә әдәп. 2006. май. Б. 18–20.

*Галәү*. Шигырь тирәсендә // Вақыт. 1913. 25 апрель. № 1184

*Галимуллин Ф.Г.* Мотыйгулла хәзрәт һәм Габдулла Тукай // Габдулла Тукай мирасы һәм милли-мәдәни башлангычлар. Казан: ИЯЛИ, 2011. Б. 35.

*Гыйләжәв Т.Ш.* Рецензияләрдән тәгъзияләргә: XX йөз башы татар әдәби тәнкыйте. Казан: Татар. кит. нәшр., 2008. Б. 219.

*Гыйләжәв Т.Ш.* Габдрахман Сәгъди Тукай турында // Габдрахман Сәгъди. Казан: Жыен, 2008.

*Думаи Н.* Хәсрәт чаткылары. Казан: Матбаа-и Кәримия, 1914.

*Камал Г.* Әсәрләр. 3 том. Казан: Татар. кит. нәшр., 2010.

*Камалова Гөлсем*. Төрөкләр арасында // Шура. 1913. № 1. Б. 16

*Камалова Гөлсем*. Төрөкләр яшәячәк // Шура. 1913. № 6. Б. 175–176.

*Камалова Гөлсем*. Таали-и Нисван жәмгыяте // Шура. 1913. № 7. Б. 203–204.

*Камалова Гөлсем*. Төрөк хатынлары // 1913. № 8. Б. 232–233.

*Кариев Габдулла*. Габдулла Тукаевның Уральскидагы торышы // Мәктәп. 1913. № 4. Б. 102–103.

*Кәрими Фатих*. Истанбул мәктүпләре.

*Мәһдиев М.* «Тарихтан сабак», Жамал Вәлиди. Казан: Жыен, 2010.

*Мотыйги Камил*. Мәшһүр шагыйрь Габдулла Тукаев турында хатирәләрем. Казан: Электро-Типография «Өмет», 1914.

*Османи Исхак*. Балканда // Вақыт. 1913. 3 март. № 1114.

*Поташова Мәрһям Рәхмәт*. Истанбул хатирәләре // Вақыт. 1913. 16 май. № 1201; 1913. 29 май. № 1211; 1913. 13 июнь. № 1223; 1913. 10 июль. № 1245.

*Сүнчәләй Сәгыйть*. Әсәрләр һәм хатлар. Казан: Татар. кит. нәшр., 2005.

Татар әдәбияты тарихы. 3 том. Казан: Татар. кит. нәшр., 1986.

*Төхфәтуллин К.М.* // Фикер. 1906. 15 октябрь. № 38.

*Тукай Г.* Әсәрләр. Т. 4. Казан: Татар. кит. нәшр., 2015.

*Тукай Г.* Тәмсил // Вақыт. 1912. 7 ноябрь. № 1067. Б. 2.

Тукай турында замандашлары. Казан: Татар. кит. нәшр., 1960.

- Шинаси А.* Әдирнә мәктүпләре // Вақыт. 1913. 3 сентябрь. № 1287; 1913. 4 сентябрь. № 1288; 1913. 5 сентябрь. № 1289.  
*Abdullah Tukay* Месмua-ы *Āsârı*. a.g.e.  
*Battal A.* Nazariyât-ı Edebiyye. Kazan: Ümit Matbaası, 1913. S. 42.  
*Celal M.* Osmanlı Edebiyat Numuneleri. Dersaadet: Matbaa-i Safa ve Envar, 1312.  
*Çolpan.* Adabiyat Nadir. Taşkent: Çolpan Naşriyatı, 1994.  
*Eliot T.S.* Edebiyat Üzerine Düşünceler, Cev. Sevim Kantarcıoğlu. İstanbul: Paradigma yayınları, 2007.  
*Kaleci Vahit.* Abdullah Cevdet'in Türkçe Şiirleri. İstanbul: İstanbul Üniversitesi Edebiyat Fakültesi Yeni Türk Edebiyatı Kürsüsü (Yayınlanmamış Mezuniyet Tezi), 1972.  
*Kasımov Begali.* Salom Kelajak. Taşkent: Gafur Gulam Namıdaki Adabiyat va Sanat Naşriyatı, 1986.  
*Kâzım Nâmi Duru.* İttihat ve Terakki Hatıralarım. İstanbul: Sucuoğlu Matbaası, 1957.  
*Kaya Nuri.* Türk Şairleri. İstanbul: Mahmud Beg Matbagası, 1339.  
Kısm-ı Edebi // Türk. 1907. 30 Mayıs. No: 194.  
*Köprülüzade Mehmet Fuad.* Abdulla Tukayev // Türk Yurdu. 1913. 16–29 Mayıs. Sayı: 40; Ankara: Tutibay Yayınları. 1999.  
*Kubilay Aktulum.* Metinlerarası ilişkiler. 2 baskı. Ankara: Öteki Yayınevi, 2000.  
*Özkan Fatma.* Abdullah Tukay'ın Şiirleri İnceleme-Metin-Aktarma. Ankara: Türk Kültürü Araştırma Enstitüsü. 1994.  
*Sünçeley Segiyt.* Eserler Hem Hatlar. Kazan: Tataristan Kitap Neşriyatı, 2005. S. 255.  
*Sünçeley Said.* Türkge // Türk Yurdu. 16–29 Mayıs 1913. Sayı: 40. Ankara, Tutibay Yayınları, 1999.  
*Tavalla.* Ravnakü'l-İslam. Taşkent: Özbekistan Respublikası Fanlar Akademiyasının «Fan» Naşriyatı, 1993.  
*Velidi Cemaletdin.* Abdulla Tukay Месмua-ы Asarı. Kazan: Maarif matbaası, 1918.  
Yeni Türk Edebiyatı Antolojisi IV Ekrem, Hamid, Sezai ve Ara Nesil, Haz. Mehmet Kaplan, İnci Enginün, Birol Emil, Zeynep Kerman. İstanbul: Marmara Üniversitesi Yayınları. No: 626, 1997

*Доктор Хөсәен Барган,  
Истанбул университеты доценты  
huseyinbargan@yahoo.com*



*И.Г. Закирова***ФОЛЬКЛОРДА СУ ИЯЛӘРЕ ҺӘМ СУ КУЛЬТЫ БЕЛӘН БӘЙЛЕ МИФОЛОГИК МОТИВЛАР**

Статья посвящена анализу татарских мифов, легенд и верований, связанных с культом воды и образами водяных духов. В тюркской мифологии вода является эквивалентом первоначального хаоса; стихией, ответственной за появление и возрождение всего живого. Мотивы, связанные с культом воды, можно разделить на две группы: вода как объект почитания и мотивы, посвященные духам-хозяевам водоемов.

**Ключевые слова:** живая вода, водяные духи, Су анасы (водяная), культ воды, жертвоприношения.

Күпчелек халыклар өчен дөнья төзелеше, төрле дөньялар турындагы мифологик карашлар уртак. Дөнья үзеңкене һәм ятлар яши торганга бүленә. Бу ике дөнья арасында аерым ориентирлар белән билгеләнгән чик үтә. Халыкның башка, ягъни үзен чолгап алган ятлар дөньясы, аның вәкилләре, ияләре белән үзара мөнәсәбәте, элементләре аерым ритуаллар ярдәмендә жайга салынган. Ритуал ярдәмендә һәр якның хокуклары, вазыйфалары, бурычлары билгеләнә. Шулар рәвешле һәр йола һәм ритуал жәмгыятьтәге яшәү тәртипләренең бер элементы булып тора. Шушы йолалар аша кеше үзенең дөньядагы урынын барлый, үзен шул дөньяның бер өлеше буларак кабул итә.

Төрле дөньялар арасындагы чикне, кабул ителгән тәртипне бозмау – кешенең, гаиләнең, жәмгыятьнең иминлеген тәэмин итүгә китерә. Ятлар дөньясына үтеп керү жәмгыятьтәге тотрыклылыкны, гармонияне бозуга китерә.

Татар халкының ятлар дөньясы, аларның вәкилләре – төрле ияләр турындагы ышанулары мифологик хикәятләрдә сакланган. Бу эсәрләренең бер үзенчәлегендә шунда, алар чынбарлыкта булган вакыйга буларак бәян ителә. Төрле ияләр белән очрашуларны бәян иткән бу эсәрләр бүгенге көндә татар фольклорында ин популяр жанр булып тора.

Татар халкының су белән бәйле мифологик карашларын чагылдырган мифологик хикәятләр, ышанулар, йолалар күп. Аларны шартлы рәвештә ике төркемгә аерырга мөмкин: суны сакральләштерү һәм су ияләре – су хужалары образлары белән бәйле мотивлар. Еш кына су яки сулыкны сакральләштерү су иясе образын олылау белән кушылып та китә.

Мифологик хикәятләренең иң күп таралганы – кешенең Су иясе белән очрашуын тасвирлый торган эсәрләр. Татар халкының мифологик хикәятләре буенча Су ияләре елга, күлләрдә яши. Татар халкында «Иясез су юк» дигән

ышану бар. Мифларда Су анасы матур хатын-кыз итеп сурәтләнә: «Су кызы бик матур, үзе сагышлы булган. Озын чәчләреннән су агып тора икән» [Татар халык ижаты: Риваятьләр һәм легендалар, б. 284]. Киресенчә, шыксыз итеп тә сурәтләнәргә мөмкин: «Аның гәүдәсе кеше гәүдәсенә охшаса да бик үк зифа түгел: толымы жиргә житкән – бик озын, башы бик зур, озынча, күзләре бик зур, тум кара, атылып чыгып тора, күкрәге дә бик киң алга калкып тора, тәне бакырсыман-кызыл була» [шунда ук, б. 285].

Габдулла Тукай үзенә «Су анасы» әкият поэмасын татар халкының су ияләре турындагы мифологик ышануларына нигезләнеп яза. Поэма турында Г. Тукай «Бер авыл малае авызыннан» дигән искәrmә бирә. Поэманың нигезендә су анасының басмага чыгып чәчен таравы турындагы хикәят ята. Шагыйрь Су анасын түбәндәгечә сурәтли:

Карасам: бер куркыныч хатын  
утырган басмага,  
Көнгә каршы ялтырый кулындагы  
алтын тарак;  
Шул тарак белән утыра тузыган  
сачен тарап  
[Тукай, б. 283].

Су ияләре белән бәйле хикәятләр берничә сюжетка корылган. Аларда Су анасының ярда яки басмада алтын тарак белән чәч таравы, билгеле бер вакытта Су ияләренә тынычлыгын бозарга ярамау, тыюны бозучыларның жәзалануы турында сүз бара.

Татар халык ышанулары буенча көн үзәге, көндезге 12 белән

2 арасында Су коенырга гына түгел, сулыклар янында булырга да ярамый. Бу вакыт башка дөнья вәкилләренә вакыты.

«Су анасы» поэмасының текстыннан аңлашылганча, Су анасы нәкъ шул вакытта чәч тарарга чыккан. Чөнки су буенда вакытны оныткан малайдан башка бер кеше юк. Малай да вакытсыз йөрүен аңлап куркуга төшкән.

Жәй көне. Эссе һавада мин суда  
койнам, йөзәм;  
Чәчрәтәм, уйныйм, чумам, башым  
белән суны сөзәм.  
Шул рәвешле бер сәгать ярым  
кадәрле уйнагач,  
Инде шаять бер сәгатьсез тирләмәм  
дип уйлагач,  
Йөгереп чыктым судан, тиз-тиз  
киендем өс-башым;  
Куркам үзем әллә нидән, – юк  
янымда юлдашым.

Малай Су анасының алтын тарагын урлап кача. Риваятьләрдә Су анасының аерылгысыз атрибуты итеп аның алтын тарагы күрсәтелә. Ул ярга яки басмага чыгып утырып чәчен тарый, куркып, алтын тарагын онытып калдырырга да мөмкин. В.Я. Пропп, төрле халыкларның фольклорын тикшереп, алтын яки алтынланган һәр әйбер икенче дөнья белән бәйләнешне күрсәтә дигән нәтижәгә килә [Пропп, б. 284].

Халык ышанулары буенча, вакытсыз су буенда йөргән кешенә, ул исән калса да, тынычлыгы бозыла. Икенче дөнья ияләре аның артыннан өенә килеп, тынычлыгын ала. «Су анасы» поэмасында да шушы ышану тасвирлана.

Малай Су анасының алтын тарагын урлап, ике дөнъя арасындагы гармонияне боза. Бары алтын тарак иясенә кайтарылганнан соң гына дөнъя үз урынына урнаша.

Г. Тукай әлеге поэмасын балаларга атап язган булу эсәрдә дидактик басымның көчәюенә китерә. Бала, беренче чиратта, кеше эйберенә тияргә ярамый, дигән нәтижәгә килергә тиеш.

Поэмаңың эчтәлегенә яткан дөнъяның гармониясен тәэмин иткән үзара хөрмәткә корылган мифологик эчтәлек икенче планга күчкән. Үзара хөрмәт бу очракта кешенең табигатькә мөнәсәбәтен дә чагылдыра. Поэмадагы Су анасы – ул табигать, су символы да. Поэмада табигатьне саклау, аңа сакчыл караш турында да сүз бара.

Су аллалары, су ияләре бик борынгыдан килгән мифик образлар. Су аллалары дөнъяның күпчелек халыкларына мәгълүм. Борыңгы греклар диңгез алласы Посейдонны олылаганнар. Борыңгы римлыларның диңгез алласы – Нептун. Ул аларда пантеонның иң югары баскычларын биләүче аллалардан саналган. Рим халкы 23 июльдә Нептун хөрмәтенә Нептуналия бәйрәме уздырган. Алар Нептуннан корылык жибәرمәвен сораган [Мифы народов мира, с. 211].

Төркиләренң дә Жир-Су дигән аллалары булган. Бу Изге Жир-су алласы, ягъни «Ыдук Йири-Субы».

Төркиләрне яклап, саклап торган әлеге алланың исеме VIII гасырга нисбәт ителгән Күл-Тәгин истәлегенә куелган ташъязмада сакланган:

Үзә түрк тәңриси  
Түрк ыдук йири субы анча тимис:  
Түрк будун йок болмазун тийин  
Бодун болсун, тийин

[Малов, с. 29].

(Но) вверху небо тюрков  
И священная Земля и Вода тюрков  
так сказали:

«Да не погибнет, говоря, народ  
тюркский,  
Народом пусть», – так говорили  
[Малов, с. 37].

Вақытлар узу белән диңгез, су аллалары, су хужалары белән алмаштырыла. Кешеләр һәр сулыкның үз иясе, хужасы бар дип ышаналар.

Болгар чорында да Су анасын чибәр хатын-кыз итеп күзаллаулары мәгълүм. Дәрәс, ул Болгар жирендә түгел, ә кайдадыр еракта – Йура жирендә яшәүче зат итеп сурәтләнә. Болгар чорының Су анасы турындагы күзаллаулар Абу Хамид ал-Гарнати сәяхәтнамәсендә урын алган: «...И изнутри его вышла девушка, похожая на потомков Адама: белая, краснотелая, черноволосая, толстозадая, прекраснейшая из женщин. И взяли ее жители Йура и привезли на сушу, и это существо стало бить себя по лицу, и рвать волосы, и вопить. А Аллах сотворил ей в ее средней части, от пояса до колен, нечто вроде белой кожи, похожую на крепкую плотную ткань, покрывающее ее срам, будто изар обвязанный вокруг пояса и прикрывающий ее срам» [Путешествие Абу Хамида ал-Гарнати..., с. 34].

Әл-Гарнати Су кызының үз стихиясе судан аерылганнан соң озак яшәмәвен, жирдә үлүен яза [шунда ук, с. 34].

Татар мифларында Су анасы белән беррәттән, су ияләре буларак Су бабасы, Су атасы, Су иясе яки хужасы, Су кызы, Су ирәне дә күрсәтелә. Кайбер мифларда аларны бер гаилә итеп тә сурәтлеләр. Сулыкларның төп хужасы – Су бабасы, Су анасы – аның хатыны, Су иясе – уллары. Су анасы төн уртасында басмага чыгып улларын юа. «Су бабасы бар тирә-як суларның иң тирәнендә генә торып, шул тирәдәге суларның барсына да боерык таратып тора. Ул инде бик картайган, бүтән су ияләре аны олылап, ни кушса, шуны эшләргә көтеп кенә торалар. Ул бик кирәк чыгында гына, бик зур йомышларда гына эшләр карый, боерыклар чыгара». «Су иясе нинди генә су булмасын, шунда тора. Бабасына бер генә дә охшамаган: ул аз гына жүләрсымак итеп эш эшли. Тегермән буаларын ерып жибәрә, балыкчылардан балыкны куа, кешеләрне, терлекләрне тотып су астына тарта да, шунда буып үтерә» [Татар халык ижаты: Риваятьләр һәм легендалар, б. 283–284].

Татар һәм башкорт фольклорында Су ияләренең исемнәре дә бар:

Су анасы – Сылубикә,  
Су атасы – Сөләйман, –

диеп аларга мөрәжәгать ителәр [Татар мифлары, т. 1, б. 127].

Татарлар дога кылганда «Су атасы Сөләйман, су анасы Сылубикә хакы-хөрмәте өчен» дип, дога колалар. Бу мәжүсилекнең ислам дине белән керешеп китүен күрсәткән бер күренеш булып тора.

Татар халкының бер ышануы Су аналарының килеп чыгуын, аларның кара көчләргә каравын күрсәтә: «Яшен аткан шайтан урманга төшсә – убыр, жиргә төшсә – албасты була, суга төшсә – Су анасына әверелә» [Татар халык ижаты: Мәкальләр һәм әйтемнәр, б. 515].

Бу турыда русларда легенда да бар: «Был на земле только Бог и дьявол. Бог сотворил человека – и дьявол попробовал сотворить, но сотворил не человека, а черта, и как он ни старался, ни трудился, все же не мог сотворить человека, все у него выходили черти. Бог увидел, что дьявол уже сотворил несколько чертей, рассердился на дьявола и велел Архангелу Гавриилу (старшему из всех ангелов) свернуть их (сатану и всю нечистую силу) с неба, Гавриил свергнул. Кто упал в лес стал – леший, кто в воду – водяной, кто на дом, «Кормилец» [Дилакторский].

Бу ышанулардан күренгәнчә, мәжүсилек чорында изгеләштерелгән затлар, монотеистик дип кабул ителгәннән соң, явыз шайтани көч буларак күзаллана башлый. Шулай итеп, каршылыклы образ туа.

Су ияләре образы татар һәм башкорт халкының уртак мирасы «Түләк» дастанында да урын алган. Бу әсәр татар халкында язма дастан булып популярлашса [Госманов, б. 225–300; Әхмәтжанов, б. 14–33], башкортлардан XX гасырда да телдә сакланган күпсанлы вариантлары язып алынган [бу турыда: Башкирский народный эпос]. Башкорт вариантларын язып алып, бастыру эше XIX йөздә башлана.

Дастан ике стихия вәкилләре – жир егете Түләк белән Су кызы Сусылуның мәхәббәтенә багышланган. Әсәрдәге төп вәкыйгалар Түләкнең Ачылы күл буена барып чыгып Су кызын күрүе, аңа гашыйк булуы белән башланып китә: «Тут он заметил на берегу у воды отблеск каких-то лучей. Удивился Залтуляк и стал осторожно приближаться к тому месту, где сверкали лучи. И что же он видит: на берегу, на плоском камне, сидит водяная девушка и, распустив косы, расчесывает золотым гребнем черные волосы длиною в шестьдесят колосов. Свет над Асыл-Куль [– озером] исходил, оказывается, от той прекрасной девушки, которая вышла из воды и прихорашивалась. Изумленный красотой девушки, долго стоял егет и не мог прийти в себя» [Башкирский народный эпос, с. 420–421] Башкорт версиясендә Су кызы үзен нурдан яралуын, кеше булмавын әйтә. Жир кешесе белән нурдан яратылган Су кызының тиң булмавын белдерә.

– Сибәр егет, шаулама,  
Атым минем – Һыуһылыу,  
Мине һорап даулама;  
Егет, һиңә тиң булмам,  
Нурзан тыуган токоммон,  
Ерзә йөрөтөп хурлама;  
Ер улыма тиң булмас  
Нурзан тыуган кыз бала.  
Егет һүзең озайтма,  
Ебәрә күр, ер улы,  
Атам белһә, яу, һалыр,  
Башыма киәмәт һалыр

[Башкирский народный эпос,  
с. 209].

Успокойся, красивый егет,  
Имя мое – Хыуһылу,

Ты не добивайся меня,  
Егет, не могу быть ровней тебе.  
Я создана из лучей,  
Не глумись [надо мной] заставив  
по земле ходить,  
Не буду равной сыну земли  
Девушка, созданная из лучей,  
Егет, не уговаривай меня,  
Отпусти меня, сын земли,  
Если узнает отец, на тебя пойдет  
войной,  
На голову твою падет беда  
[Башкирский народный эпос,  
с. 421].

Нурдан яратылу кызының башка дөнъя вәкиле булуын күрсәтә. Фольклорда нурдан яратылу илаһи дөнъя белән бәйләнешкә дә ишарә итә.

Дастанның шушы ук версиясендә су асты дөнъясы да тасвирлана: «Спустившись на дно озера Асылыкуль и открыв глаза, Заятуяк увидел совсем иной таинственный мир. На просторных лугах пасутся бесчисленные стада, в журчащих речках золотые рыбы играют, а в глубоких озерах – утки, лебеди, дикие гуси» [Башкирский народный эпос, с. 423]. Татар версиясендә су асты дөнъясы исә, анда кояш-ай булмау белән характерлана: «Бер заман көн, ай күренмәс йиргә чыкды. Бер булат сарай торыр. Алда – йанындин бердәй [дәрйалар] акып барыр: [йанында] балдин, йәнә алдында сөт дәрйасы акып барыр» [Госманов, б. 243].

Ике стихия вәкиленең мәхәббәте фажига белән, геройларның һәлакәте белән тәмамлана, бу аларның мөнәсәбәте гайре табиғый булуын күрсәтә.

Татар халкында су ияләре белән бәйлә ышанулар хәзергә

кадәр саклана, су ияләренең күңелен күрер өчен төрле йолалар башкарыла, тыюлар-табулар бар.

Су ияләре култы белән бәйләле йолаларның берсе – киленгә «су юлы күрсәтү» йоласы. Ул туй йолалары циклына кергән, хәзерге көнгә кадәр үтәлә торган йола. Яшь киленгә су юлы күрсәтү йоласының төп максаты – киленне су иясе белән «таныштыру». Яшь килен беренче тапкыр суга баргач, шул суның хужасына бүллек бирә. Бу түгәрәк икмәк, акча булырга мөмкин. Килен икмәкне чишмәгә яки коега сала, су иясенә ошарга, аның күңелен күрергә омтыла. Бу йола күп халыкларда мәгълүм йолалардан. Мәсәлән, осетин халкында ул үзенең асылын саклап калган. Ул осетиннарда донмоконд дип атала, туйның төп йолаларынан берсе. Бу – су хужасы Донбеттырга киленне күрсәтү йоласы [Мифы народов мира, т. 1, с. 392].

Татар халкында чишмәдән беренче тапкыр су эчкәндә анда акча яки чәч өзеп салу йоласы хәзерге вакытка кадәр саклана. Суга: «Сиңа яулык, миңа саулык» дип «бүллек» салу борынгыларның су иясенә корбан бирүнең эзе булса кирәк. Борынгы заманнарда су иясенә корбан бирү әкиятләрдә сакланган. Дәрәя төбәндә яшәгән аждаһага билгеле бер вакыт саен корбан биргәннәр. Диңгездә давылга эләккән диңгезчеләр дә, диңгез патшасына жирәбә салып корбан биргәннәр.

Су иясенә корбан бирүнең бер төре «Яңгыр боткасы пешерү» йоласында башкарыла. Мәжүсилек чорында Су ияләренә

корбан суеп, корылык жибәрмәвен яки яңгыр сораганнар.

Су иясе кара төстәге терлекләренә ярата дип ышаналар. Шуңа күрә тегермәнчеләр дә бары кара төстәге терлек кенә асраган. Корбанга да кара төстәге терлек суелган. Әлеге йоланың эзләре балалар фольклорында, эндәшләрдә сакланган:

Яңгыр, яу, яу!  
Кара сарык суярмын,  
Ботын сиңа куярмын.

Шулай ук балалар су коенып чыкканда:

Исәнлегем саулыгым,  
Тазалыгым – байлыгым  
Сиңа яулык –  
Миңа саулык, –

дип чыгалар. Бу да су анасына бүллек бирүне аңлата.

Хәзерге көнгә кадәр сакланган ышануларда яз көне су анасының улавы тасвирлана. «Су анасы язын бик елады, егет-оланнар, су кермәсен, батар», – дип ышаналар [Автор материалларынан]. Яз көне су анасына корбан бирәләр, икмәк, күмәч һ.б.

Кояш баеганнан соң, су коенырга, су алырга барырга да ярый. Бу – су ияләренең вакыты, аларны бимазалау тыела. Башкорт халкында Кояш баегач су алырга туры килсә, алар «Кунак төштө, кунак төштө, һыу бир» (гость приехал, гость приехал, дай воды) – дип, су иясенән рөхсәт сорыйлар [Хисаметдинова, с. 354]. Башкортларда да Су иясенә дүрт исемен әйтеп су алу йоласы бар: Вәсәккәһем, Раббаһым, Шарабаһым, Тәһүрә (Васаккахим, Раббахым, Шарабахым,

Тахура) [шунда ук, с. 355]. Кояш баегач су коенган, су алган кеше авырып китәргә мөмкин. Бу тыю шулай ук «Су пәрдәсе» дигән ышану белән бәйле. «Кояш баегач су пәрдәсен яба икән, шуңа кичен су алырга ярамый», диләр [шунда ук, с. 355].

Су белән бәйле ышануларның берсе – «Су тоту». Ул да төрки халыкларда шактый таралган ышану. Кеше үзе беренче тапкыр күргән чишмәдән су алганчы, анда берәр нәрсә (чәч, жеп, тәңкә) сала. Хәзерге көнгә кадәр чишмәгә икмәк китерәләр. Су иясенә күнелен күрөп, чишмәгә, кер юар өчен, сырлы бәләк яки чүмеч, чынаяк куялар.

Су белән бәйле йолаларның күбесе суны сакральләштерүгә кайтып кала. Ягъни суның сихри, гайре табигый көчен тану. Бу мотив татар халкының борынгы ышануларыннан килә һәм безнең көннәргә кадәр килеп житкән.

Татар фольклорында да дөнья халыкларының күбесенә мәгълүм Тере һәм Үле сулары турындагы ышану чагылыш тапкан. Тере суны икенче төрле тереклек суы, мәңгелек суы һәм Әбелхәят дип атыйлар. Легендалар буенча, Әбелхәят суын эчкән кеше үлемсезгә әйләнә, яки ахырзаманга кадәр яши. Ә тере суы үлгән кешене дә терелтү сәләтенә ия.

Мәңгелек су эзләү турында эпизод «Корьәндә» дә бар. «Аль-Кахф» («Пещера») сүрәсендә Муса пәйгамбәрнең хезмәтчесе белән ике диңгез кушылган жирне эзләп юлга чыгуы тасвирлана: «Әлбәттә, туктамыйча китәрмен, ике диңгезнең кушылган жиренә барып житкәнче, яки туктамыйча

озын заман китәрмен» [Корьән, 18:60]. Муса пәйгамбәрнең юлга чыгуының сәбәбе Хозыр г-мне эзләп табу.

Муса пәйгамбәр хезмәтчесе белән ике диңгез кушылган жиргә читкәч, анда кипкән балыкларын онытып калдыралар. Кипкән балыклар терелеп, суга, диңгезгә кереп китә. М.Б. Пиотровский бу эпизодны тере су белән бәйләп аңлата: «Её коснулась живая вода, но этого в тексте не сказать» [Пиотровский, с. 105]. Галим ике диңгезне Тигр һәм Евфрат елгалары белән бәйләп карый һәм әлеге сюжетның чыганаclarын да күрсәтә:

«Истоки этого сюжета много древнее чем Роман об Александре. Каран сохранил память и об этих, древнейших связях сюжета. «Место слияния двух морей», где происходит кораническое действие, – это там, где Тигр и Евфрат (пресное море), соединившись, вливаются в Персидский залив (соленое море). Там же, в районе Бахрейна, подземные реки Аравии выходят в море, создавая на дне его пресные родники. В эти места (на Бахрейне, древнем Дильмуне) древние месопотамии помещали рай, место вечной жизни. В этих местах происходило действие многих древних сказаний о поисках источника вечной жизни» [шунда ук, с. 111].

Бу сюжет Көнчыгыш халыкларында Александр Македонский исеме белән бәйле рәвештә дә яши.

Александр Македонскийның мәңгелек су эзләве Көнчыгыш халыклары фольклорында һәм

әдәбиятында чагылыш тапкан. Низами Гянджевиның «Искандарнаме» поэмасында Александр Македонскийның үлемсезлек биргән мәңгелек су эзләп юлга чыгуы бәян ителә [Низами]. Искәндәрнең тере су эзләве Тажетдин Ялчыголның «Тарих намә-и болгар» эсәрендә дә тасвирлана: «... Сократ прибыл в область Юнан (Греция), где был хакимом у Искандара и, указав ему на путь к «Источнику жизни», они отправились на север» [Усманов, с. 161].

Шушы ук сюжет Насреддин Рабгузиниң «Кыйсасел әнбия» дигән китабында да бар. Анда да Александр Македонскийның тереклек чишмәсен эзләве бәян ителә: «Көннәрдән бер көнне патша үзенең дус фәрештәсенә әйтте: «Аллаһы Тәгаләгә камил коллык кылу өчен мин озын гомер телимен». Фәрештә әйтте: «Әгәр озын гомер теләсән, жирнең төньягында караучылыкта бер чишмә бар. Шул чишмәнең суын эчкән кеше ахырзаманга кадәр яшәр» – диде. Зөлкарнәен тереклек чишмәсен эзләде. Әмма насып булмады [Рабгузый, с. 285].

Насреддин Рабгузи тереклек чишмәсен кем табуын да хәбәр итә: «Хозыр г-мгә насып булып, ул чишмәдән эчте» [Рабгузый, с. 285]. Дини риваятьләрдә Хозыр г-мнең мәңгелек суын эчкән бердәнбер кеше һәм үлемсезлеккә ирешкән пәйгамбәр булуы сурәтләнә.

Искәндәрнең тереклек суын эзләве хакындагы эпизод Баһавиниң «Бүз егет» дастанында да бар.

Жаны үлемгә йиткәндә,  
Йирнең йөзе бозылып,  
Көннең күзе тотылып,  
Мәңге суны табалмай  
Егерме дүрт яшендә  
Искәндәр үткән дөнъядан  
[Дастаннар, с. 327].

Александр Македонский кебек үк, Чыңгыз ханның да үлемсезлек эликсире, ягъни мәңгелек суы эзләве мәгълүм. Чыңгыз хан үлемсезлек эликсире тапкан дип даны чыккан бөек даос Чан Чунь белән очраша. Бөек хан сүзне нәкъ үзен кызыксындырган сораудан башлый: «Святой человек, какой эликсир бессмертия привез ты для меня из своей далекой страны?» «Я знаю много средств, чтобы защитить жизнь, но ни одного, чтобы дать бессмертие», – очень мудро ответил китайский монах» [Лунквист; Мишель Хоанг, с. 311].

Татар халкында кешенең бу дөнъяда вакытлы булуын аңлаткан: «Беркем дә мәңге суы эчмәгән», – дигән мәкаль дә бар.

Мәңгелек суы турындагы ышану әкиятләрдә дә шактый очрый. «Алтын Алма» дигән әкияттә тере суының авыруларны, үлемне терелтү сәләтенә ия булуы тасвирлана. Герой берсеннән тере, икенчесеннән үле суы агып торган ике чишмә таба. Тере суны күзләренә тидергән суқыр карт күрә башлый, агачка әверелдерелгән гаскәр терелеп кеше була [Әкиятләр, т. 1, б. 232–233].

«Аучы» дигән әкияттә тере суы чишмәсе турындагы эпизод үзгәрәп, зур су буларак сурәтләнә. Үлгән кешене анда алып барып югач та, ул янадан терелә [Әкиятләр, т. 2, б. 56]. «Аучы егет



һәм жәнлекләр» дигән әкияттә дә үле һәм тере сулары ярдәмендә үлгән кешене терелтү турында сүз бара: «... әүвәле хужага үле суын сипте, аннары тере суны сипте. Теге терелеп сикереп торып утырды» [шунда ук, б. 64].

«Яшьлек суы» дигән әкияттә дә үле һәм тере сулары турында сүз бара. Гомумән, татар әкиятләрендә бу ике су параллель кулланыла, һәм үле геройны ике су ярдәмендә генә терелтеп була.

Алтай эпосы «Козын-Эркеш»тә дә Байым-Сурның Козын-Эркешне терелтү өчен тере су – котык суга мөрәжәгать итүе тасвирлана:

Изрубленное тело сложила,  
Целебной водой омыла  
[Козын-Эркеш, с.].

Алтай теленнән Котык су – жан суы дип тәржемә ителә.

Башкорт эпосы «Урал батыр»да да мәңгелек чишмәсе тасвирлана. Әлеге кобаерда мәңгелек чишмәсе – жанчишмә дип атала, һәм ул үлемсезлек бирүче чишмә.

«...Был дөнъяла үлмәскә,  
Кора ергә кермәскә –  
Минем илдә булмаган,  
Үзен берәү күрмәгән,  
Дейеү батша биләгән  
Йәишишмәнәң һыуы бар...»  
[Башкирский народный эпос,  
с. 108].

«Чтобы в мире бессмертие  
обрести,  
Чтобы в черную землю не уйти,  
Есть живой Родник...»  
[шунда ук, с. 318].

«Үлем – бер хак» булуны акылы белән кабул иткән ха-

лыкның фольклорында тере һәм үле суларын сихри көче берәз киметелгән «хәл кертә торган» су алыштыра. Бу су да ике төрле, берсе «хәл кертә торган су», икенчесе «хәлне бетерә торган су». «Таңбатыр» әкиятендә нәкъ шундый шифалы су турында сүз бара да: «Менә монда ике мичкә бар, аның берсендә көч кертә торган су, икенчесендә хәл бетерә торган су, ди» [Әкиятләр, т. 1, б. 248]. «Ике туган» дигән әкияттә дә көч бирә торган су барлыгы сурәтләнә: «Кем дә кем бу савыттан суны эчсә, эчкән кешегә бөтен дөнъя халкы каршы торса да, жинә алмый» [Әкиятләр, т. 2, б. 81].

Аерым чишмә, күл суларының хәл кертү, дәва үзлегенә ия булулары турында ышану татар халкында суның сихри көченә ышануга китерә. Хәзерге вакытка кадәр татар халкында аерым чишмәләренә изгеләштерү, аның суын дәвага алу традициясе яши. Бу очракта үзенә минерал составы белән шифалы саналган сулар турында бармый. Чишмәләренә изгеләштерү, кагыйдә буларак, берәр риваять белән канунлаштырыла. Шундый чишмәләрдән Болгар чорына караган Болгар һәм Биләр (Бүләр) шәһәрләре территориясенә кергән изгеләр чишмәсе һәм суы дэвалау үзлегенә ия саналган Габдрахман коесын мисалга китерергә була. Изгеләр чишмәсенә килеп чыгуы, кагыйдә буларак, берәр изге кешенә исеме, аның үлеме белән бәйле. Яки, Биләрдәге Изгеләр чишмәсе кебек, ил күләмәндәге зур тарихи вакыйгалар белән бәйле рәвештә

сакральләштерелә: «Бүләр шәһәр-рен дошман явыннан саклаган Тырышмал хужаны һәм аның уника кызын дошманнары Хужалар тавына китерә. Монда алар дошман кушуы буенча, яланаяк килеш көне-төне туфрак ташып, яңа бер тау өйгәннәр. Дошманнар, биек тау өелеп беткәч, Хужаны һәм аның кызларын шул тау башына тереләй жиргә күммәкче булганнар. Шулчак кызлар уника йолдыз булып күккә күтәрелгәннәр, ә Тырышмал Хужа таудан сикереп, елга суына әйләнеп, агып киткән. Халык хәзер дә шул елга башланган чишмәне изге санап, аңа адарына, ә кызлар өйгән тауны «Кыз тавы» дип атый» [Татар халык ижаты: Риваятьләр һәм легендалар, б. 38]. Әлеге чишмә хәзерге вакытта республикада яшәүче руслар, татарлар, чувашлар һ.б. халыкларның барып йөрү урыны. Өлкән яшьтөгеләр биредә корбан суеп, дога укыр өчен барса, яшьләр өчен ул – тарихның жанлы шаһите.

Күп кенә изге чишмәләрнең риваяте нәкъ менә болгар чоры белән бәйле, яки алар борынгы кала территориясендә урнашкан. Болгар чоры риваятьләрендә дошман яуларына каршы көрәшкән ил батырлары яки сәхабәләр исеме белән бәйле кочишмә тарихлары бәян ителә. Болгар шәһәре территориясендәге Габдрахман коесы Болгарга килгән ислам миссионеры Габдрахман сәхабә исеме белән бәйле [Татар халык ижаты: Риваятьләр һәм легендалар, б. 25]. Бу кое «Шәһри Болгар бәетләре»ндә дә телгә алына:

Габдрахман коесыннан дөвага су  
алалар,  
Габдрахман тау башына Нәзер  
корбан чалалар.  
Габдрахман коесының төбе тирән,  
суы күп,  
Габдрахман сәхабәнең исеме  
калган, үзе юк  
[Бәетләр, б. 24–25].

Татарстан территориясендә аерым чишмә сулары, бөтен чирләрдән дөва саналса, аерым чишмәләр билгеле бер авыруга шифа бирә дип ышаналар. Мәсәлән, суын күз юар өчен «Күз чишмәсеннән» су алалар.

Изгеләр чишмәләре белән бәйле риваятьләрнең бер төре – аларның килеп чыгышлары, сакральләштерүне канунлаштырса, икенче төр риваятьләрдә бу чишмә сулары ярдәмендә шифа тапкан кешеләр, суның сихри шифалы көче турында. Әлеге төр риваятьләр һәрбер чишмә турында бар, алар хәзерге вакытта да ижат ителә.

Халык чишмәләрне генә түгел, аерым елга, күлләрне дә изгеләштеррә. Шул ук вакытта халыкның һәрбер сулыкка игътибарлы булуы да мәгълүм.

Татар халкында суны сакральләштерү белән бәйле тагын бер күренеш бар: ул – таң суы алу. Бу эш айның билгеле бер көнендә, иртәнге беренче кояш нурлары су өстенә төшкәндә башкарыла. Бөтен шартлары үтәп алынган «таң суы» кешеләрнең күп чирләрен юып алу көченә ия санала.

Ислам дине тоткан халыклар сакральләштергән тагын бер су бар. Ул Гарәпстан территориясендә Мәккә шәһәре Зәм-зәм коесы суы. Аның суы шифалы һәм

тылсымлы санала. Ул кешеләрне дэвалап кына калмый, рухи яктан да сафландыра. Дини риваятьләр буенча, зәм-зәм суы жәннәттән чыга. Коръән аша таралган легендалар әлеге чишмәне Исмәгыйль пәйгамбәр исеме белән бәйли.

Керәшен татарлары «таң суы» белән беррәттән «кач ману» суын да изгеләштерә. Бу су белән төрле йолалар башкарыла.

Изгеләр чишмәләре, изге елгалар, күлләр буенда төрле йолалар башкарыла. Аларның берсе

су буена барып нәзер корбаннары сую, яңгыр боткасы пешерү. Бу йола изге чишмә буенда башкарылган очракта да, ул суны изгеләштерүгә түгел, ә су иясенен күңелен күрүгә кайтып кала.

Татар халкында хәзерге вакытка кадәр Сулыкларны саклау, Су ияләре культы яшәп килә. Су – әдәбиятта һәм фольклорда туган жир символы, чисталык, табигать символы да. Дөнъяда гармония суларны саклаудан, су ияләренең тынычлыгын бозмау белән дә бәйле.

### Әдәбият

Әхмәтҗанов М. Түләк һәм Сусылу хақында дастан // Әдәби мирас. Дүртенче китап. Казан: Татар. кит. нәшр., 1997.

Башкирский народный эпос. М.: Наука, 1977.

Госманов М.Г. Каурый каләм эзеннән: археограф язмалары. Казан: Татар. кит. нәшр., 1994.

Дилакторский П. Из преданий и легенд Кадниковского уезда Вологодской губернии // Этнографическое обозрение. Кн. XLII. М., 1899, № 3.

Козын-Эркеш // Улагашев Н.У. Алтай-Бучай. Ойротский народный эпос. Новосибирск, 1941.

Коран. Перевод смыслов и комментарии Валерии Пороховой. Дамаск – Москва. 1996.

Лунквист А. Воля неба. М., 2003.

Малов С.Е. Памятники древнетюркской письменности. Тексты и исследования. М.–Л.: Изд-во АН СССР, 1951.

Мифы народов мира: энциклопедия в 2-х т. / гл. ред. С.А. Токарев. 2-е изд. М.: Советская энциклопедия. 1 том. 1991. 671 с.; 2 том. 1992.

Мишель Хоанг. Чингисхан. Ростов-на-Дону: Феникс, 1997.

Низами. Поэмы и стихотворения. Л., 1960.

Пиотровский М.Б. Коранические сказания. М.: Наука. Главная редакция восточной литературы, 1991.

Пропт В.Я. Исторические корни волшебной сказки. Л.: Изд-во ЛГУ, 1946.

Путешествие Абу Хамида ал-Гарнати в Восточную и Центральную Европу (1131–1153 гг.) / публикация О.Г. Большакова, А.Л. Монгайта. М.: Гл. ред. вост. лит., 1971.

Рабгузи Насретдин. Кыйссасел Әнбия. Пәйгамбәрләр тарихы. Казан: Дом печати, 2003.

Татар мифлары: ияләр, ышанулар, ырымнар, фаллар, им-томнар, сынамышлар, йолалар / Г. Гыйльманов хикәяләвендә. Казан: Татар. кит. нәшр., 1996.

Татар халык ижаты. Дастаннар. Казан: Татар. кит. нәшр., 1984. 384 б.

- Татар халык ижаты: Мәкальләр һәм әйтемнәр. Казан: Татар. кит. нәшр., 1987.  
Татар халык ижаты: Әкиятләр. Казан: Татар. кит. нәшр., 1 том. 1977. 2 том  
1978.  
Татар халык ижаты: Бәетләр. Казан: Татар. кит. нәшр., 1983.  
Татар халык ижаты: Риваятьләр һәм легендалар. Казан, 1987.  
*Тукай Г.* Әсәрләр. Биш томда. 1 том. Шигырьләр, поэмалар. Казан, 1985.  
*Усманов М.А.* Татарские исторические источники XVII–XVIII вв. Казань:  
Изд-во Казан. ун-та, 1972.  
*Хисаметдинова Ф.Г.* Мифологический словарь башкирского языка. М., 2010.

*Закирова Илсәяр Гамил кызы,  
филология фәннәре докторы,  
Г. Ибраһимов исемендәге Тел, әдәбият һәм сәнгать институтының  
халык ижаты бүлеге баш фәнни хезмәткәре  
ilzakirova@mail.ru*

УДК 94(47)

**Ф.З. Яхин****Г. ТУКАЙ****«БЕРДЭМЛЕК ҺӘМ ТЭРЭККЫЯТ» КОМИТЕТЫНДА**

В статье раскрывается деятельность К. Мутыги в создании им комитета «Единства и Прогресса» в городе Уральске в 1903 году на примере революционной турецкой молодежи. Молодой Г. Тукай стал одним из его активистов. Они организовали периодические органы «Аль-Магариф» («Просвещение») и «Альгасруль-джадид» («Новый век»), которые издавались в рукописной форме. Автор доказывает, что прогрессивные идеи революционной турецкой молодежи Г. Тукаем и его соратниками были приняты с воодушевлением и сыграли огромную роль в формировании их эстетического идеала.

**Ключевые слова:** младотурки, конституция, монархия, парламент, буржуазия, развитие культуры, прогресс, единство, французская литература, турецкая литература, татарская литература, Уральск, рукописные периодические органы.

Уральски чоры Г. Тукайның шагыйрь һәм ижтимагый фикер иясе буларак танылуында аерым урынны алып тора. Монда «Мотыйгыя мэдрэсэсе»нең, бигрэк тә Камил Мотыйгый-Төхфәтуллинның роленә аерым тукталып үтү сорала. 1903 елда Каһирэдән Әл-Әзһәр университетын тәмамлап кайткан К. Мотыйгый, «Мотыйгыя» мэдрэсэсендә укыту белән генә чикләнмичә, ижтимагый эшләрэн дә киң жәелдереп жибәрә. Эдәбият түгэрәкләре оештыра, кулъязма «Әл-Мэгари́ф» газетасын даими чыгаруны жайга сала [Яхин, с. 9–52].

Сакланып калган нөсхэләреннән күренгәнчә, бу газета асылы белән «госманлы теле»нчэрэк майданга куела. Монның сәбәбе бик гади булган: К. Мотыйгый Әл-Әзһәрден госманлычага ихластан күнелен салган, шуның белән галимлеккә остарган кеше буларак кайткан. Ул анда начар укымаган. Фәннәр-

не бик тиз төшенеп, курсларны тиз арада узып, 1900–1903 еллар эчендә тәмам галим буларак житлегеп өлгерә. Аның этисе, мәсәлән, Мотыйгулла Төхфәтуллин исә, үз заманында анда 10 ел буена белем алган. Камилгә ул кадәр үк вакыт та кирәк булмаган.

К. Мотыйгый, Уральски шәһәрэнә кайтып, «Мотыйгыя»да укыта башлауга, шәһәр халкы тормышыннан бер-бер артлы берничә эсәр дә язып өлгертә. Аларны цензура комитетына юллы. Байлар тормышын көлкегә алып тәнкыйтьләүгә багышлаган ул эсәрләрэнә (асылда аларны тизмә һәм нәсер алымнары белән ижат итә) басылырга рөхсәт тә ителә, алар дөнья да күрә торалар. К. Мотыйгый шулай төрле яклап танылу ала бара.

Аның иң әһәмиятле эшләрэннән берсе — «Бердәмлек вә тэрэккыят комитеты»н оештыруында. «Әл-Мэгари́ф» газетасы һәм «Мотыйгыя»дагы әдәбият

түгәрәкләре шушы комитетның Уралъскидагы эшчәнлегенә нәтижәләре буларак та күз алдына килә. Аның эшендә актив катнашкан Г. Тукай исә, К. Мотыйгыйның шәхси секретаре ролен башкара. Кулъязма газетаның нөсхәләрен күчерүдә, аны халыкка таратуда Г. Тукайның ролен азгына да киметергә мөмкин түгел.

«Бердәмлек һәм тәрәккыят комитеты» шәһәрдә мөселманнарны мәгърифәт һәм мәдәни үсеш өчен туплау, конкрет максатлар белән хәрәкәт итүгә юнәлтү белән шөгыйльләнгән. Әлбәттә, каршылыклы аз булмый. Татар тарихына «жәдит-кадим тартышы» буларак кереп калган, шул кысалардагы аңлатылган ижтимагый хәрәкәтләрнең кайсылары асыллары белән төрекләрдәге ижтимагый-фикри алганышларга барып тоташуы мәсьәләсә дә фәнебездә әлегә игътибардан читтә кала кебек.

К. Мотыйгый оештырган комитет һәм исеме, һәм жисеме белән «Яшь төрекләр» хәрәкәтенә 1889 нче елдан яшәп килгән «Бердәмлек һәм тәрәккыят комитеты» эшчәнлегенә бер күренеш сыйфатында бәяләнгән ала. Алар сәяси, милли, ижтимагый һәм мәдәни платформалары белән дә туры киләләр. Моны ниндидер бер вакытлы мавыгу, яисә «Яшь төрекләр» хәрәкәтен татар тормышына күчерергә омтылыш буларак кына бәяләргә ярамый. К. Мотыйгыйның, татар тормышы үзенчәлекләрен аңлап, эшен байларга, иске карашларга каршы юнәлдерүенә дә тарихи, сәяси, мәдәни әһәмияте аз булмый.

«Яшь төрекләр» үзләре Төркиядә милли ижтимагый-сәяси хәрәкәтләрнең башында XIX йөзгә ахырларыннан тора башлыйлар. Алар «Яңа госманнар» сәяси-мәдәни оешмасына алмашка киләләр. Төп максат итеп илдәге монархияне юк итүне куялар. «Яңа госманнар» төрек тормышын европалаштыруда төп эшне башкаралар, илдә конституцион жәмгыять оештыралар, парламент төзеп, буржуазиягә үсеш мөмкинлекләре тудыралар да. Әмма аларның уңышлары озакка бармый [Миллер, с. 45–74]. Башлаган эшләр туктатыла. Житәкчеләре шагыйрь һәм язучы, актив жәмәгать эшлеклесе, журналист Намык Кемал (1840–1888) кулга алына. Югыйсә, солтан булып, Габдел-Хәмид II (1876–1909) тәхеткә «Яшь госманнар» ярдәме белән утырган була. Ул солтанлык тәхетендә бер ел торырга да өлгерми, «Яшь төрекләр»нең илдә солтан идарәсен юк итәргә жыенуларын ачык төшенеп, аларны эзәрлекли башлый. Үз фәрманы белән Н. Кемалны зинданга салдыра, илдә яңа идарә юк ителә, тирания урнаша һәм «золым дәвер» башланып китә. Солтан Габдел-Хәмид II төрек байлыгына кызыккан чит илләрнең тыкшынуыннан мәмләкәтне коткаруның башка юлын күрми. Әмма бу, аның сайлаган юлы, шулай ук уңышлы булмый. 1882 нче елда Франция Тунисны яулай, 1882 нче елда Бөекбритания Мисырны басып ала. Боларгына да түгел, чит илләрнең тыкшынуы Төркия казнасына, гаскәрләренә үтеп керә. Шушы вакытта Габдел-

Хәмит II дини дошманлык идеясен таратуга зур ышаныч баглый башлый. Бу юлда эш жәелдерелеп, халыкларга каршы халыклар куела [Алиев, с. 29–56]. Жәмгыятьтә оешкан милли прогрессив көчләрне юкка чыгару, сәяси хәрәкәтләрне бастыру һәм таркату, европалашуга каршы сәяси, ижтимагый, икътисади, әхлакый һәм башка һәртөрле көчләрне туплау эше оештырыла. Милләтчелек һәм мөселманчылык идеяләре солтан тарафыннан иң уңай һәм үз сәясәтен ныгытуда яраклы дип табылалар.

Болар вакытлы күренеш кебек күзалланырга тиеш түгелләр. Әмма «Золым дәвере» төрекләрнең аңлы милли-мәдәни көчләрненә зур зыян сала. Әдәбиятта төп геройның «үз эчке дөнъясына качуы» тасвирлана башлый. Габделхак Хәмит Тархан (1852–1937), Рижәизадә Әкрәм (1847–1913) романтик хисләр дөнъясына бирелергә мәжбүр булалар. Әмма европачылык һәм Европа әдипләрененә тәэсирләрәннән дә читләшмиләр. В. Гюго, А. Ламартин, А. Мюссе кебек романтик шагыйрьләрнең шигъри мотивлары төрек әдәбиятында актив чагылыш таба.

Алдыңгы төрек әдипләре «Сәрвәти-фөнүн» журналы тирәсенә тупланалар. Төрек әдәбиятында заманча «яңа әдәбият» шул шартларда формалаша. Төрек укучысына Э. Золя, Г. Мопассан, бертуган Гонкурлар, Стендаль, О. Бальзак ижатлары киң пропагандалана. Төрек шагыйре Тәүфыйк Фикрәт (1867–1917) ижаты активлашып китә. Ул гади халыкның хис-тойгыла-

рын ихлас буларак сурәтләүне, гражданлык пафосларында ижат итүне төп юнәлеш итеп куя. Жәдитчелек юнәлешен тоткан яңа тип татар әдәбияты да шушы ук төрек әдипләре эсәрләре йогынтысын кичерми калмаган.

Бу яктан караганда, К. Мотыйгыйның эсәрләре дә тулы канлы гражданлык хисләренә бай булулары белән үзләренә укучыны жәлеп итәләр. Т. Фикрәт һәм К. Мотыйгый ижатлары арасында охшаш һәм уртақ мотивларны табуы авыр түгел. XIX йөзнең икенче яртысында, бигрәк тә соңгы чирегендә төрек прозасында үзәккә чыгарылган «кечкенә кеше язмышын» «тулы канлы» итеп сурәтләү соңрак та татар әдәбияты үсешенә шактый зур этәргеч биргән. Төрек әдипләре мәгърифәт һәм тәрәккыят идеалларын югары күтәрәләр, эсәрләрен ижтимагый эчтәлеккә коралар, психологизмга зур игътибар бирәләр, француз натуралистлары йогынтысында язалар. Тормыш материалын әдәби эсәр вакыйгасына әверелдерү алымнарын К. Мотыйгый татар әдәбиятында уңышлы башкарган, Г. Тукайга да аның ижат манералары тәэсир итми калмаган.

«Яңа госманнар» эшен дәвам иттерүче «яшь төрекләр» хәрәкәте вәкилләрененә ахырда милләтчелеккә бирелеп китүләре, сәяси мәсьәләләрне милли мәнфәгать кысаларына кайтарып калдырулары XX йөз башы татар әдипләрен берникадәр аптырашта калдырган, билгеле. Хәер, анысы башка мәсьәлә.

Г. Тукайның Уральски чорында язылган мәкалә-фельетон-

нарында «яшь төрекләр»нең фикри тәэсирләре нык сизелә. Аның «Кавказ тормышыннан» дип күрсәтелгән «Ай, бат!» (1907) хикәясе дә моны ачык күрсәтеп тора.

К. Мотыйгый оештырган Комитетның алга таба булган язмышы аерым әһәмияткә ия. Кулъязма газетадан кулъязма «Әлгасрелжәдид» («Яңа гасыр») журналына, аннары басма журналга күчеп, алар Рәсәйнең эчке сәяси-иҗтимагый хәрәкәтләренә кушылып китәләр. Сайлауларда эре буржуаз партияләренң мәнфәгатьләрен яклаучылар буларак та үзләрен күрсәтәләр К. Мотыйгый оештырган «Әлгасрелжәдид» журналы һәм «Фикер» газетасы.

Г. Тукайның гражданлык пәфосы белән сугарылган беренче шигырьләре һәм мәкаләләре дә шул матбугат органнарында дөнья күрә. Шуннысы мактауга лаек: ул илдә, жәмгыятьтә, татар эчендә гаделлек урнаштыру юлларын эзләвен, сәяси дәрәҗә юлны ачыкларга омтылышын туктат-

мый. Бу яктан аның аңы бик яшьли ачыла. Монда К. Мотыйгыйның һәм ул оештырган Комитетның роле зур булган, билгеле.

1905 нче елда алар Русиянең әүвәле конституцион-демократия тарафдарларына ияреп китәләр, ә 1906 нчы елның урталарынан алдыңгы революцион партияләргә ягына тартылалар. Бу инде К. Мотыйгыйның да, Г. Тукайның да «яшь төрекләр» платформасыннан китү юлына керүләре хакында сөйли торган фактлар буларак бәяләнергә тиеш. Әмма ул процесс та күп төрле фикри, иҗтимагый, сәяси, әхлакый эзләнүләргә белән озатылып барылган. Халык алдында, жәмгыять каршында олы жаваплылык тоеп эш итүләре аларның әдәби-журналистик эшчәнлегендә, мәкаләләрендә, язган эсәрләрендә чагылыш тапкан. Бу яктан Г. Тукай иҗаты шактый өйрәнелгән, К. Мотыйгыйның эсәрләре бүгенге жәмәгәтчелектән әлегә читтә калып килә. Бу юлда эшлиселәребез бар әле.

### Әдәбият

*Алиев Г.З.* Турция в период правления младотурк (1908–1918 гг.). М.: Наука, 1972.

*Миллер А.Ф.* Турция. Актуальные проблемы новой и новейшей истории. М.: Главная редакция восточной литературы изд-ва «Наука», 1983.

*Яхин Ф.З.* Татарская литература в периодической печати Уралья (1905–1907 гг.). Казань: Татар. кн. изд-во, 1991.

*Яхин Фәрит Зәкиҗан улы,*  
филология фәннәре докторы, профессор,  
Г. Ибраһимов исемендәге Тел, әдәбият һәм сәнгать институтының  
текстология бүлеге мөдире



УДК 94(47)

*Р.Г. Галләм,  
Л.И. Фидаева*

## ТУКАЙ ТУГАН АВЫЛ (Кушлавчы авылы тарихыннан сәхифәләр)

В данной статье описывается история деревни Кошлауч – родина классика и литературного гения Г. Тукая. Работа интересна тем, что приведенные исторические факты автор подтверждает документально.

**Ключевые слова:** деревня Кошлауч, история деревни, Казанское ханство, документы, топонимика.

Кушлавчы – тар инеш тарафыннан ашалып ясалган тирән уйсулыкның ике ягына бүленеп урнашкан авыл. Озак еллар Тукайлар шәжәрәсен бөртекләп торгызган Зәкия ханым Рәсүлева үзенә «Тукай эзләреннән» (Казан, 1985) дигән китабында Кушлавчы авылын болай сурәтли: «Кушлавчы... Казаннан 60 чакрым ераклыкта киң иңкүлеккә урнашкан авыл... Мари ягыннан килеп, куе Илләт урманнары аша салынган олы юл, авылның югары очыннан түбән очына кадәр үтәп Кушлавчы, Жөлби авыллары аша Казанга юнәлә.

Тирә-якта кайсы якында, кайсы шактый ук еракта шундый ук башка авыллар арасында Ямаширмә, Сәрдә, Наласа, Өчиле, Кырлай, Масра, Кышкар, Каенсар авыллары сибелгән».

Кушлавчы авылы торгынлык елларында, чын мәгънәсендә, үзенә бөек улы язмышына дучар булды. Тукайга багышлап уздырылган төрле шау-шулы бәйрәм чаралары авылны читләтеп уза тордылар. Ә авыл үзе исә бетүгә табан юл тоткан иде. Куанычлы бер күренеш буларак, соңгы

дистә елларда хәл уңай якка үзгәрдә. Милли үзән уяна башлауның, тәрәккыятнең жылы жилләре Кушлавчы авылын да читләтеп узмыйча, аның яшәү көченә, якты киләчәгенә өметне арттыра төштеләр. Хәзерге вакытта Татарстанның Арча муниципаль районына караган Кушлавчы авылында алтмышка якын хужалык исәпләнеп, ул якындагы Иске Жөлби авылы белән берлектә, Кушлавчы авыл советын тәшкил итә. Авылның үзәндә балалар бакчасы, башлангыч мәктәп, мәчет, мәдәният йорты, Габдулла Тукайның музей-йорты, азык-төлек кибете эшли.

Казан артындагы күпсанлы эреле-ваклы авыллар арасында Кушлавчы үзәнә аерым бер урын алып тора, чөнки ул дөньяга татар халкының бөек улы Габдулла Тукайны биргән авыл. Шагыйрьнең этисе Мөхәммәтгариф мулла ягыннан жиде буын бабасы да Кушлавчы авылында гомер кичергәннәр. Шунлыктан, табигый ки, Казан артында Тукай биографиясе, шәжәрәсе белән бәйле башка күп кенә авыллар тарихы шикелле үк, Кушлавчы авылы-

ның күпгасырлык үткәне һәрьяклап жентекләп өйрәнүгә лаек. Гәрчә бу авылларның барысының да диярлек тарихы әлегә аз өйрәнелгән килеш кала бирә.

Кушлавчы авылыннан чыккан язучы Әнәс Галиевның этисе Касыймнан язып алып калган мәгълүматлар буенча, авылга нигез Казан ханлыгы урыс гаскәрләре тарафыннан басып алынган чорда, ягъни XVI йөзгә 50 нче елларында салынган. Рәхимсез сугышта исән калган бер төркем кешеләр бу жирләргә килеп утырганнар. «Башта Мичкә бите тигән жирдә – инеш буенда яр кырында куыш (землянка. – *Р.Г.*) ... казып яшәгәннәр... Кайсы авылдан, дип сораучыларга, Куышлы авылыннан, дип жавап бирә торган булганнар. Тора-бара исем Кушлавчыка әйләнеп киткән. Берздан хәзерге урынга, жайлырак жиргә күчеп утырганнар. Исем үзгәртелмәгән» [Галиев, 1996].

Әлбәттә, бу мәгълүмат игътибарга лаек. Ләкин шуны да искәртеп үтәргә кирәк, хәзерге вакытта Кушлавчы исемле авыл Татарстанда гына түгел, бәлки Чуваш Республикасында да бар. Жирле риваятьләргә караганда, бу чуаш халкы монда XVI йөзгә икенче яртысында – XVII йөз башында хәзерге Татарстанның Тау ягынан күченеп килгән. Үз чиратларында, чуашлардан булган тел галимнәре «Кушлавчы» топонимын «Наратлы урын» («Нарат урманы») мәгънәсендә аңлаталар. Шулай ук вакытта, XIX йөздә яшәгән урыс тарихчысы И.А. Износков авыл исемең килеп чыгышын кышлый торган урын (кышлау) белән бәйли

[Износков, с. 3]. Шулай рәвешле, бүгенге көндә «Кушлавчы» ата-масын төрлечә аңлатучы фаразлар яшәп килә. Тик шулай да, топонимның тамырында «куыш» яисә «кышлау» сүзләре ята булса кирәк. Чөнки бу якларда кайчан да булса чуаш халкы вәкилләренең яшәве мәгълүм түгел. Димәк ки, авыл исеме «кышлау урыны» яисә «куышлы (землянкалы) урын» мәгънәсендә аңлату дөресрәк булыр (мисал өчен, «Кушлавчы» – сала, авыл урыны яисә сала, авыл урнашкан урын).

Югарыда китерелгән риваять Казан артындагы Кушлавчы авылының барлыкка килүен рус дәүләтенең Казан ханлыгын басып алуы белән бәйли. Ләкин чынлыкта авыл, күрәсең, Казан ханлыгы чорында ук булган. Мәсәлән, XVI йөз ахыры – XVII гасыр башына караган жир-йорт теркәү кенәгәләренә (писцовый кенәгәләргә) нигезләнеп, тарихчы-галим Е.И. Чернышев Кушлавчыны Казан ханлыгы авыллары исемлегенә кертә [Чернышев, с. 286]. Гомумән алганда, хәзерге Кушлавчы авылы XVI гасыр урталарынан да калмый оешкан дип ышанычлы рәвештә тәкъярларга була.

Күрәсең, ул чорларда авыл халкын ясаклы игенчеләр тәшкит иткән. Чөнки Казан өязенең 1602–1603 елларга караган жир-йорт теркәү кенәгәсендә Кушлавчы авылы күрсәтелми. Ә ул исә йомышлы татарлар (казаклар) яшәгән авылларны гына исәпкә алып, ясаклы игенчеләрдән генә торган авылларны игътибардан читтә калдыра [Писцовая книга Казанского уезда...].

1742 елда Казан өязе Алат даругасының (өлкәсенен) Мәмеш улы Ярмәк йөзенә (сотнясына) караган 45 хужалыклы Кушлавчы авылындагы мәчетнең гаскәриләр ярдәмендә тирә-яктагы татар-мөселман халкын көчләп христиан диненә чукундырырга тырышып йөргән чиркәү эһелләре тарафыннан жимертелүе турында хәбәр сакланган (ул елларда, гомумән, Казан өязендәге мәчетләрнең 2/3 е диярлек жимерттерелә). Шуннысы да кызык, попларның «мәчетегез кайчан төзелгән?» дигән сөаленә авыл халкы «хәтерләмибез» дип жаваплай. Димәк ки, ул мәчет күптән торгызылган булып чыга.

1760 нчы еллар башында узган III ревизия (халык санын исәпкә алу) нәтижәләрен чагылдырган «Казан наместлыгы турында документларда» үзара бер-берсенә терәлеп үк диярлек урнашкан (чыганакта «шунда ук» дип күрсәтелгән) ике «Кушлавчычны» теркәп калдырган. Аларның берсе чыганакта «деревня Кошлауш, при ключах» (ягъни, чишмәләр буена урнашкан Кушлавчы) дип бирелсә, икенчесе «починок Кошлауш» (Кушлавчыч пүчинкәсе) дип бирелгән. Икесенен дә халкы йомышлы татарлардан торып (күрәсен, бу вакытта алар лашманчылыкта булып, Казан адмиралтействосы өчен урман кисү эшләренә дә жәлеп ителгән), беренчесендә 89, икенчесендә 18 (барлыгы 107) ревизия жаны теркәлгән [Казан император университеты каршындагы..., с. 249]. Күрәсен, бу ике Кушлавчычны бары тик Сәрдә елгачыгы гына аерып торып,

асылда монда сүз бер үк авыл турында бара.

Авылның «пүчинкә» өлеше монда соңрак күчеп чыккан кешеләр тарафыннан оештырылган булса кирәк. Чөнки «починок» дип, гадәттә, кайсы да булса авылдан аерылып башка чыккан кечерәк, яңа саланы атаганнар. Кушлавчыч пүчинкәсендә янәшәдәге, «чишмәләр буендагы» Кушлавчычка караганда кешенен күпкә азрак яшәгән булуы да беренчесенен чагыштырмача яңарак корылган булуы турында сөйли. Ә инде XIX гасырдан башлап, тарихи чыганаclar Кушлавчычны икегә аермыйча, бер авыл итеп күрсәтәләр.

Мәгълүм булганча, Габдулла Тукай Кушлавчыч авылында 1886 нчы елның 26 нчы апрелендә аваз салган. Бу вакытларда Уржум сәүдә тракты буена утырган авыл Казан губернасы Казан өязенен Олы Мәңгәр волостена караган. Халкы Кушлавчыч авыл общинасын (жәмәгатен) тәшкил итеп, аның карамагында 1260 дисәтинә (1 дисәтинә 1,1 га чамасы) жир исәпләнгән. Ул жирләр «Мәңгәр һәм башка авыллар» дип аталган жир «дача сына» (жир биләмәсенә) караган.

Авылда 120 хужалык булып, аларда 411 ир-ат, 383 хатын-кыз (барлыгы 794 кеше) теркәлгән. Шулардан 14 ир-ат, 11 хатын-кыз, чынлыкта, башка авылларда яшәгән. Моннан тыш, 10 ир-ат, акча эшләү максаты белән, озак вакытларга авылдан читкә чыгып китә торган булган. Кушлавчычта башка авылда (авыл общинасында) теркәлгән 2 ир-ат, 3 хатын-кыз да гомер кичергән

(мөгаен, алар авылга яңарак күченеп килгән булган). Бу вакытта авылда 8 ир-ат, 8 хатын-кыз (барлыгы 16 кеше) исәбендә мөселман руханилары гаиләләре дә теркәлгән. Болар исәбенә Габдулла Тукайның әтисе Мөхәммәтгариф мулла гаиләсе дә керә.

Авыл халкының төп шөгыле игенчелек һәм, шулай ук, терлекчелек, кош-корт асрау булган. 2 хужалык умарталар тотып, алардан 60 сумлык еллык керем алган. 2 ир-ат һөнәрчелек (күрәсен, тимерчелек) белән көн күргән. Моннан тыш, авылда бер вак сәүдәгәр дә булып, ул сәүдәдән елына 50 сум табыш ала торган булган. Тулаем алганда, авыл халкының матди хәле уртача булган («живут посредственно») [Износков, с. 3].

Гадәттәгечә, ул вакытларда волость идарәсе белән эшне авыл жәмәгәте сайлап куйган староста (авыл старостасы) алып барган (аның үз мөһере дә булган). Авыл тормышына бәйле барлык әһәмиятле мәсьәләләр – үзара жир бүлешү, мәчет төзү, уракка төшү, чәчүгә чыгу мәсьәләләре, башка шундый мәсьәләләр – алар бары-

сы да жәмәгать (авыл жәмәгәте) жыенында, ягъни, мир жыенында хәл ителгән.

XX гасыр башына күз салсак, 1908 елда Кушлавчыта мәчет, ибтидаи (башлангыч) мәктәп (мәдрәсә), 2 азык-төлек, вак-төяк тауарлар кибете, жил тегермәне, тимерче алачыгы 2 «постоялый двор» (ягъни, кунак-житем кабул итү йорты), 1 «пожар машины» (әлбәттә, монда сүз атлы машина турында бара) теркәлгән [Описание Казанской губернии, с. 50–51].

Бу вакытларда авылга иң якын телефон станциясе, телеграф-почта бүлеге 21 чакрым, табиб фатиры – 25 чакрым, ветеринария табибы – 21 чакрым аралыкта була. Шул рәвешле, авыл халкына боларның барысы белән файдалану читен була.

Тик бернигә дә карамый, Кушлавчы авылы XVIII–XIX гасырлар дәвамында үсеш кичереп, XX гасыр башында анда халык саны берникадәр тотрыклана. Күрсәтелгән чорларда авылда халык санының үсеш динамикасын түбәндәге таблица рәвешендә дә күзәтергә була:

Еллар	Ир-атлар	Хатын-кызлар	Барлыгы	Хужалык саны
1760 нчы еллар башы (III ревизия)	–	–	107 ревизия жаны	–
1856 (X ревизия)	350	338	688	–
1885	441	383	794	120
1897	420	429	849	–
1908 (1 нче гыйнварга)	398	400	798	130

Шулай итеп, XX йөз башында Кушлавич авылы 130 хужалыгы булган, 880 гә якын кеше яшәгән, үзенең мәчете, мәктәп-мәдрәсәсе, тегермәне, һөнәрчеләре, вак сәүдә кибетләре бул-

ган, аякка шактый нык баскан бер авыл – башка шундый йөзләгән авыл-салалар шикелле үк, Казан артындагы гадәти бер татар авылы булып күзаллана.

### Әдәбият

*Галиев Әнәс.* Үги итмик // Ватаным Татарстан. 1996. 4 нче апрель.

*Износков И.А.* Список населенных мест Казанского уезда. Казань, 1885. XV, 3 б.

Казан император университеты каршындагы Археология, тарих һәм этнография жәмгыяте хәбәрләре. XVIII том. 4–6 чыгарылыш. 249 б.

Описание Казанской губернии. Казань, 1908.

Писцовая книга Казанского уезда 1602–1603 годов / сост. Р.Н. Степанов. Казань, 1978.

*Чернышев Е.И.* Селения Казанского ханства (по писцовым книгам) // Вопросы этногенеза тюркоязычных народов Среднего Поволжья. Казань, 1971. Б. 272–292.

**Галләм Рәшит Габделфәрт улы,**  
тарих фәннәре кандидаты,

Ш. Мәрҗани исемендәге Тарих институты  
өлкән фәнни хезмәткәре

**Фидаева Лилия Илдус кызы,**

филология фәннәре кандидаты,  
Казан дәүләт медицина университеты доценты

УДК 821.512.145:372.8

*Э.М. Галимжанова,  
Ф.Г. Фәйзуллина*

## Г. ТУКАЙНЫҢ «МӘКТӘПТӘ МИЛЛИ ӘДӘБИЯТ ДӘРЕСЛӘРЕ» ТӨРЛЕ БАСМАЛАРДА

В данной статье рассматривается сборник-хрестоматия «Мәктәптә милли әдәбият дәресләре» («Уроки национальной литературы в школе»), составленный Г. Тукаем. Дается сравнительно-сопоставительный анализ трёх его изданий (1911, 1918, 1919 гг.).

**Ключевые слова:** Габдулла Тукай, педагогика, татарская литература.

Башлангыч сыйныфлардан ук, Букучыларны үз халкының теле, әдәбияты, рухы белән таныштырып, матур әдәбиятка мэхәббәт тәрбияләргә кирәклеке күздә тотып, Габдулла Тукай милли әдәбияттан укытырлык дәреслек төзәргә алына. 1909 елда басылган «Яңа кыйраәт» китабы бу юнәлештә башкарылган эшләрнең тәүгесе булса да, анда Г. Тукайның үз әсәрләре һәм тәржемәләре генә булганга, ул әле әдәбияттан дәреслек ролен үтәрлек дәрәжәдә булмый. 1911 елда дөнья күргән «Мәктәптә милли әдәбият дәресләре» бу өлкәдә аеруча әһәмияткә ия хезмәт.

«Мәктәптә милли әдәбият дәресләре»ндә «Яңа кыйраәт»тә булганы кеби мәгълүм бер максат вә мәсләк тотылмаса» [1, IV] да, жыентык тематик яктан киң булуы белән аерылып тора, монда автор-язучыларның да күп булуы күзәтелә. Г. Тукай китапка 26 язучының әхлак-тәрбия мәсьәләренә караган, табигатьне тасвирлаган, халкыбыз, илебез тарихын яктырткан әсәрләрен, халкыбыз жәүһәрләренән үр-

нәкләр урнаштырган. Шулай ук балаларны рус әдәбияты белән таныштыру максатыннан хезмәткә В.В. Радловның ике әсәрен керткән.

Жыентыктагы әсәрләр «педагогиканың» жинелдән – авырга кагыйдәсене берәз игътибарга алынып, китапның башына аңлавы жинел, садә гыйбарәле шигырьләр вә кыйтгалар куелып» [1, IV], авыррак әсәрләр мөмкин кадәр арткарак урнаштырылган.

Әдәбияттан дәреслек-хрестоматия итеп төзелгән «Мәктәптә милли әдәбият дәресләре» жыентыгының өч басмасы бар. Беренчесе Г. Тукай үзе исән вакытта 1911 елда басылган (Казан, нашире «Мәгариф» көтепханәсе, «Үрнәк» матбагасы); икенчесе – 1918 елда (Казанда «Мәгариф» китапханәсе, «Мәгариф» матбагасы), өченчесе 1919 елда (Казанда «Мәгариф» китапханәсе, «Мәгариф» матбагасы) дөнья күргән.

«Мәктәптә милли әдәбият дәресләре» совет чорында дөнья күргән томлыктарның берсендә дә урын алмаган. Сәбәбе жыен-

тыкка Фатих Кәрими, Шәһретдин Шәрәф кебек репрессия корбаннары, Гаяз Исхакый, Муса Бигиев, Садри Максуди, Габдерәшит Ибраһимов кебек эмигрант язучыларның эсәрләре кертелгәнлектән булса кирәк.

Жыентык беренче тапкыр Татарстан Фәннәр академиясенең Галимжан Ибраһимов исемендәге Тел, әдәбият һәм сәнгать Институты тарафыннан эзерләнгән Г. Тукай «Әсәрләре»нең алтытомлы Академик басмасының VI нчы томына урнаштырылды. Жыентыкта шагыйрьнең шактый гына үз шигырьләре дә бар. Дәреслек төзү принципларын күзаллау максатыннан, жыентык тулысы белән, бербөтен итеп бирелде.

Китапның Тукай үзе исән вакытта һәм вафатыннан соң дөнья күргән басмаларын чагыштырып караганда, алар арасында шактый гына аермалыклар булуы күзәтелә. 1911 елгы басмага кертелгән кайбер эсәрләр калган басмаларда бөтенләй төшереп калдырылганнар. Шәһретдин Шәрәфетдиневнең 1909 елны Казанда басылган «Гасры сәгадәт» эсәреннән алынган «Гасры сәгадәт», «Шамаиле шәрифә» өзеkläре белән бергә бирелгән «Жаһилиять заманы» 1919 елгы басмада юк. Әлеге өзектә гарәпләрнең Ислам дине кабул иткәнче булган тәртипсез тормышлары тасвирланган. Гарәпләрдә булган начар гадәтләре, бозыклыкларны тасвирлаган өзеکنә төшеп калуы, әлбәттә, очраклы гына түгелдер. Бәлки мондый эсәрнең укучы бала күңелендә нәфис хисләр

уятудан бигрәк, анда сурәтләнгән вакыйгаларның куркыныч булуындадыр. Шулай ук кайбер эсәрләрдә аерым жөмлөләрнең генә кыскартылуы да күзәтелә. Мәсәлән: «Шәмаиле шәрифә»дә түбәндәге: *Аллаһының тугры адымнарга ярдәмче икәнненә кямил инанган иде. Өхед, Хөнәйн сугышларында сахабаләр куркып таралып киткәндә, асла урыныннан да кузгалмай тормыш иде* жөмлөләре киселгән [1, 57.]

Йосыф Акчураның Галимжан әл-Барудиның балалык елларын, мэдрәсәдә укуыган чорын тасвирлаган «Мелла Галимжан әл-Баруди хәзрәтләренең сабыйлык вакытындан» исемле эсәре дә соңгы басмаларга кертелмәгән.

Эчтәлек ягыннан да, мәгънә ягыннан да бик үк әһмияткә ия булмаган эсәрләрдән Хужа бине Габделбәдыйгының «Аһ насыйбмы башмагым?!» исемле югалган башмагына мэрсиясе, Сәгъдинең аңа җавап рәвешендә язылган «Ни чара?» исемле шигыре дә 1918-1919 елгы басмаларда юк. Каюм Насыйри төзегән «Фәвакиһелҗөләса фил-әдәбият» («Әдәбият турында әңгәмәләр жимеше») исемле жыентыктан «Чәйнең шартлары» исемле өзекне, Габделшәкүр Әминевнең «Әдәбият» капчыгыннан алынган «Ярдәм, ярдәм!» эсәрен, Габдерәшит Ибраһимовның тәрбияви яктан шулай ук мөһим булмаган «Янчы, яхшы урманым!» исемле эсәрләре дә (1919 елгы басмада) наширләр кирәксез тапканнар.

М. Гафуриның «Электр фонаренә хитаб» шигыренең соңгы

өч куплеты да 1919 елгы басмада төшерелеп калдырылган.

Соңгы басмаларда наширлар тарафыннан Тукай эсэрләрэнә милли төс бирергә тырышу да күзәтелә. Мәсәлән, 1911 елгы басмага Г. Тукай А.С. Пушкинның «Сказка о золотом петушке» хикәясеннән алынган «Хикмәтле әтәч» эсәрен урнаштырган. Әлеге эсәрдә Мәмәт атлы Хират ханы тирәсендә барган вакыйгалар сурәтләнгән. 1918, 1919 елгы басмаларда, вакыйгалар үзебезнең жирлеккә күчерелеп, Мәмәт атлы Хират ханы Гәрәй атлы Казан ханы дип бирелгән, диңгез исә Идел елгасына әйләндерелгән.

Соңгы ике басмада жөмләрне стилистик яктан шомарту очраклары да күзәтелә. Мәсәлән: «*Мәктәпдә милли әдәбият дәресләре*» кеби олуг бер китап майданга куярга мөмкин икәннен күргәч... жөмләсендәге китап [1, II] сүзе 1918–1919 елгы басмаларда китапны дип үзгәртелгән [2, I], [3, I] «*Татарда тел юк, әдәбият юк*» диюче мөтәгассыйбларны (искелек яклыларны, фанатикларны) (бөтен мәгънәсе илән) кызгандым жөмләсе [1, II] «*Татарларда тел юк, әдәбият юк*» диюче мөтәгассыйбларны (бөтен мәгънәсе илән) кызганам формасында бирелгән [2, I], [3, I]; *Яшь балаларның илә мохтаж булдыклары ачык йөзгә дә күрсәтмәгән* жөмләсендәге илә сүзе иң белән алыштырылган [1, 4]; *Мин анда чыгып, адашып, куркып* жөмләсендәге адашып [1, 10] сүзе адашудан формасын алган. *Шулай мәшәкәтләнә торгач, Кырлай исемле бездән жиде генә*

*чакрым авылдан Сәгъди исемле бер ир баласыз кеше килеп, мине үзенә алып киткән жөмләсе* [1, 8] *Шулай мәшәкәтләнә торгач, бездән жиде генә чакрым Кырлай исемле авылдан ир баласыз Сәгъди исемле бер кеше килеп, мине үзенә алып киткән* дип шомартылган [2, 12], [3, 12].

Басмаларда шулай ук жөмләрләргә үзгәреш кертү сәбәпле мөгънә үзгәреше барлыкка килгән урыннар да очрый. Мәсәлән: «*Мөкаддимә*» өлешендә Г. Тукай: «*Моның кирәклегә фикере аңлы мөгаллимләремезнең башында эшләнеп чыгып, андан милли гәзитәләремез сәхифәләренә дә гакес иткән иде (чагылган иде)*», – дип язган булса [1, I], соңгыларында: «*Моның кирәклеген фикерле, аңлы мөгаллимләремезнең башында эшләнеп чыгып, андан милли гәзитәләремез сәхифәләренә дә гакес иткән иде*», – дип бирелгән [2, I ], [3, I]. «*Мәгъсум, берраз юынды, сабакдашларындан яхшырак киёмләр алып килде, анасы янына барды*» [1, 19] жөмләсендәге килде сүзенен киде [2, 21], [3, 21] сүзе белән алышынуы жөмләгә икенче мөгънә төсмере бирә.

Г. Тукай үзе бастырган 1911 елгы басмага кергән эсәрләрне чыганаклары белән чагыштырып чыккач та, кайбер кызыклы үзгәрешләрне күзәтергә мөмкин. Тукай әлеге эсәрләрдәге чит телләрдән: гарәп, фарсы, төректән кергән сүзләрне, балаларга аңлаешлырак итәргә теләп булса кирәк, татар формалары белән алыштырган. Мәсәлән: *лязем – кирәк, сәнә – ел* һ.б.



Шулай итеп, «Мәктәптә милли әдәбият дәресләре»нең төрле басмаларын чагыштырып караганнан соң, соңгыларында (1918, 1919) совет хакимияте идеологиясенә экренләп әдәбиятыбызга, мәдәниятебезгә үтәп керә баруы күзәтелә, чөнки

әлеге басмаларда без шул чор өчен әһәмияте булмаган, күбрәк дин белән бәйлә эсәрләренә кыскартылуын күрәбез. Шуңа күрә дә Тукайның алтытомлык «Әсәрләре»нең үзә исән вакытта чыккан басмасы (1911) урнаштырылды.

### Әдәбият

1. *Тукаев Габдулла*. Мәктәптә милли әдәбият дәресләре. Казан: Үрнәк, 1911. 144 б.
2. *Тукаев Габдулла*. Мәктәптә милли әдәбият дәресләре. Казан: Мәгариф, 1918. 120 б.
3. *Тукаев Габдулла*. Мәктәптә милли әдәбият дәресләре. Казан: Мәгариф, 1919. 112 б.

*Галимжанова Эльмера Мәхмүт кызы,  
филология фәннәре кандидаты, Г. Ибраһимов исемендәге  
Тел, әдәбият һәм сәнгать институтының текстология бүлгә  
өлкән фәнни хезмәткәре*

*Фәйзуллина Фәния Галимулла кызы,  
Г. Ибраһимов исемендәге Тел, әдәбият һәм сәнгать институтының  
текстология бүлгә өлкән фәнни хезмәткәре*

*Х. Ярми*

## ТУКАЙ ҺӘМ ХАЛЫК ИЖАТЫ

Статья ученого-фольклориста, Заслуженного деятеля науки ТАССР Х.Х. Ярмухаметова (Хамита Ярми) анализирует влияние татарского фольклора на творчество Г. Тукая. Поэт широко использовал в своей поэзии и публицистике образы народной литературы, музыки, пословиц и т.д., что не только обогатило его творчество, но и сделало воистину народным. Впервые статья была опубликована в сборнике "Габдулла Тукай: материалы научной сессии, посвященной 60-летию со дня рождения поэта" в 1946 г. Текст публикуется без изменений.

**Ключевые слова:** Г. Тукай, татарский фольклор, народные песни, сказки, народная музыка, литературные традиции.

Тукай үз ижатының идея һәм художество байлыгын көчәйтүгә, бер яктан, бөек рус әдәбиятын өйрәнү, аннан үрнәк алу юлы белән килсә, икенчедән, халыкның иң яхшы сыйфатларын, иң бөек хисләрен чагылдырган халык аваз ижатыннан да нык файдаланды. Ләкин шул ук вакытта Тукай фольклорга тәнкыйтсез баш июдән ерак торды. Ул фольклор материаллары арасыннан халыкның иң прогрессив идеяләрен, киләчәк турындагы якты өметләрен чагылдырган өлешен сайлап ала белде һәм демократик теләкләрне тормышка ашыруда аннан тиешенчә файдалануны төп бурычы итеп куйды. Тукай шигырь һәм поэмаларының бик күп өлешен халык ижаты стилендә, халыкка аңлаешлы телдә язды. Менә шуның өчен дә: *«Халык җырларындагы төп аһәң, – ди Фатих Әмирхан, – кайгы, хәсрәт, авыр моң аһәңе аның ши-*

*гырьләрендә төп көй эсасы иде. Менә шуңа күрә халык аны бик яшьләй үз шагыйре итеп таныды. Аны аңлады, ул җырлаган нәрсәләренең үз рухындагы нәрсәләр икәннен тойды. Менә халыкның шул тойгысы Тукайның тормышында бердәнбер таянычы, бердәнбер газасы иде»<sup>1</sup>.*

Тукайның халык ижаты белән кызыксынуы, аерым эсәрләрен халык ижаты мотивлары нигезендә язуы һәм, гомумән, аның фольклорга карашы турында матбугатта, революциягә хәтле дә һәм революциядән соң да, төрле-төрле фикерләр әйтелде. Ләкин бу тикшеренүләренең иң зур күпчелеге Тукайның фольклор белән кызыксынуына гомуми бер караш ташлау төсендә генә барды. Тукайның халык ижаты материалларын системалы рәвештә өйрәнүе, аны туктаусыз җыйнавы, бигрәк тә аны нинди принциплардан чыгып җыйна-

<sup>1</sup> Ф.Әмирхан // «Кояш» газетасы. 1913. № 88.

вы, Тукайның татар фольклористикасы өлкәсендә бездә беренче буларак кыйммәтле теоретик фикерләр әйтүе кебек мәсьәләләр ничектер тиешле рәвештә яктыртылмады. Шагыйрьнең фольклор стилиндә язылган шигырьләренең төп чыганаclarын билгеләү, аерым шигырьләренең төп чыганаclarын билгеләү, аерым шигырьләренең халык поэзиясе стилинә якын булуын ачу кебек мәсьәләләр хәзергә хәтле тиешле дәрәжәдә өйрәнелмәделәр.

Шуның белән бергә, Тукайның фольклорга мэхәббәт белән каравын, аның фольклорга якын торувын шагыйрьнең фәкать биографик моменты белән генә бәйләп тикшерү, аның халык ижаты белән кызыксынуын фәкать аның авылда туып үсүе белән генә чикләп калдыру кебек күренешләр дә булды. Билгеле, Тукай революциягә хәтле булган караңгы татар авылында туып үсә һәм үз яшендәге балалар, әйләнә-тирәсендәге зурлар тарафыннан жырланган төрле жырлар, әкиятләр аның яшь күңелен дулкынландырлар. Авыр тормышта кайгы-хәсрәт, моң-зар белән яшәгән халыкның жырлары яшьтән үк үз әйләнә-тирәсен аңлап белергә омтылган Тукай күңеленә тиз кереп урнаша. Тукайда гомумән халык ижатына, бигрәк тә халык жырларына зур мэхәббәт туа. Мәктәп яшеннән үк халык телендә йөргән жырлар, бәетләрне оста, сокланырлык итеп жырлап бирә алу белән бергә, үз әйләнә-тирәсендәге вакыйгалар, төрле кызыклы хәлләр турында ул үзе дә жырлар һәм бәетләр чыгара башлый.

Халык аваз ижаты киң табыр жәйгән авылда үсүнең Тукай ижатына билгеле бер дәрәжәдә йогынты ясавы һичшиксез. Ләкин Тукайның зур ижаты турында, аның фольклор белән кызыксынуы, аны жыйнавы, татар фольклористикасы өлкәсендә кыйммәтле фәнни хезмәтләр калдыруы турында сүз барганда, аның бу өлкәдәге хезмәтләрән бары тик биографик моменты белән генә чикләп калдыру дәрәжәсиде.

Тукайның халык ижатын чын күңелдән яратуын, аны туктаусыз өйрәнүен аның ижтимагый позициясеннән чыгып карарга кирәк. Тукай 1905 ел революциясе тарафыннан күтәрелгән шагыйрь буларак, беренче буржуаз революция куйган таләпләрне көчәйтерлек, пропагандаларлык фикерләргә халык ижатыннан табып, шуларны классик югарылыгына күтәрә, фольклор нигезендә ул халыкка аңлаешлы, аңа якын һәм аны дулкынландырырлык әсәрләр тудыра. Тукай сәнгатьнең халыкчанлыгын аңлап эш итә һәм аның халык ижатына тирән мэхәббәт баглавы шагыйрьнең эстетик һәм политик принциплары белән бик нык бәйләнгән.

Халык жырларына бәя биреп, Тукай: *«Халык жырлары бабаларыбыз тарафыннан калдырылган иң кадерле вә иң бәһәле бер мирастыр. Әйе, бу кадерле мирас, кыйммәтле мирас!.. Халык жырларының шулай жәүһәр вә якутлардан да кыйммәтле бернәрсә булганы өчен дә, аларга әһәмият бирергә кирәк. Аларны югалтмаска, ижтимагитәргә кирәк.*

*Белергә кирәк ки, халык җырлары халкыбыз күңеленең һич тә тутыкмас вә күгәрмәс саф вә рәүшан көзгеседер. Бу бертөрле сихерле көзгедер. Чөнки халыкның бер генә җыруын тотып нечкәләсәң, шөбһәсез, аның халәте рухиясен, нәрсә уйлаганын, вә ни хакында нинди фикердә икәннен белеп буладыр*<sup>2</sup>, – ди.

Күренә ки, Тукай халык җырларына, гади бер кызыксынучы булып кына түгел, бәлки аларга халыкның тарихын, аның тормыш һәм кичерешләрен ачык чагылдыручы «тутыкмас бер көзгә» һәм көчле ижтимагый көрәш коралы дип карый. Халык җырлары аркылы Тукай халыкның зарын, моңын, иректә булган омтылышын күрә. Ул гомумән халык ижатында, бигрәк тә җырларда, бетмәс-төкәнмәс тирән мәгънә, саф йөрәк һәм халыкның вөждан киндлеген күрә. Өнә шул караштан чыгып ул: «*Дөресең әйткәндә, халык зур ул, көчле ул, дәртле ул, моңлы ул, әдип ул, шагыйрь ул. Ул, әле әллә нинди кара көчләр басканга күрә генә, бу күренештә йөри*»<sup>3</sup>, – дип, үз халыкының буржуаз жәмгыять шартларында төрле кара көчләр тарафыннан жәберләнеп, кимсетелеп сыкрануын ишетә. Һәм ул талант иясе булган халыкның көченә, аның киләчәгенә ышана. Ул халык җырларына төшенкелек мотивлары түгел, бәлки ирек, азатлык өчен көрәш мотивлары хас икәннен бик ачык аңлый. Халыкны «әллә нинди кара көчләр»

нең басып торуы белән үзенә килешә алмавын, разый булмавын белдерә. Һәм: «Ләкин бу хал вакытлы гына килгән бер авыру кеби гаризи бер хәлдер», – дип, халыкның югары катлаулар тарафыннан изелү, мәсхәрәләнгән ачы протест белән чыгып, халык азатлыгы өчен актив көрәш юлына баса.

Тукайның халык ижатына менә бу яктан, искелеккә каршы, яңалык өчен көрәштә көчле корал итеп каравы аның бөтен ижаты буенча кызыл жеп булып сызылып бара. Димәк, Тукай халык ижаты белән балалык чагында күңеленә сеңеп калган рухи байлык булганы өчен генә түгел, ә бәлки аңа идеология өлкәсенә зур тармагы булган матур әдәбият аркылы халык теләкләрен тормышка ашыру чарасы итеп карый. Ул: «*Халык моңнарыннан халык хисләре белән хисләнеп, мин үзем дә күңелемнән кайнап чыккан “шигырь” дип әйткән мазбут хиссиятләрем белән халык күңелен шүрәләчә генә кытыкларга тырыша идем*»<sup>4</sup>, – ди.

Нәкъ менә шулай фольклорга мөрәҗәгать итү, иң көчле эсәрләрен халык ижаты жәүһәрләренә нигезләү аркасында, Тукай ижаты иң авыр реакция елларында да халыкны искелек калдыклары һәм тираниягә каршы көрәшкә чакырып килде. Халык ижаты Тукай ижатының демократиягә һәм ирек өчен көрәшкә өндәү мотивларының төп һәм көчле нигезе булып торды.

<sup>2</sup> Тукай Г. Халык әдәбияты: җыентык. Казан: Татгосиздат, 1946. Б. 29.

<sup>3</sup> Шунда ук. Б. 30.

<sup>4</sup> Шунда ук. Б. 45.

Татар халкы арасында гасырлар буенча яшәп килгән фольклор эсәрләре Тукайга халыкның милли үзенчәлеген күрсәтүгә, чынбарлыкны дөрес чагылдыруга хезмәт итте. Фольклор эсәрләрендәге художество байлыгы, андагы стиль һәм формалардан урынлы һәм оста файдалану Тукайны татар әдәбиятында тиндәше булмаган сугышчан реалистик язучы булу югарылыгына күтәрде.

Югарыда әйткәнбезчә, Тукай халык ижаты белән яшәгән үк бик нык кызыксына. Бигрәк тә тормышының Уральск чорында (1895–1907 еллар) ул халык көйләрен өйрәнә һәм ул көйләргә язылган йөзләргә жырларны халык авызыннан язып алып, аерым бер жырлар дәфтәре тезеп калдыра. Бу жырлар аңа бик зур рух байлыгы бирәләр һәм Тукайның киләчәктә халык шагыйре булып формалашып китүенә нигез ташлары хезмәтен үтиләр. Шунның белән бергә шул ук елларда рус язучыларынан Крылов, Пушкин һәм Кольцов эсәрләре белән яқыннан танышу һәм аларның халык ижаты йогынтысында язылган шигырьләрен каткатып укып тикшерү Тукайда халык ижаты алымнарыннан файдаланып язу һәм аларга мэхәббәт бәйләүдә икенче бер зур адым һәм этәреш була. Крыловның халык ижаты стилиндә гади һәм аңлаешлы тел белән язылган тирән эчтәлекле мәсәлләре Тукайда гомумән матур әдәбиятка, бигрәк тә бөөк рус әдәбиятына аерата зур мэхәббәт тудыра. Шул бөөк язучылар үрнәгендә эшләү Тукайның гомумән язучы булып

формалашуына гына түгел, бәлки аның фольклор мотивлары нигезендә халык теләкләрен чагылдырган югары идеяле эсәрләр тудыручы шагыйрь булып үсеп китүенә бик нык ярдәм итә.

Тукай үз ижатының беренче елларында ук үзе мөкатдәс санаган азатлык идеяләренә шигырьне хезмәт иттерүне төп максат итеп куя.

Ижатының беренче елларында ук ул социаль мотивлары белән нык сугарылган «Дусларга бер сүз» (1905), «Иттифак хакында» (1905), «Яз галәмәтләре» (1905), «Хатирәи бакырган» (1906), «Государственная Думага» (1906) кебек шигырьләрен яза. Бу шигырьләр шул елларда язылган эсәрләреннән тел һәм шигырь төзелеше, формалары ягыннан гына түгел, бәлки, иң әһәмиятлесе, үзләренә эчтәлекләре ягыннан да бик нык аерылып торалар. Тукай, халык шагыйре буларак, киң массага каратылган социаль фикерләр белән сугарылган шигырьләрен мөмкин кадәр татар телендә, халыкка аңлаешлы телдә һәм формада язуну максат итеп куя, шунның юлларын эзли. Мәнә шунның өчен дә аның:

*Гыйлем белмәс хайваннарга без  
ошшамыйк,  
Тырышмактан, тырмашмактан  
һич бушамыйк,  
Диңгез якасында торып без  
сусамыйк,  
Хөрриятнең диңгезләре ташый  
имди.  
(«Дусларга бер сүз», 1905)*

һәм дә:

*Тырышыйк, и хас вә гам,  
Һәр көн үзгәрә заман.  
Житәр йокламыйк һаман,*

*Таңлар атты бәдәвам...*

(«Иттифак хакында», 1905)

кебек шигырьләрнең «Бәдәвам» һәм «Йосыф» китаплары үлчәүләрендә язылулары ничбер очраклы хәл түгел.

Ни өчен соң Тукай үз ижатының беренче чорында бу «Бәдәвам», «Кисекбаш», «Йосыф – Зөләйха»ларга мөрәжәгать итә? Чөнки ул вакытларда бу китаплар киң масса арасында шактый таралган, һәрбер йортта дип әйтерлек табарга мөмкин булган һәм халык кулындагы бердәнбер рухи азык урынында йөргән китаплар иде. Тукай үзе дә халык әдәбияты турындагы мәгълүм лекциясендә «Таһир – Зөһрә» хакында: *«Бу – татарның бик искедән бирле укылып килгән әдәби китабы. Минем гөманымча, кечкенә чагында шушы китапны укып, еламыйча үскән ирләребез вә хатыннарыбыз сирәктер»*<sup>5</sup>, – ди.

Әнә шулай халыкка мәгълүм булган бу китаплар исеме астында, алар стиле һәм алар үлчәвендә халыкка яңа фикерләр әйтү һәм азатлык идеяләрен халыкка мәгълүм булган чаралар аркылы житкерү Тукай ижади эзләнүләренең бер төре булып тора. Кабатлап әйтәбез: Тукай үз ижатының беренче чорларында, фәкать эзләнү рәвешендә, бу эсәрләрнең формаларыннан һәм шигъри үлчәүләреннән генә файдалана. «Бәдәвам»лардагы дини-мистик эчтәлек, алардагы феодализм чорына хас булган мотивларга Тукай баштан ук тәнкыйть күзе белән карый.

Тукай халык әдәбияты белән шактый таныш булуына карамастан, ижатының беренче елларында фольклорны органик рәвештә үз ижатына кертеп, үз идеяләренә хезмәт иттереп жиберлек дәрәжәдә ул әле үзен хәзерлекле итеп сизми. Тукайның 1907 елга хәтле булган чорын аның фольклорны өйрәнү һәм татар әдәбиятында халыкчанлыкка таба көчле сикереш ясауга зур хәзерлек алып бару чоры дип санарга мөмкин булыр иде.

1907 елда Тукай «Ишек бавы», «Авыл хатынының бала тирбәткәндә өметләре» кебек, чын-чыннан халык ижатына нигезләнеп язылган эсәрләрен дөньяга чыгара башлый. Тукайның менә шундый эсәрләре үк бу чорларда аның халык ижатына хождество байлыгы итеп карап, фольклорны якыннан өйрәнә башлавын ачык күрсәтә. 1907 елда «Шүрәле» эсәре языла. Менә инде шушы эсәреннән соң Тукайның халык ижаты белән чын-чыннан ныклы кызыксыну, аны фәнни өйрәнү чоры башлана дип әйтергә мөмкин.

Тукай татар фольклористикасы өлкәсендә чын мәгънәсә белән фәнни һәм төпле теоретик хезмәт куючыларның беренчесе булды. Дөрөс, Тукайга хәтле үк татар фольклорын жыйнау һәм аны билгеле бер фәнни системага салуда шактый зур адымнар ясалды. Тукай исә, татар халык әдәбияты эсәрләрен фәнни яктан өйрәнү өлкәсендә гаять зур эшчәнлек күрсәткән Каюм Насыри башлаган эшне дөвам ит-

<sup>5</sup> Тукай Г. Халык әдәбияты: жыентык. Казан: Татгосиздат, 1946. Б. 40.

терү белән бергә, халык әдәбиятының гомуми культура өлкәсендә, тоткан урыны, аның әһәмияте һәм язма әдәбият белән халык әдәбияты арасындагы аерма һ.б. турында кыйммәтле фикерләр калдырды һәм татар фольклорын эшкәртү өлкәсендә шактый зур хезмәт күрсәтте.

## II

Тукайга хәтле безнең әдәбиятта халык ижатының табигатен дөрөс билгеләүче, аңа Тукай кебек фәнни анализ ясаучы булмады. Тукай исә бу мәсьәләгә аерым бер лекция багышлый һәм үзенең халык ижатына булган теоретик һәм фольклор өлкәсендә тикшеренү нәтижәсендә туган фәнни карашларын энә шул лекциясендә яктырта. «Халык әдәбияты» темасына ясаган лекциясендә (бу лекция 1910 елның 15 апрелендә, Казанда «Шәрәк» клубында була) иң элек ул фольклорга билгеләмә биреп: *«Халык әдәбияты, халык шигърьләре дип, иңша итүче шагыйре беләнмәгән, яки уйлап чыгаручысы вә әүвәл кем тарафыннан сөйләнгәнлегә мәгълүм булмаган хикәя вә масалларга әйтеләдер. Бу нәүгә әдәбият, әле дөньяда язу сәнгате булмаган чакта ук, авыздан авызга сөйләнә, бабадан атага, атадан балага ишетелә, буыннан-буынга калып килгән әдәбияттыр»*<sup>6</sup>, – ди.

Тукайга хәтле һәм Тукай заманында халык әдәбиятының табигатен билгеләүдә төрле-төрле карашлар, мәктәпләр яшәп килде. Ул вакытта фольклор эсәр-

ләрән язма әдәбияттан бөтенләй аерып, төбәндә халык авыз ижатын үзенә башка бер процесс итеп тану карашы өстенлек итә иде. Бу карашлар буенча халык әдәбияты эсәрләре, беренчедән, авторлары бөтенләй булмаган, ягъни «бөтен халык тудырган» эсәрләр дип каралса, икенчедән, фольклор эсәрләренең сәнгать эсәрләре булулары, аларның хужожестволылыгы бөтенләй иңкар ителде. Ә инде фольклор эсәрләренең социаль функцияләре, аларның сыйнфыйлылыгы проблемасы бөтенләй телгә дә алынмый иде.

Тукай исә фольклор эсәрләренең «язу сәнгате булмаган чакта ук, авыздан авызга сөйләнә, бабадан атага, атадан балага ишетелә, буыннан буынга калып килгән әдәбият» икәннән аныклады. Шунның белән бергә, ул, халык әдәбияты, халык шигърьләренең башта бөтен халык тарафыннан түгел, бәлки аерым кешеләр – авторлар тарафыннан чыгарылганын, тик аларның язу сәнгате булмаган вакытларда ижат ителгән эсәрләр булганлыктан, «иңша итүче шагыйре беләнмәгән, яки уйлап чыгаручысы вә әүвәл кем тарафыннан сөйләнгәнлегә мәгълүм булмаган, ягъни сакланмаган» сәнгать эсәрләре икәннән ачык итеп күрсәтте. Язма әдәбиятның төп чыганагы халык әдәбиятыннан башланып киткәнлеген әйтеп, Тукай: «Халык жырлары безнең килчәктә майданга килчәк әдәбиятыбызга бердә шөбһәсез нигез булачактыр»<sup>7</sup>,

<sup>6</sup> Тукай Г. Халык әдәбияты: жьентык. Казан: Татгосиздат, 1946. Б. 26.

<sup>7</sup> Шунда ук. Б. 33.

– дип, фольклор эсәрләренең тарихи функцияләрен билгеләп үтте. Тукай югарыда әйтелгән лекциясендә, халык әдәбияты үрнәкләреннән бик күп мисаллар китереп, фольклорның төп жанрларыннан булган әкиятләр, жырларга фәнни классификация ясып һәм жанр өчен дә характерлы булган якларны ачыклап үтә. Шушы ук лекциясендә халык жырларына һәм аларга ияртелеп язылган «ясалма жырларга» – шагыйрьләр тарафыннан халык ижаты стилиндә язылган шигырьләргә тукталып, бу төр шигырьләр турында бик күп мисаллар китерә һәм боларга карата төпле фәнни анализ ясып. Фольклор белән язма әдәбият арасындагы төп аерма – фольклорга хас булган үзгәрүчәнлек тә Тукай игътибарыннан читтә калмый: «Халык жырлары, халык әдәбияты кайчакта шулай аерым шәхесләрнең кәефенә карап төрлеләнә дә. Хикәя вә масалларда да хәл шушылай ук; мәсәлән, бер хикәя сөйләүче үзенең хикәясен: “бар иде урман буенда бер карт белән бер карчык”, дип башласа, шул ук хикәятне икенче кеше: “бар иде, ди, дингез буенда бер карт”, – дип башлый»<sup>8</sup>, – ди.

Тукай фольклор эсәрләренең тышкы формаларын һәм төзелешләрен тикшерү белән генә чикләнми. Ул фольклор эсәрләренең эчке табигатенә, аларның социаль функцияләренә туктала: «Халык жырларын *дикъкатъ*

*белән укылса, халыкның күңелендә нәрсәләр сакланганын, барчасын күрәп буладыр»*<sup>9</sup>, – дип, халык ижаты эсәрләрендә – үткәннең көчле яңгыравы, бүгеннең якты чагылышы, киләчәкнең матур өметләре тупланганын билгеләп үтә.

«Тәфтиләү», «Ашказар», «Сак-Сок», «Касимский Ибрай», «Жизнәкәй» һәм «Башмагым» көйләре Тукай заманында татар халкы арасында бик нык таралган иде. Тукайның, бездә беренче буларак, бу көйләрнең туу тарихын язуы, бу һәм башка көйләргә жырлана торган меңнәрчә халык жырларын жыйнап, «Халык моңнары» жыентыгы кебек аерым китаплар чыгаруы шулай ук Тукайның фольклор өлкәсендә эшләгән зур фәнни хезмәтләре булып тора. Ләкин ул үзенең бу хезмәтләренә башлангыч эшләр дип кенә карый иде: «Халык жырлары чын үзебезнеке генә булганга, анда читләрдән гарәп, төрек кабиләләренең тәэсире булмаганга, мин аларга әһәмият бирәм һәм мөхәббәт итәм. Шунлыктан халык жырларына мөхәббәтемнең бер эсәре булсын дип, шушы мөлахәзәләремне язарга жөрәт иттем»<sup>10</sup>, – ди. Һәм: «Безнең жырланмакта булган көйләребезнең һичберсе дә бер-бер сәбәпсез, бер-бер нәрсәнең тәэсиреннән башка чыкмаган булса да, мөгәттәссөф аларның сәбәпләрен вә тарихларын тикшерергә кулымда материал

<sup>8</sup> Тукай Г. Халык әдәбияты: жыентык. Казан: Татгосиздат, 1946. Б. 37.

<sup>9</sup> Шунда ук. Б. 31.

<sup>10</sup> Шунда ук. Б. 41.

<sup>11</sup> Шунда ук. Б. 23.



булмады. Жырларымыз вә көй-ләремезнең тарихын вә мәнбә-гъләрен тикшерергә бер заман махсус хезмәт куярмын да, шаять халыкка шул турыда әсасләрәк мәгълүмат бирермен дигән өмитем бар әле»<sup>11</sup>, – ди ул шул мәгълүм лекциясендә. Ләкин шагыйрьнең кайнар ижәт белән үткән гомеренең вакытсыз өзәлүе аңа үзенең бу зур теләген тормышка ашырырга мөмкинлек бирмәде.

### III

*«Мин шүрәле – һәм дә тартар урманнарында гына була торган “милли шүрәле” булганга, мин жәй көне урман буена ат ашатырга килгән яшүсмер Гайнетдин вә Сәйфетдиннәрнең дә жырларын тыңладым.*

*Ул Гайнетдиннәрнең бәрәңгә пешерер өчен яккан утлары минем күземә күренгән шикелле, аларның ут әйләнәсенә утырышып жырлаган жырлары һәм моңлы күңелләреннән чыккан хиссият утлары минем йөрәгемә тәәсир итәләр иде...*

*Халык хисләре белән хисләнмәгән кешеләр өчен гади бер кычкырып утыру булган бу жырлаулар минем күңелемнең иң нечкә кылларына тукыналар иде. Шуннан соң мин дә аларныкы шикелле үк итеп, алар вәзене белән, алар көенә үк салып, үз хисләремне мәйданга чыгара башладым»<sup>12</sup>, – ди Тукай.*

Тукайның халык ижаты байлыклары белән чын күңелдән кызыксынып, халыкның хиссия-

тен түкми-чәчми жыйнап алуны максат итеп куюын менә бу югарыда китерелгән юллар бик ачык күрсәтәләр.

Тукай, кайда гына булма-сын, фольклор әсәрләренә колак сала һәм аларны халыкта жырлаганча, халыкта сөйләгәнчә язып алуны максат итеп куя. 1912 елда Тукай авылда авырып ята. Менә шул вакытта да ул Казанга, «Ялт-йолт» журналы редакциясенә язган бер хатында: «Шулай да, ягъни хәзергә шигырь язмый торсам да, жырлаудан тартынымыйм», – ди һәм авылда язып алган жырларыннан берничәсен язып жиберә.

Тукайның «Сак-Сок» бәете белән бик нык кызыксынуы һәм аның төрле вариантларын жыйнавы шулай ук бик характерлы:

*«Бу “Сак-Сок” хикәясе халыкның бернәрсә белән дә чикләнмәгән киң фантазиясеннән (хыял) туган бер хикәядер»... «Мин – шушы сатырларны язучы кеше, бу “Сак-Сок” дип аталган “милли фантазия” без хакында күп-күп кешеләрдән күп-күп иштифсарларда булындым».*

«Сак-Сок бәете»н беләсезме? Белсәгез, язып китерсәгез иде дип үтендем»<sup>13</sup> – ди Тукай. Менә шушы «Сак-Сок бәете» белән кызыксынуы һәм аның халык арасында булган төрле вариантларын жыйнау эшендә күрсәткән тырышлыклары аркасында, Тукай кулында бу фантастик бәетнең бик күп вариантлары жыйнала. Тукай шулардан үзен-

<sup>12</sup> Тукай Г. Халык әдәбияты: жыентык. Казан: Татгосиздат, 1946. Б. 45–46.

<sup>13</sup> Шунда ук. Б. 58–59.

чә мөһим белгәннәрен сайлап, «Халык моңнары» жыентыгында бу бәетнең шактый тулы бер жыйналмасын һәм үз гомерендә жыйнаган күп кенә фольклор материалларын аерым бер жыентык итеп бастырып чыгара. Шулай ук Тукайның 1946 елда Тел, әдәбият һәм тарих институты тарафыннан табылган жырлар дәфтәре<sup>14</sup> безнең көйгә салынган ярым сюжетлы жырларыбызны туплауда, аны билгеле бер тәртипкә салуда гаять зур бер хезмәт дип каралырга тиеш. Болардан башка ул фольклор материалларын үзенең лекциясендә мисал рәвешендә бик күп санда китерә һәм ижатының төрле дәверендә жырлар, бәетләр һәм әкиятләргә аерым-аерым рәвештә матбугатка чыгара бара.

Тукай тарафыннан матбугатта игълан ителгән фольклор материалларының саны түбәндәгечә:

1. «Халык моңнары» жыентыгында: кыска көйләргә булган жырлар – 51, озын көйләргә булганнары – 14, пешми калган жырлар – 3, яртыгыналар – 2, рестаннар жыры – 10 һәм «Сак-Сок» бәетләре – 72 юл.

2. «Халык әдәбияты» темасына ясалган лекциясендә әкият – 1, халык мәкале – 1, бәет үрнәге – 2 һәм 15 жыр китерелә.

3. Соңгы вакытта табылган жырлар дәфтәрендә барлыгы 28 көйгә 312 жыр язылган. Шуннысы бик характерлы, Тукай дәфтәрендәге жырлар белән Каюм Насыринның «Фәвакиһел жөлә-

са»сындагы һәм Тукайның үзенең ук «Халык моңнары» жыентыгындагы жырлар арасында бик нык ошаш һәм параллельләр бар.

Тукайның бу күп сандагы жырлары кайдан һәм кемнәрдән язып алганлыгы, аларны нинди урыннарда жыйганлыгы хәзергә безгә мәгълүм түгел. Тукай жырларының чыганаclarын, язылып алыну урыннарын һәм ул жырларның хәзергә көндә халык арасында сакланган параллельләрен табу фольклор өлкәсендә эшләүчеләр алдында торган зур кирәкле һәм кичектерелмәслек бер эш булып саналырга тиеш.

#### IV

*«Русларның Пушкин вә Кольцов кеби иң зур шагыйрьләре дә халык жырларына тәкълит итеп, бер төрле “искусственные песни”, ягъни соңгы жырлар яздылар.*

*Болай халык жырларына тәкълит итеп язган шагыйрь тәкълит итмичә язылган шигыйрьләрдән хис, мәгънә, тасвир ягыннан һич тә ким булмавы өстенә, халыкның үз көе, үз вәзене, үз формасы илә язылганга, халык күңеленә бигрәк гүзәл тәэсир итә вә урынлашадыр.*

*Бу жәмләдән Кольцовның “Ник йоклыйсың, мужик?”, “Сукачы жыры”, Пушкинның “Кызлар жыры” саналалар.*

*Ә бездә халык жырларына тәкълит итүчеләр бильгомум булдымы? Әлбәттә, безнең Кольцовларыбыз, Пушкиннары-*

<sup>14</sup> Г. Тукайның 1946 елда Тел, әдәбият һәм тарих институты тарафыннан табылган бу жырлар дәфтәре 1946 елда Татгосиздат тарафыннан чыгарылган «Тукай Г. Халык әдәбияты» дигән жыентыкның азагында тулысынча басылды.

быз булмаганга, мин: “Халык җырларына тәкълит итүчеләр бильгомум булдымы?” дигән сө- альне тәкрар әйтәм дә: ник бул- масын – булды дип, үз сөалемә үзем җавап бирәм», – ди Тукай.

Һәм бөек рус әдәбиятында Пушкин, Лермонтов тарафын- нан башланып, Кольцов һәм Не- красов кебек шагыйрьләр тара- фыннан давам иттерелгән менә бу бөек традициянең иң матур үрнәкләре татар әдәбиятында Тукай иҗатында үзенең киң ча- гылышын тапты.

Фольклорның ачык йогын- тысын Тукайның 1907 елда языл- ган «Ишек бавы», «Авыл хаты- нының бала тирбәткәндә өмет- ләре» (Бишек җыры), «Шүрәле» әсәрләрендә; 1908 елда язылган «Егет илә кыз», «Күк сыер», «Авыл җырлары» (1, 2, 3 нче көлтәләр һәм аерым җырлар), «Таз», «Су анасы», «Алтын этәч» (Пушкиннан тәржемә), «Чын вә Ялган», «Яңа Кисекбаш» әсәрлә- рендә; 1909 елда язылган «Япон хикәясе», 1910 елда язылган «Кәжә белән сарык», «Кәжә ту- рында» әсәрләрендә; 1912 елда язылган «Өч хәкыйкәт», «Казан вә Кабан арты», «Ни кирәк тагы» әсәрләрендә күреп була. Болар- дан башка Тукайның проза белән язылган күп кенә әсәрләрендә дә фольклор элементларының йо- гынтысы бик еш чагыла.

Тукайның шигырьдә фольк- лор әсәрләренә мөрәҗәгать итүе аның 1907 елда язылган «Ишек бавы» әсәреннән башланып китә, дидек. Бу әсәр электә туй вакыт-

ларында җырлана торган «Ишек бавы» җыры тәэсире астында ярым җыр, ярым такмак рәве- шендә языла. Бу шигырь Ту- кайның халыкның гореф-гадәт һәм жолаларына бәйләнгән авыз иҗатына бик нык игътибар бир- гәнлеген күрсәтә. Яки аның шул ук 1907 елда «Ишек бавы»ннан соң ук язылган «Авыл хатыны- ның бала тирбәткәндә өметләре» дигән әсәрен алырга мөмкин.

Халыкның тормыш-көнкүре- ше, электән калган гадәт-жолала- ры белән бәйле булган фольклор- ны өйрәнү, аннан гына тәм табу Тукайны һич тә канәгатьлән- дерми. Ул халыкның киң фантазия- сен күрсәткән, аның төрле-төрле мифларга ышану вакытыннан калган әсәрләре белән бик нык кызыксына башлый. Ул халык арасында бик күп еллар буенча яшәп килгән әкиятләрдән ха- лыкның үткенлеген, акылын, тапкырлыгын күрсәтә торган әсәрләренә сайлап алып, шулар нигезендә «Шүрәле» кебек клас- сик әсәрләр тудыра.

«Мин бу “Шүрәле” хикәясен Пушкин вә Лермонтовларның шундый авыл җирләрендә сөй- ләнгән хыялый хикәяләренә язү- ларына истинадән яздым. Өмет юк түгел әле: ихтимал үз арабы- здан мәшһүр рәссамнар чыгып, шүрәленең кәкре борын, озын бармак, мөгезле башларын һәм дә кулы кысылуларын, шул та- свир кыйлган урманнарны – һәм- мәсен тәрсим кыйлып чыгарыр- лар. Авыл җирләрендәге хыялый хикәяләренң һәммәсен язып чы-

<sup>15</sup> Тукай Г. Академик басма. Т. 1. Казан: Татгосиздат, 1943. Б. 428.

туда файдадан башка бернәрсә дә булмас зан идәрем»<sup>15</sup>, – ди.

«Шүрәле» дә Тукайның авыл табигатен шул хәтле бай һәм матур итеп тасвирлавы, шүрәле кебек күрер күгә коточкыч «урман хужасын» тез чүктерүче, акыллы, батыр һәм тапкыр авыл кешесенең онытылмаслык образын бирүе татар әдәбиятында ул вакытка хәтле күрелмәгән әдәби югарылыкта эшләнде. Тукай үзенең татар теленә булган мөхәббатенең халык җырларын, халык әдәбияты җәүһәрләрен яратудан, аларны өйрәнүдән килеп чыкканын кат-кат әйтә. Фольклорга нигезләнеп язылган «Шүрәле» Тукайның саф татар телендә язылган иң зур һәм иң күренекле әсәрләреннән берсе. Һәм әгәр дә без Тукайның киң массага аңлаешлы татар телендә яза башлавы аның энә шул «Шүрәле» исемле әсәрәннән башланып китте дисәк, ялгышмаган булырбыз.

Тукай үз әсәрләрен тематик һәм эмоциональ баетуда фольклорның барлык жанрларыннан бик оста файдалана. Әгәр жанрлар зурлыгы тәртибе белән киткәндә, татар халык әкиятләре мотивларыннан файдаланып язган әсәрләренә аның «Шүрәле», «Су анасы», «Таз», «Кәжә белән сарык» әкиятен, тәржемәләрдән «Өч хакыйкәт», «Япон хикәясе», «Алтын этәч» әсәрләрен кертеп булыр иде. «Шүрәле», «Су анасы», «Кәжә белән сарык» кебек оригиналь әсәрләрдә Тукай татар халык әкиятләренең һәм форма һәм эчтәлек ягыннан халыкка аңлаешлы һәм иң якын булганнарын файдалана. Аерым әсәрләрендә легендар һәм әки-

ятләрдән файдалану классик төс ала. Мәсәлән, «Яңа Кисекбаш»та иске Казан шәһәре һәм Кабан күле турында халык арасында бик күп санда йөргән легендалардан бик урынлы, бик уңышлы рәвештә файдалану белән бергә, бу әсәренә әкият элементын да кертә. Поэмадагы Кабан күле асты тормышы, анда төшү белән Карәхмәт тарафыннан күрсәтелгән «батырлыклар», татар халык әкиятләреннән «Йөзми» дигән әкияттән алынган булса кирәк. 1900 елны Т. Яхин тарафыннан чыгарылган җыентыкка китерелгән «Йөзми» исемле әкиятнең герое, бер картның йөзенче улы Йөзми, үзенең дошманы дию артыннан куып йөри торгач, диюләрдән дөньясы – су астына барып төшә. Әкияттәге диюнең су асты тормышы белән, «Кисекбаш»тагы Кабан күле астында «яшәүче» дию тормышы арасында брнинди дә аерма юк. Әкияттәге мотивлар белән «Кисекбаш»та китерелгән күренешләр арасында бик нык ошашлык бар.

Яки менә Тукайның «Чын вә Ялган» исемле шигырен алыяк. Монда чын белән ялган арасында булган талаш-тартыш мотивы рус галиме Афанасьевның «Рус халык әкиятләре» җыентыгында китерелгән «Правда и Кривда» исемле әкиятеннән алынган булуы күренә. Афанасьев әкиятендә чын белән ялган арасында: дөньяда чын белән тору яхшымы, әллә ялганлап тору өстенме? Дигән темага бәхәс чыга. Болар бу бәхәсне хәл итү өчен көймәләргә утырып, дөнья гизәргә китәләр. Тукайда да шигырь:

Әүвәле дөнъяда жыр юк. Су гына  
булган, диләр.  
Анда йөзгәннәр, имеш, тик Чын  
белән Ялган, диләр.  
Бу ике дошманга тәңредән бирелгән  
бер көймә,  
Бәс, утырганнар көймәгә берсе  
каршы берсенә, –

дип башланып китә. Афанасьев әкиятендә чын белән ялган арасында чыккан сугыш чынның жиңүе, ялганның жиңелүе белән бетә. Ләкин Тукай әкияттән төп мотивны гына ала да, нәтижәне үзенчә хәл итә:

Көчле кулы берлә Ялган Чынны бер  
суккан, ди дә,  
Чын батып киткән, ди, чыкмаска  
жәһанга мәңгегә, – ди.

Әгәр дә без Тукайның бу «Чын белән Ялган» шигыренен Россиядә кара реакциянең бик каты хөкем сөргән һәм барлык хакыйкәтне юкка чыгару өчен бернинди кабахәтлекләрдән дә тартынмый торган бер чорда<sup>16</sup> язылганын искә алсак, Тукайның «халык өскә чыгарга тиеш» дигән нәтижәне китереп чыгара торган халык әкиятенә үзенчә нәтижә ясавы һич тә гажәп түгел. Тукай бу «Чын белән Ялган» шигырен, әлбәттә, шул вакыттагы капиталистик жәмгыятьтә өстенлек иткән ялган һәм икейөзлелеккә протест һәм аны ачы тәнкыйть итү йөзеннән яза. Ләкин ул үзе яшәгән чорларда чын белән ялган арасында барган көрәштә чынның, һичшиксез, жиңеп чыгачагына ышана. Шул ук «Чын белән Ялган»

шигыреннән соң язган «Өмет» (1908) шигырендә:

...Юк, кояшым, мин беләм, син  
батмагансың мәңгегә,  
Син дә, вәждән, бер торырсың,  
ятмагансың мәңгегә... – ди.

Тукай татар халык жарларына зур мэхәббәт белән караганлыктан, аларны жыйнау белән генә чикләнеп калмый, бәлки ул халык жырларының тулы эчтәлекләрен, идея юнәлешләрен аңларга тырыша һәм татар жырларының тышкы төзелеш, формаларын өйрәнеп алар турында тулы фәнни фикер әйтә: «Аннан соң безнең халыкта жырлар өчен әүвәлге ике юлның күп вакытта бер дә һәмияте дә булмыйдыр. Әүвәлге ике юл анчак скрипка уйнаганда бер кәдрә кыл тартып кую кабиләннән генә бер нәрсәдер. Мәсәлән, гавамнан беррәү жырлый: “Сандугачлар су ташый – кайда икән су башы”. Ул бу сүзләрен жырруга санамый, бәлки тыңлаучыга үзеннән бер нәрсә көттерә. Тыңлаучы: “Бу нәрсә әйтмәкче була икән?” дип көтеп торган чагында гына, ул: “Безнең жәнкәй ялгыз башы – Хөзер булсын юлдашы” дип куя. Шулай көтмәгәндә генә килеп чыккан бу матур сүзләр тыңлаучының колакларына вә күңеленә, әлбәттә, хуш килә. Бу тарыз жырлау, табигый рәвештә сайланган булса да, бик муәффәкыйтьле сайланган. Әүвәл юк кына сүзләр берлә тыңлаучының колагын торгызы да, аннан соң мәгънәле сүз әйт. Бик яхшы бит! Шулай, көтеп алган кадерле була!»<sup>17</sup>, – ди Тукай.

<sup>16</sup> «Чын вә Ялган» 1908 елда языла.

<sup>17</sup> Тукай Г. Халык әдәбияты: жыентык. Казан: Татгосиздат, 1946. Б. 28–29.

Ләкин Тукай татар халык жырлары өчен энә шундый төзелеш кенә хас дип өзеп куймый. Ул татар жырларының кайберләрендә беренче ике юл белән соңгы ике юл арасындагы мәгънә берлеге булуын да инкаръ итми һәм шул фикерен исбат итү өчен күп кенә мисаллар да китерә. Татар халык жырларынан бигрәк тә кыска жырларның энә шундый үзенчәлекләре Тукай ижатына тәэсир иткән уңайлы бер факт булып та торды. Тукай менә шушы халык жырлары үлчәве һәм стиле үрнәгендә соңыннан үзе «халык жырлары нигезендә төзелгән ясалма жырлар» дип атаган жырларын ижат итте. Аларга үзенә сатира-расын тагын да үткенләндерүдә көчле чыганаclar итеп карады:

*Яңгыр ява сибәләп,  
Төймә-төймә төймәләп;  
Чыгтай мулла үкереп жылыи,  
Тәүбә-тәүбә тәүбәләп.*

*Безнең урам аркылы  
Ага суның салкыны;  
Тарта Казанның яшьләрен  
Рәмиевләр алтыны.*

Менә шулай Тукай башта татар халык жырларынан халыкка таныш булган бер юлны китерә дә, халык жырының икенче юлы урынына шул ук жыр үлчәвенә салынган бөтенләй яңа сүзләр, яңа фикерләрдән торган юллар тудыра. Тукайның шулай ижат ителгән жырлары сан ягыннан түбәндәгечә: 1 нче көлтәдә – 14 жыр, 2 нче көлтә – 12 жыр, 3 нче көлтә – 13 жыр һәм төрле урында тагын 14 жыр. Барлығы 53 жыр. Бу жырлар турында Тукай үзе:

*«Менә бу “соңгыи жырлар” да вакытында бик оригинальнии вә нәүзәһур нәрсәләр иде. Чөнки көленергә тиеш бер нәрсәдән бер-ике юллык сүзләр белән тиз генә көленеп ташланыла иде. Бу озын-озын мәкаләләр хезмәтенән артыграк эш күрә иде...»*

*...Башта әйткәнөбезчә, халыкның бу тарыз жырлавы бик муәффәкьятьле сайланганлыктан, моның безнең һөжүвиятебезгә (сатирабызга) дә файдасы тиде»<sup>18</sup>, – ди.*

Һәм Тукай халык жырларының энә шундый аз сүз белән күп мәгънә аңлату үзенчәлеген бик оста тотта белә.

Татар халык жырларындагы тирән мәгънәле тапкыр сүзләр алымынан файдаланып, Тукай безнең әдәбияттагы сатира жанрын үстерүгә һәм аны бик нык алга жибәрүгә зур хезмәт итте. Халыкның лирик жырларынан ул үз шигырьләренә художество көчен тагын да ныграк үстерүдә файдаланды.

Мәкальләр һәм әйтемнәр фольклорның иң борыңгы жанрларынан саналалар. Мәкальләр турында Максим Горький: «Гомумән мәкальләр һәм әйтемнәр хезмәт халыкларының бөтен тормыш, социаль-тарихи тәжрибәләрен үрнәк рәвештә калыпка салалар», – ди. Тукай халыкның энә шул күп еллык тормыш тәжрибәсе нигезендә туган мәкальләр – үткен сүзләреннән дә мәгънә һәм сәнгать көче таба белде. Проза әсәрләрендә «Суга алмаган зур күтәрер» («Казан хәбәрләре». «Ялт-йолт», 1910),

<sup>18</sup> Тукай Г. Халык әдәбияты: жыентык. Казан: Татгосиздат, 1946. Б. 34.

«Тисә тиенгә, тимәсә ботакка» («Тәнкыйть кирәкле шәйдер», 1907) кебек әйтемнәрне бик еш китерә. Ә инде аерым шигъри әсәрләренә эчтәлеген баету, үзе тасвир итәргә теләгән образларны тагын да тулырак сурәтләү өчен, Тукай мәкальләренә бик күп жирдә урынлы һәм уңышлы куллана.

Мәсәлән, ул «Мәдрәсәдән чыккан шәкертләр ни диләр» (1907) шигырендә:

*Күзсез булгач –  
Нишләсеннәр,  
Дөньяда юк  
Сукурга суд, –*

ди. Халыкта бу әйтем «сукурга суд юк» формасында йөри. «Өч хакыйкаты»тә (1912) Тукай халык мәкальләрен шулай куллана:

*Кемдер әйткән: күктәге торна өчен  
Күп очырганнар кулында бар кошын.*

*(Халыкта: «Һавадагы торнага  
ышанып,  
Кулыңдагы чыпчыкны очырма»  
дип әйтелә).*

*Шунда да уйлап таба бер хәйләне:  
Хәйләле дөнья, диләр, бит, файдалы.  
(Халыкта: хәйләсез дөнья файдасыз).*

*«Үткән эш кайтмый» дигәнне  
аңладың,  
Син мине тоттың да саклай  
алмадың».  
(Халыкта: «Үткән эшкә салават»,  
диләр).*

*Бер борыл да, әй Казан, син бу  
Казан артын кара:  
Нур чәчәсең бар өязгә – үз өязең  
артын кара:  
Нур чәчәсең бар өязгә – үз өязең  
кап-кара.*

*«Үз төбенә төшми, ди, шәм-  
лампының һичбер нуры»,*

*Шул мәкаль монда дәрәс шул, ах,  
аны әсен, оргыры!  
(«Казан вә Казан арты», 1912)*

*Жәйләр үтте, әжиттек инде  
октябрьга,  
Жылылык юк әжирдә һәм дә күктә  
бер дә,  
Сентябрьдә син дә бердәй, мин дә  
бердәй,  
Михманнарны яклаучыга үпкә бергә.*

Халыкта бу әйтем «Зур диңгез дулкынламый тормас» төсендә йөри.

1907 елда язылган «Бишектәге бала» шигырендә:

*Бәхетле нарасый да! Тар бишек тә  
киң әле аңгар;  
Ике ат бер тиен, диңгез тубыктан  
тиң әле аңгар, –*

ди. Халыкта бу әйтем «аңа диңгез тубыктан» дип йөртелә.

Тукай фольклордагы «Һәрбер ялтыраган алтын булмый» мәкален үзенә балалар өчен язылган 8 юллык бер шигыренә исем итеп куя. Менә югарыда китерелгән, эмма Тукай әсәрләренә кергән мәкаль һәм әйтемнәрне тулысынча эченә алып бетерүе мөмкин булмаган мисаллар Тукайның халык ижатында булган тапкыр мөгънәләренә жыйнау һәм алардан файдалануга нихәтле зур игътибар иткәнлеген ачык күрсәтәләр.

Халык ижаты жанрларынан бәетләр дә Тукай игътибарынан читтә калмадылар. Татар халык бәетләрен Тукайның үз ижәт фондына ничек кабул итүдә «Кәжә турысында» дигән шигыре бик характерлы бер мисал булып хезмәт итә ала.

Кәжә халык аңында бик әрсез һәм хәйләкәр бер хайван булып төсмерләнгән. Тукай кәжәнең

бу хэйләкәрлеген һәм башка сыйфатларын күрсәтүгә үзенек ике әсәрен багышлый. Аның 1910 елда «Кәжә белән Сарык» әкиятне басылып чыга. Бу әкияттән соң язылган «Кәжә турысында» (1910) дигән шигырьнең башында кәжә хужасына үзенек зарын белдерә:

*Китмәсен хак сүзгә кәефең синең,  
Күргәнең бармы кәжә бәетен синең;  
Әмма соң анда каты теткән мине,  
Бер дә кызганмастан эт иткән*

*мине, –*

ди дә, кәжә хужасына халык арасында йөргән «Кәжә бәете»н «укуп» китә. Бу «Кәжә бәете» күптәнге һәм халык арасында бик нык таралган фольклор әсәре. Аның тулы тексти 1909 елда Фәезхановның «Хикәят вә мәкаләт» исемле жыентыгында 44 юллык бер бәет булып басылган иде. Тукай «Кәжә бәете»н шуннан алып, беркадәр үзгәртеп һәм кыскартып (12 юлга калдырып), иң кирәкле, үткен сүзле жирләрен ала. Тукай «Хикәят вә мәкаләт»тәгә тәртипне үзгәртеп бирү белән бергә, эчтәлеген, художество эшләнешен яхшырту хисабына бәетне төзәтә:

Фәезханов текстинда:

*Игътибар юк ул кәжәнең гаклына,  
Инабәт юк ул кәжәнең сакалына;  
Кайда барсаң, шунда аны гайбәт*

*кыйлгыл;*

*Язык булмас, бәлки савап булыр, имди.*

Ә Тукайда:

*Игътибар юк ул кәжәнең сакалына,  
Кыйнамайча килмәс асла гакылына;  
Ул кәжәне кайда күрсәң, шунда*

*кыйна,*

*Язык булмас, бәлки савап булыр,  
имди...*

рәвешендәге стилистик матурлаулар белән бирелә.

Югарыда саналган жанрлардан башка Тукай ижатында халык драммасы әсәрләрен («Өйләнү түгел сөйләнү», «Егет илә кыз» һәм башкалар), табышмак, башваткычлар («Бу кайчак була?» – русчадан тәржемә) һәм фольклор мотивлары буенча язылган бик күп әсәрләренә табарга мөмкин.

Тукай үз халкының ижат көченә чын күңеленнән ышанды һәм халык тарафыннан гасырлар буенча тудырылган фольклор әсәрләренең язма әдәбият өчен нигез, беренче башлангыч чишмә икәнлеген тирәннән аңлап эш итте. Үз ижатының идея тирәнлеген һәм художество көчен баетуда бөек рус язучылары Пушкин, Лермонтов, Кольцов, Некрасов һ.б.лардан үрнәк алу белән бергә, Тукай татар фольклорын тирән мэхәббәт белән жыйнау һәм аны өйрәнүдә дә шул ук бөек рус язучылары традициясе буенча барды. Халыкның хезмәт һәм тормыш тәжрибәләре нигезендә туган авыз ижатындагы тирән эчтәлек, халык талантының чагылышы буларак эшләнгән онытылмаслык образлар, традицион мотивлар, көчле аңлаешлы тел һәм сурәтләр чаралары – болар барысы да халыкның йөрәк тибешен якыннан ишетеп, аңлап, халыкка хезмәт итүне идеал итеп куйган Тукайга ижат көче, зур дәрт бирде.

Тукайның халык ижатын өйрәнүе, фольклорның Тукай ижатында ничек һәм ни дәрәжәдә чагылуы, Тукай ижатында халыкчанлык һәм башка шуның кебек мөһим, ләкин хәзергә хәтле тиешенчә өйрәнелмәгән мәсьәләләр һичшиксез өйрәнелергә тиешләр.



УДК 821.512.145

*Габдрахман Сэгъди*

## ТАТАР ШАГЫЙРЬЛӘРЕ АРАСЫНДА ТУКАЙ (үлчүенә ун ел тулу мөнәсәбәте белән)

Статья известного востоковеда, специалиста в области истории тюркских литератур Габдрахмана Саади (1889–1956) была написана к 10-летию со дня смерти выдающегося татарского поэта Габдуллы Тукая и посвящена изучению его жизненных позиций, взглядов, а также творчества. Статья была опубликована 28 марта 1923 года в журнале «Безнең юл» № 8–9 (март, апрель). В настоящее время один из авторских вариантов данной статьи хранится в Центре письменного и музыкального наследия Института языка, литературы и искусства им. Г. Ибрагимова АН РТ (фонд 89).

**Ключевые слова:** Г. Тукай, А. Пушкин, творчество, литература, лирика, величие поэта.

### I

Тукайның арабыздан югалуына бу ел апрельда инде ун ел тулды. Мәгәр татар шагыйрьләре арасында вә, гомумән, татар шигъри дөнъясында Тукайның тоткан, тотарга тиеш булган урыны тугры үлчәүле әдәби тәнкыйть каләмнәре аркылы әле һаман катгый рәвештә ачык аңлашылып, ачылып житә алганы юк.

Ләкин, асылда, бу хәлне зур шагыйрьләренә хосусиятләренән дияргә мөмкин. Шекспир үзе үлгәннән йөз илле еллар соң, Пушкин да вафатыннан байтак еллар үткәч кенә кирәгенчә аңлашылып, шуннан соңгына үзләренә тиешле бәһанә ала алганнар.

Безнең Тукай да әле безгә яхшы таныла алганы юк.

Үз заманында вә үзе үлгәннән соң Тукай турысында төрле тәэсирләр, төрле дулкыннар астында язылып үткән нәрсәләргә Тукайның кем икәнән, аның

татар шигъри дөнъясында тоткан урынын кирәгенчә тулы билгеләү өчен, әлбәттә, житми. Моның өчен бу турыда чыннан фәнни бер ысулга утыртылган яклаусыз (битараф) төпле тикшерүләр, озын, киң төшенүләр кирәк.

Шуның өстенә, Тукай инкыйлаби дәверездә тикшерелгәргә тиеш. Ул безгә шул дәвердә ачыграк аңлашылачак. Аңа юксыллар хакимияте дәверендә дөрөсрәк күз ташларга мөмкин.

Дөрөс, татар гаммәсе, татарның гомумән карты-карчыгы, егете-кызы, сабийлары – яшүмерләре арасында үз заманында һәм үзеннән соң хәзергә чаклы да Тукайның урыны, аның кем икәнлегә ачык мәгълүм. Аңа бөтен татар гаммәсе бүтән һәммә шагыйрьләренән элек үзенә «Беренче шагыйребез» дигән тарихи мөһерен басып куйган иде.

Бу мөһердә Тукай шигърьләренә бәһа куюда һичбер тәэсиргә бирелмәстән, тугрыдан-тугры аның шигърьләрен укып

яки тыңлап алынган тәэссерләр нәтижәсендә ялгыз гомуми халык әдәби зәүкы ягыннан сугылган бер мөһер иде.

Ләкин мәшһүр бер каләм Тукай турысында кире юлга кереп, аның хакында (1913 нче елда) халык зәүкын хатага чыгара язды. Татар халык гаммәсенә бу турыдагы үлчәвен бик үк төзек, дәрәс булмаган бер үлчәү итеп күрсәттә.

Шулай итеп, моның азмы, күпме тәәсире белән татар дөнъясының бәгъзе почмакларында, хәтта Тукайның шагыйрьлеге турысында шөбһәнәлүләр туа язды, бәлки туды да.

Гомумән, татар гаммәсенә вә күбрәк өләш татар зыялыларының зәвыкы дәрәсләген Ж. Вәлиди вакытында үзенә «Тукай мәжмугаи асарә»нә язган мөкаддимәсе (*кереш*) белән куәтли үткән булса да, бу янә тегенә тәәсирен жиңеп житә алмады.

Хәзерге көндә дә татарның яшүсмерләре, бигрәк тә урта мәктәп укучылары арасында «Татар шагыйрьләре» дигән әсәрнең Тукай турысында зиһеннәрне чуалтырлык бәгъзе бер төшенчәләре һаман азмы-күпме үзенә тәәсирен күрсәтеп килгәнлеге күренә. Бу, аның Тукай хакында тарихыбызга салып калдырган бер шөбһәсе булып тора<sup>1</sup>.

Мин «Татар шагыйрьләре»ндә Тукай тугрысында алынган үлчәүнең ялгыш вә какшаулы

бер үлчәү булуын, бу урында маддә-маддә аерып күрсәтеп тормыйм. Бу хакта тәфсыйлатны (*жәнтекләү*) шагыйрьләребез турысында язылып яткан тәнкыйтьләремә калдырып, бу мәкаләмдә ялгыз Тукай турысында кыскача гомуми бер карашкына ясап үтәчәкмен.

## II

Н. Фатов үзенә 1921 нче елда Пушкин хакында язган янә тәнкыйди бер әсәрнең рус тәнкыйтьчеләренә Пушкин турысында бер-берсенә каршы төрле фикерләрдә булуларының бер сәбәбе итеп, Пушкин әсәрләренә мәгънәләрен аңлап житүнең бик жиңел бер нәрсә түгеллеген күрсәтә. Моның өчен: «Пушкинны бик яхшы танырга кирәк. Аны тану – аңлый алу өчен дә, гомумән, артык күп нәрсә белергә кирәк», – ди. Пушкинга бер генә төрле үлчәү белән якин барырга, аны бер генә яктан тикшереп карарга мөмкин түгел икәннен, бәлки аның күп яклы, күп кырыйлы, күп читле, күп төрле кыяфәтле булганын ныгытып әйтеп үтә. Аның даһи бер яңгыравык (гаксе сәда – эхо) булып, һәрнәрсәгә каршы өндәлгәннен, чакырылганын, рус берләшмә тереклегенә һәрбер яклары, һәрбер күренешләре аны кызыктырганын, ул һәрнәрсә турысында үз сүзен әйтергә теләгәннен, тәнкыйденә керешмәстән элек, бик нык күз уңына алып куя.

<sup>1</sup> Кем белә, 1913 нче елларда, Тукайның үзе исән вакытта, Тукай турысында, нинди бер сәбәп беләндер, сәлби юлдан киткән бу әдип, әдәбият вә шигырьне тикшерүдә марксизм ысулын кабул иткәннен соң бәлки элекке фикереннән кайткандыр. Ләкин шул бар: үткән ел «Татарстан»ның бер номерында Ф. Бурнашка каршы язган бер мәкаләсендә бу хакта һаман элгәреге фикерендә торганлыгына ишарә юк түгел иде.

Менә безнең Тукай турысында да мин татар жәмәгатенә каратып, шушы Фатов сүзләрен тәкрарлыйсым килә.

Тукайны, әлбәттә, шагыйрьлектә Пушкин белән тигләштерә алмыйбыз. Пушкин янында Тукай бәлки бик кечкенә булып калыр. Ләкин, һәрхәлдә, татар жәмәгатенең, ул чактагы татар берләшмә вә мәдәни тереклегенең, гомумән, гыйльми вә мәдәни кузгалыш һәм үсүбезнең бөтен икътисади хәлләребезнең дәрәжәсенә, үлчәвенә карап һәм шуның янына тагы Тукайдагы көчле чын шагыйрьлек талантын да кушып:

– Тукай һич шөбһәсез татарның Пушкины иде, – дия алабыз.

Әдәбиятны һәм бер халык шагыйрьләренең әдәби ижатларын тикшереп, шуларның тарихи системасын мәйданга китерүдә яки шуларга бәһа куюда марксизм юлы белән китеп, ижтимагыять һәм икътисад әсасендә (*нигез*) вә шундый шартлар астында торып тикшереп карасак, Тукайның күп яктан татарның Пушкины булганын аңлау бигрәк тә җиңел булыр.

Кыскасы, Тукайның шигъри ижатларын дөрәс аңлап, аның шагыйрьлек – сәнгатькәрлек талантына тугры бәһа куя белү өчен дә Тукайның үзен бик яхшы аңларга кирәк. Моның өчен янә күп нәрсәдән хәбәрәң булу шарт. Моның өчен бигрәк тә татарның Тукай заманындагы берләшмә тереклегенең, гыйльми вә мәдәни хәрәкәтләренең, икътисади барышының бөтен яклары, һәм мә катлаулары белән яхшы таныш булу кирәк. Татар халкының

моң-зарлары, теләк вә өметләре, шатлык вә кайгылары яңгыраган һәммә почмакларны, барлык яшерен нокталарны белү кирәк. Чөнки Тукай энә шуларның һәммәсенә чакырылган, һәммәсен үзенә алган, үзенә суырган һәм шуларны кире татар дөнъясы өстендә яңгыратып калдырган бер шагыйребез ул.

### III

Тукайның вә аның шигъри ижатларын тугры үлчәү белән яклаусыз тикшергәндә без менә нәрсәләргә күрәбез:

1) Тукай – табган (*табигый*) татарның иң беренче көчле бер сентименталист – романтик йөрәк шагыйре. Шуның өстенә ул, бу бапта татар өчен классик бер шагыйрь. Анда икенче дәрәжәдә реалистлек тә юк түгел.

Йөрәк шигърьләрен дә (лирикада) иң күзәтелгән нәрсә: самимият, ягъни чын күңелдән булу, эчтән кайнап чыгу, йөрәк шигърьләренең чынлыгы-хакыйкәте дә шунда. Тукайда менә бу хосусият төгәл мәгънәсә белән бар. Шуның белән бергә андагы бу самимият табигыйлек белән дә башкалардан күп аерым тора. Тагын бу бар: бәгъзе шагыйрьләребез кебек, Тукай аффект кешесе түгел, эмоция кешесе, ул шашмый, сабырлык белән уйлап кына таша, котырынмый, тилерми, ләкин һичөзлексез һаман дулкынлана.

2) Тукайда сүзләр бик оста да, шуның белән бергә бик табигый, бик урынлы сакланган булалар. Әйтергә мөмкин ки, Тукайда сүзләр чынлап аның фикер вә хисләре белән бергә ихтыярсыз

туалар. Анда сүз белән мәгънәнә бер-берсеннән аерып булмый.

Шуның белән бергә Тукайның сүзләре, тәгъбирләре мәгънәгә тәмам тулып бүртенеп киләләр. Аның һәрбер сүзе бер яңа мәгънә, яңа хис, яңа кәеф вә зәвык күтәрәп килә.

Мин, шагыйрьләренң шигърьләрен тикшергәндә, иң элек аларның сүзләрен, тәгъбирләрен бәрәп, чиертеп карыйм. Көчсез шагыйрьләренң сүзләре, буш савыт кеби шыңкылдап торганы хәлдә, чын вә көчле шагыйрьләренке эче тыгызланып тутырылган савытларга охшап, дөңгелдәп торучан була.

Татар шагыйрьләре эченнән үзенң шигърьләрендә сүз вә тәгъбирләр менә шушы соңгы сыйфат белән бөтенләй аерым торган бер шагыйрьне эзләсәк, иң элек без Тукайга очрыйбыз. Бу урында аннан уздырган шагыйрәбез әле күренми.

Шулай итеп, бу яктан Тукай татар сүзләрен мәгънәгә дә күп баетты, аларның мәфһүмнәрен (*мәгънә, эчтәлек*) киңәйтте.

3) Тукайның бөтен шигърьләрендә аның үзлеге (шәхсияте, ягъни Тукайлыгы) бик ачык күренеп бара.

Бу хосусият янә көчле шагыйрьләренң, бәлки, даһи сәнгатькәрләренң хосусиятләреннән санала. Хосусан, әдәбиятта романтизм агымының бердәнбер таныган төп кануны да шушы ноктадыр.

4) Тукайның тел вә өслүбәндәгә аһәң һәм вәзен (*ритм*), кафия (*рифма*), тышкы вәзен, коры тышкы суык, ясалма бер аһәң генә түгел, бәлки бу анда рух-

тан – ми вә йөрәктән туган эчке вә тирән бер хосусият, ягъни бу андагы тәсаувырлар (*сурәтләү*), фикер, хис вә хыяллар арасындагы эчке – рухи бер сыйфат, аның фикер вә хисләре шулай оешканнар. Әнә, шушы хосусият Тукайның тел вә өслүбәндә гәүдәләнгән.

5) Тукай хыялга бай һәм аның хыялы, хисе вә фикере кеби, уйнак хыял. Тукай тиз сизүчән һәм нечкә хисле бер шагыйрь. Ул Дәрдемәнд кеби фикер шагыйре түгел, хис шагыйре. Шулай булса да, аның хисләре фикер карамагы астында матур вә нәзек кыяфәттә гәүдәләнәләр. Дәрдемәндтә фикерләр йомшак хисләр белән бизәкләндерелгән булса, Тукайда хисләр фикергә чыланган була. Сәгъийть Рәמידәге кеби анда шашкынлык та юк, табигый вә түземле бер ташкынлык бар.

6) Тукай шаян, уйнаклы бер фикергә, шук-тынгысыз бер хискә малик (*ия*), шуның белән бергә аның күз яшендә көлке, көлкесендә күз яше бар. Ачуында мәрхәмәт, ләгънәтендә шәфкать бар.

7) Тукайның йөрәкчелеге, ягъни хисе, көчәп киткәндә үзенә һич тәкълид (*иярү*) мөмкин булмый торган табигый бер рәвеш ала.

8) Тукайның шагыйрьлек таланты һаман ачылганнан ачыла, көчәйгәннән көчәя барды. Ул үләр алдыннан да, шул хосусиятен күрсәтеп алды. Ләкин, ул үзенң истигъдадын (*талант*) ике сәбәптән тәмам ачып күрсәтә алмады. Берсе – бик аз гомерле булып, фәкать жиде еллык кына

бер әдәби тормышка ия булып кала алуы; икенче – вакытында тиешле тәрбия бирелә алмау һәм белгән-күргәннәрнең аз булуы, мәгълүматның сайлыгы.

Тукай хакында:

– Тукай вакытында үлеп яхшы итте... Аның шигъри көче – таланты сүнә башлаган иде инде... – шикелле сүзләр дә вакытында һавага очыртылмады түгел. Ләкин бу сүзләр Тукайны аңлый алмаганлыктан яки Тукайның матур «нәгъш»ен күрәлмәгәнлектән яисә тагын башка берәр төрле сәбәпләрдән генә булырга мөмкин.

Әйе, берничә еллар буге яшь кенә көйгә бер тындырмыйча йөрәгенне өзлексез кимереп торучы бер авыруга мөбтәлә булсаң (*дучар булу*), соңра бер үпкәң тәмам череп бетеп, икенчесе дә ярым көчен югалткан булса, шагыйрьлек куәте, таланты, даими-леге кими башлаган яки сүнмәгән кайсы бер шагыйрьне күрсәтә алырбыз? Хосусан: «Мәгънәне матдә тудыра; бөтен мәгънәви – рухи көч вә истигъдад матдәнәң көченнән, аның хосусиятеннән хасыйл була» дип белүче материалистлар бер шагыйрьнең жисмани куәте, матди сәләмәтлеге кимү сәбәпле булган бер хәлне аның «шагыйрьлек көче кимү, таланты сүнү» дип карый алмаячаклар.

Болай карау ялгыз матдәдән аерым бер рухи көч яки «рух»

дигән нәрсәнең барлыгына инанучы идеалистлар өчен генә мөмкин бер нәрсә.

Шуның өстенә тагы Тукайның, мәсәлән, үләрәннән бер ел яки берничә ай гына элек сөйләгән шигърьләре аның куәте сүнгәнлекне түгел, артканлыкны күрсәтәләр<sup>2</sup>.

Ялгыз бу вакытларда анда күрә торганыбыз шул ки, үләрән үзе алдан ачык сизеп торуы сәбәпле, Тукайда чынлап та бер өметсезлек туды.

9) Тукай тезмәдә заманында татарга яңа сәдә әдәби бер тел эшләп бирде. Безне жиңел әдәби сөйләргә, сәдә бер рәвештә әдәби көйләргә өйрәтте.

Анда чәчмәдә дә сәдәлек вә осталык күрәбез. Хәтта чәчмәсе тезмәсеннән дә жиңел вә сәдәрәк. Соңыннан күп шагыйрьләребез тезмәдә ана ияреп, аның юлы белән киттеләр; аның тәэсире астында эшләп килделәр, яки көйләре башта аның эзеннән барып, соңыннан үзләренә истиклалият (*бәйсезлек*) казандылар.

Янә ачык әйттик: Тукай үз заманында үзенә махсус бер әдәби агым, бер шигърь мәктәбе тудыра алды. Заманында татарда аның мәктәбенә мәнсүб (*караган, бәйле*) күп кенә шагыйрьләр бар. «Гыйффәт» бөтенләй аның шәкерте. Хәтта хәзердә дә әле Тукай шигърь мәктәбе байтак яшьләребезгә тезмәдә, тел вә өслүптә,

<sup>2</sup> Мәсәлән, аның 1912 нче елдагы «Үтенеч», «Дошманнар», «Кичке теләк», «Ваксынмыйм», «Сагыныр вакытлар», «Буран», «Казан вә кабан арты», «Хөрмәтле Хөсәен ядкәре», «Авыл мәдрәсәсе», «Дин вә гәвам»ы, «Тәмсил» вә башкалалары; үләр ылында: ягъни 1913 нче елда язган «Шиһап хәзрәт», «Даһигә»ләре һәм үләрәннән өч ай элек язган «Хәстә хәле» дигән шигъре белән, үләрәннән бер генә ай элек язган «Кыйтга»сы безгә Тукайның хәтта үпкәләре череп кабергә якынлашкан чагында да әле һаман аның шигъри куәте кимемәгән күрсәтәләр.

тасвир жәһәтләрәндә, садәлектә тәэсирсез калмаган күренә.

10) Тукай безгә үзенә оста тәржемәләре белән гарәп вә бигрәк тә, рус әдәби жәүһәрләрен күчердә. Безгә рус шигъри ижәт дөнъясының ишеген ачып бирдә. Безне русның Пушкин вә Лермонтовларына якынлаштырды. Байрон вә Толстойлары һәм башкалары белән таныштырды.

11) Тукай бездә Шәмсетдин суфи, Әбелмәних, Нибәтулла ишан кеби иран, төркөстан һәм госманлыларга сукурларча вә ялган тәкълидтән, тәсауыф юлыннан, тәгъбир мөмкин булса, бәлки безне «ялган классиклык»ыбыздан аерып алды. Безнең үзәбезгә махсус үз әдәбиятыбызның, үз эпосыбыз һәм үз йөрәкчелегез (лирикабыз) тууына тезмәдә башлап юл салды.

12) Тукай татар әдәбиятында беренче мәртәбә шигъри һөжү (*сатира*) ишеген ачып, шуңа ачык, киң бер юл ясады. Чын әдәби һөжүнең безгә дәрәс үрнәген күрсәттә.

#### IV

Инде Тукайга ижтимагый яктан бер күз йөртеп карыйк:

1) Тукай татар жәмәгатенең билгеле бер дәвердәге бергәлек тормышында күрелгән күп хәлләрне үзенә шигърьләрендә гәүдәләндерә алды. Аларга мәңгелек тарихи хәят биреп калдырды. Шулай итеп, ул замандагы ижтимагый мохит вә тормышыбызның һәр ягына чакырыла беләп, аның һәр ноктасын шигърьләрендә бик кыска, жыйнак рәвештә күләгәләндерә алу кабилитен без татар галәмендә тезмәдә

беренче мәртәбә Тукайда күрдәк. С. Рәми белән Дәрдемәнд, бу турыда аннан күп артталар.

Тукайның күз яшьләре, дәрт вә ачулары, фикер вә хисләре, өмет вә теләкләре – һәммәсе заманындагы саф татар бергәлек (ижтимагый) тормышыннан сыгылып алынган нәрсәләр. Ул энә шуларны татар халкына жиңел, ачык бер телдә, тәкәллефсез (*кыланусыз, табигый*) һәм тәмам шигъри бер рәвештә бирә алды.

2) Тукай заманы бездә, ягъни татарларда, буржуазия сыйныфының тәмам аерым бер сыйныф рәвешен алып көчәйгән; Шһаб Мәржани вә Каюм Насыйрилардан башланган уяну-яңару дәверезбезнең милли хәрәкәт дәверенә алмашынып, шул юлда куәт ала башлаган һәм буржуазиянең шушы хәрәкәтне үзенә корал итәргә тотынган бер чагы иде. Шул вакытта Тукай үзенә кискен шигърьләре белән менә нәрсәләргә каршы көрәш башлады:

- а) алтын, байлык һәм байлар;
- б) руханилар, ишаннар, дин;
- ә) үз мәнфәгатләре өчен халыкны алдаучы милләтчеләр;

г) байлар тирәсендә бөтәрләнүче мөхәррирләр;

ж) иске мәдрәсә, иске фикер, иске тәрбия, иске ысул, иске гадәт вә, гомумән, татардагы бөтен искелек вә тәгәссыб (*фанатизм*);

х) истибдад (*чикләnmәгән хакимият, деспотизм*) вә сәяси золым;

д) татарларда хатын-кызларның хокуксызлыгы, вә аларның ирләр кулында кол булулары һәм башкалар.

Менә шуларның һәркайсына Тукай төрле юллар белән вә үз телләре, үз өслүбләре аркылы шәфкатьсез һөжүм ясады.

Тукайда һәрнәрсәдән бигрәк гаммәгә якынлыкны, ярлыларга дуслыкны күрәбез. Тукайның үзенә дә кызганыч бер ятимлектә кагылып, сугылып үскән булуы һәм шуның өстенә ул соңра үз матбага эшчесе – наборщик булып хезмәт иткәнлеге дә безгә мәгълүм. Ул шул вакытта матбага эшчеләрен ихтилалга (*фетнә*) да котырткан. Аларны үз хакларын дауларга өндәгән һәм заманында һаман сул канатта булып килгән. Шуның белән бергә, Тукайның бөтен гомере ярлылык, мохтажлык белән ачлы-туклы яшәп үткән.

Менә бу хәлләр Тукайны чарасыз мәзлумнар (*изелгән*) сафына куйды, әлбәттә, бу турыда безгә аның:

*Яратырга ярый кышны; вә ләкин  
зәмһәрире бар;  
Киемсез калтырап торган мәсакине,  
фәкыйре бар.  
Яратырга ярый жәйне; матур ул  
анда зур ямь бар;  
Вә ләкин таш бинасы юк,  
фәкыйрьләргә жәһәннәм бар.*

дигән мисрагъларыннан да ачык булган нинди бер мисал эзләп торырга хажәт бар.

Аның «Сагыну вакытлар»ындагы:

*Бер теләнче керсә йортка син бирә  
алсаң бер телем;  
Әй була жәңга хозур! Шатлыктан  
әйләнми телең.*

мисрагълары һәм:

*Бер сүз әйтергә саранлансак  
гакыллы ярлыга;*

*Гөл кеби сүзләп чәчәбез, аччалы  
ахмакка без.*

дигән кеби шигырьләре безгә Тукайның нинди шагыйрь булганын бик яхшы ачып бирә алалар.

Шуларга тагы хәтта 21 нче елдагы кеби, дөнъяда мисле күрелмәгән бер дәрәжәдә дәһшәтле ачлык фажигаләре астында калган чакта да һичбер татар шагыйре охшашын тудыра алмаган бер шигырен, ягъни «Көзгә жилләләр»ен кушсак, Тукайның гаммә шагыйре булганлыгына шигебез калмас. Аның бу шигыре вә хосусан андагы:

*– Иң сөекле эшче әуладым бу ел ач  
калды дип,  
Изге шәфкатьле анабыз, мәрхәмәтле  
жәсир жәсылый.  
Куйсалар монда корткалар төшкән  
тешен алтын белән,  
– Бер телем икмәк! дип, анда назлы  
нечкә бил елый.  
Бер сынык юктан гына үлгән таза  
ирләр күреп,  
Жан алуға кызганудан анда газраил  
елый.*

мисрагълары кайсы татар шагыйрьләрен генә түгел, бәлки гомумән үзенә самимилегә, чын, эч күңелдән саф мөхәббәт белән чыккан булуы үткән вә кискенлегә белән кайсы бер милләт шагыйрьләрен үзгә кызыктырмас? Аларның кайсыларын шигърияте белән үзгәннән көнләштермәс?

Тукай үләрәннән бер ай элек үзгә кайсы сыйныф шагыйре булганын үз теле белән дә бик ачык итеп:

*Булды юлда киртәләр, этдән  
күбәйде дошманым,  
Чөнки залимләрне, өстеннәрне  
якый алмадым.*

дип әйтеп китте, фәкать ул:

*Кайтмады үч, бетте көч, сынды  
кылыч, шул булды эш,  
Керләнеп беттем үзем, дөньяны  
пакъли алмадым.*

дип «залим вә өстеннәр»дән үчен ала алмыйча үлүгә мәжбүр булган иде. Инде эшче – ярлы халкыбыз Тукай каберенә барып:

– Каберендә тыныч бул, Тукай! Залим вә өстеннәрдән ала алмаган үчеңне инде менә синнән соң без алдык. Безнең өчен син ачынган, янган идең. Инде без шуның өчен синең каберен алдында сиңа хөрмәт күрсәтүгә үзебезне бурычлы саныйбыз, дисәләр, бик урынлы булачактыр.

**Габдрахман Сәгъди.**

*1923 ел, 28 март. Ташкент.*

*Журнал «Безнең юл» 1923 ел, № 8–9 (март, апрель).*

*Текстны басмага филология фәннәре кандидаты,  
Г. Ибраһимов исемендәге Тел, әдәбият һәм сәнгать институтының  
Язма һәм музыкаль мирас үзәге өлкән фәнни хезмәткәре  
Л.Ш. Гарипова әзерләде*



УДК 821.512.145

*М.И. Әхмәтҗанов***ТУКАЙ ПОЭЗИЯСЕ ТАШҖАЗМАЛАРДА**

Татарское эпитафическое искусство существует в Поволжье с XIII века. Иногда на каменных надгробиях оказываются исторические сведения, которых нет ни в одном государственном архиве, или уникальные образцы поэзии. Среди эпитафических надписей, обнаруженных во время экспедиций, более 10 связаны со стихами Г. Тукая. Эти надписи в основном сводятся к пяти стихотворениям поэта – «Разбитая надежда», «Завещание», «Пара лошадей», «Дитя в раю», «Родной язык». Самая ранняя из найденных надписей датируется 9 ноября 1914 года и на ней приведены строчки из стихотворения Тукая «Завещание». Подобные надписи свидетельствуют о глубокой народности творчества Тукая.

**Ключевые слова:** Тукай, поэзия, история, память, наследие, эпитафические надписи.

Тукай иҗатының халыклашуы – аның халык кулында бу замангача сакланган, шагыйрь үзе исән чагында ук басылган китапларының, археографик экспедициялар барышында, XXI гасыр башына хәтле табылып торуында. Безгә мондый басмалар элек тә күп очрады һәм хәзер дә тапкалап торабыз.

Шагыйрь иҗатының популярлыгы – аның эсәрләренен 1930–40 нчы елларгача кулъязмалар хәлендә, гарәп графикасында укылуында. Эш барышында бу юнәлештә дә шактый ачышларга тап булырга туры килде.

Бөек Тукай иҗатының халыклашуын шулай ук, аның татар кабер ташлары йөзөндә уеп язылган шигырь үрнәкләре сөйли.

Минем үземә Петербургтан алып Курган өлкәсенә хәтле булган кинлекләрдә мәгълүм булган меңләп татар зиратлары ташбилгеләре белән танышырга туры килде. Сәяхәтләр, 1972 елдан 2013

елгача дәвам итеп, яңа тарихи чыганаclarга баетты.

Татар эпитафика сәнгате XIII гасырдан бирле Идел буенда традиция буенча яшәп килә. Аның ташбилгеләре йөзлекләрендә бер генә дәүләт архивларында теркәлмәгән тарихи хәбәрләр, поэзия үрнәкләре сакланып калган. Алар арасында бөек шагыйрьбез Г. Тукай иҗатыннан да шигъри үрнәкләрне табарга мөмкин.

Бүгенге көндә Габдулла Тукай шигырьләре белән бәйләнеше булган уннан артык ташбилге табылды. Ул эпитафик язмаларның, нигездә, шагыйрьнең биш шигыре («Өзелгән өмид», «Васьятем», «Пар ат», «Бала оҗмахта», «Туган тел») белән бәйләнештә булуы мәгълүм. Ләкин алар эпитафик текстларда аерым строфалар рәвешендә генә катнашалар.

Истәлекле ташлар сакланган зиратлардан – Казан, Уфа, Арча, Буа, Петербурттагы Волков зиратын һәм Сембер өлкәсенен Барыш



Шагыйрьнең ташбилгеләрдә иң күп чагылыш тапкан строфалары аның атаклы «Өзелгән өмид» шигыреннән алынганнар. Бу шигырь беренче мәртәбә 1910 елның 29 ноябрәндә Оренбургта чыгучы «Вақыт» газетасы битләрендә дөнья күргән һәм татар ташбилгеләрендә ул, беркадәр үзенчәлекләр белән бирелеп, аның вариантлары буларак яши башлый.

Аның хәзерге ташлардагы безгә билгеле булган тәүге варианты тарихы 1961 елга карый.

Беренче үрнәк Казандагы Яңа бистә зиратында Зарипова Нәсимә Гали кызы (1910–1961) каберендә табылды. Ул кирилл хәрефләре белән язылган:

«Бар нәрсәдән кадерле,  
Әнкәем, кабрең ташы.  
Шуңа аксын күз яшемнең  
Иң әче һәм татлысы».

Шигырьнең икенче үрнәге дә Казандагы Яңа бистә татар зиратына күмелгән (Байков Риф Рәхимьян улы. 16.05.1932–27.06.1964) ташбилгесендә сакланган:

«Бар күңелләрдән йылы, йомшак  
Синең кабрең ташы.  
Шунда тамсын күз яшемнең  
Иң ачы һәм татлысы».

Шигырьнең өченче үрнәге Татарстанның Арча шәһәре Яңа татар зиратында М.Т. Гыйлажетдинов (1910–1965) ташбилгесендә кабатлана:

«Бар күңелләрдән  
Жылы, йомшак,  
Әни, кабрең ташы.  
Шунда тамсын  
Күз яшемнең  
Иң ачы һәм татлысы».

Шигырьнең дүртенче үрнәге Уфа шәһәрендәге Иске татар зиратында Вәлиуллина Суфия Зыятдин кызы (1926–1971) каберенә куелган ташбилгедә саклана:

«Һәрвакыт килеп кочаклыым,  
Мин үбәм кабрең ташын.  
Мин кайнар йөрәгемнән  
Кабрең түгәм яшем».

Текст 2005 елның 28 июлендә Уфа шәһәренең борынгыдан сакланып килгән татар зираты ташбилгеләрен өйрәнәп йөргән көннәрдә язып алынган иде.

Шигырьнең бишенче үрнәге дә Уфаның Иске татар зиратындагы ташбилгедән күчереп алынды. Ул истәлек Ирек Байбурин (1959–1976) кабере өстенә утыртылган:

«Бар күңелләрдән жылы, йомшак  
Булсын синең кабрең ташы.  
Шунда тамсын күз яшебезнең  
Иң ачы һәм татлысы».

Шигырьнең алтынчы үрнәге шулай ук Уфа шәһәренең Иске татар зиратында Кәтиева Зөләйха (1883–1977) ташбилгесендә саклана:

«Син безнең йөрәкләребездә соңгы  
Сулышыбызга кадәр сакланырсың.  
Бар күңелләрдән йылы, йомшак  
Синең кабрең ташы».

Габдулла Тукайның «Өзелгән өмид» шигыренең бер строфасы бер-берсеннән йөзләпчә чакрым ераклыктарда күмелгән кешеләрнең баш очларына куелган ташбилгеләрдә уелган. Бу – татар халкының шагыйрь ижатына мөһабәттен дә, аны олылавын да чагылдыра. Шагыйрьнең кабер ташларындагы текстлары кешеләр бакыйлыкка күчкәч, исәннәргә алар хакында хәтерне

саклауга көч бирэләр, рухи таяныч та булып торалар.

1986 елның 4 июнендә шагыйрьнең шул ук «Өзелгән өмид» шигыреннән алай бик еш кабатланмаган жиденче строфасы С.-Петербург шәһәрндәге Волково зиратының мөселман почмагында күмелгән Вельшаков Ренат Хасанович (1925–1980) каберендәге ташбилгедән күчереп алынды.

«Очты дөнья читлегеннән тарсынып  
күңлең кошы.  
Шат яратса да жиһанга ят яраткан  
раббысы».

Габдулла Тукайның «Пар ат» шигыреннән бер строфа Татарстанның Арча шәһәре Г. Тукай урамы янында ачылган Яңа татар зиратындагы Г.З. Зарипов ташбилгесенә язылган:

«Сау бул инде, хуш,  
Бәхил бул – и минем  
Торган жирем.  
Мин болай, шулай  
итәм, дип, төрле  
Уй корган жирем».

Болардан тыш Сембер ягындагы Зөябашы авылы зиратында Г. Тукайның «Туган тел» шигыре язылган ташбилге дә бар.

Татар эпитафик поэзия хәзинәсендә хәзергә 500 дән артык текст тупланды. Анда, Г. Тукай эсәрләреннән тыш, Нибәтулла Салихов, Утыз Имәни кебек борынгы шагыйрьләр эсәрләре һәм XX гасырда ижат иткән сүз осталарының эсәрләре бар. Димәк, татар ташбилгеләре поэзия китапларындагы эсәрләр белән бәйләнештә яши. Һәм ул гомуммилли поэтик хәзинәбезне тулырак күз алдына китерергә ярдәм итә. Татар халкы, шагыйрьләрен эсәрләрен турыдан-туры күчереп алмыйча, үзеннән дә ниләрдер өстәп язарга тырыша. Бу әдәбиятыбызның бер яшәү закончалыгы. Мәсәлән, аеруча XVII–XIX гасырлардагы татар шагыйрьләренең эсәрләре һәрвакыт шундый өстәмәләр белән баetylган хәлдә табылалар.

### Әдәбият

- Тукай Габдулла. Эсәрләр: 5 томда. Т. 2. Казан: Татар. кит. нәшр., 1985.*  
*Тукай турында истәлекләр. Казан: Татар. китап нәшр., 1986. 255 б.*  
*Археографик экспедицияләр һәм Габдулла Тукай хатирәләрдә. Казан, 2015. 132 б.*

*Әхмәтҗанов Марсель Ибраһим улы,  
филология фәннәре докторы, профессор, Г. Ибраһимов исем.  
Тел, әдәбият һәм сәнгать институтының Язма һәм музыкаль мирас үзәге  
баиш фәнни хезмәткәре*

*Д.И. Әхмәтова*

## ӘСТЕРХАН ФОТОГРАФЫ И.М. БОЧКАРЕВ

На сегодняшний день известно около двадцати прижизненных фотографических изображений Г. Тукая. Не все авторы фотографий установлены. Однако сохранилось четыре имени мастеров, создавших снимки Г. Тукая, это В.П. Онуфриев из Уральска, С.И. Иванов и И.М. Якобсон из Казани, И.М. Бочкарев из Астрахани. Статья освещает жизнь и деятельность фотографа И.М. Бочкарева.

**Ключевые слова:** И.М. Бочкарев, фотографии Г. Тукая, Астрахань начала XX в.

Габдулла Тукайның Әстерханга баруын шагыйрьнең ижатын өйрәнүчеләр шактый жентекләп тасвирлаганнар [Загидуллина]. Әмма Тукайның бу сәяхәте турында ачыкланмаган әле шактый «ак таплар» да бар. Мәсәлән, Тукайның Әстерханга килүендә турьдан-туры мөнәсәбәте булган, шул шәһәрнең фотографы Иван Митрофанович Бочкарев шәхес шагыйрь ижатын өйрәнүчеләрнең игътибарынан читтә калган. Әстерхан татарларын сурәткә төшерүе ягынан да Бочкарев ижаты этнографлар өчен кызыклы һәм файдалы булырга мөмкин.

И.М. Бочкарев (1872, Сарытау – 1920, Әстерхан) Сарытауда туа. Аның тәүге сурәтләре (XIX гасыр азагы) Тагил, Барнаул, Урал һәм Себернең башка шәһәрләрендә саклана. Үзенең шәхси фотография салоны булмаганлыктандыр инде, ул күбрәк сәяхәт иткән, юлда сурәткә төшергән. Бочкарев үзен шулай ук тасвирый сэнгаткәр, декоратор, популяр открыткалар нәшер итүче буларак та таныткан. 1989 елда ул Пермь губернасынан Әстерханга килә. Аның бе-

ренче хатынының да фотография эшенә катнашы бар. Әстерханга килгәч, Бочкаревлар гаиләсенә эше шактый алга китә. Биш елдан соң, 1903 елның 24 июнендә, сарытау мешаны Анна Петровна Бочкарева шәхси фотоательесын ачу өчен таныклык ала һәм үзе дә фотография белән шөгылләнүче коллеж регистраторы Михаил Алексеевич Козлов өендә, Кутум елгасы буендагы Сапожников күпере янында ателье ача. Эш яхшы оештырылган була, шуңа да ижади процесска кереп китү зур авырлыктар тудырмай. 1903 елның 10 августында «Астраханский вестник»та белдерү чыга: «Художественное и быстрое исполнение всех фотографических работ: портретов, групп и увеличений на невыцветающей роскошной белой глянцевой бумаге, а также платиноматовые снимки и миниатюрные марки с портретами. Имеются в продаже виды г. Астрахани» [Нагайнина]. А.П. Бочкарева үзенең ательесы белән бер ел идарә итә. Фотографияләр фирма бланкасында «Набережная р. Кутума, дом М.А. Козлова» адресы белән

нәшер ителәләр. Ателье хезмәтләрнең киң ассортиментын тәкъдим итә һәм аларны әледән-әле арттыра бар. Бер елдан аз гына вакыт үтүгә А.П. Бочкаревларның ательесында яңа кызыклы тәкъдим барлыкка килә! «Изготавливаются семиэмалированные, в изящной оправе броши, запонки, брелоки и проч. с фотографическими портретами. Исполнение через 3 дня. Броши, запонки от 3 руб. Изящные подарки к празднику» [Нагайнина].

1904 елда Анна Петровна ательесын үзенә иренә тапшырырга карар кыла. 1904 елның 5 августында ул Әстерхан губернаторына үтенеч белән мөрәжәгать итә: «Желая передать фотографию свою, находящуюся в г. Астрахани в третьем участке по набережной реки Кутума в доме Козлова, мужу своему имущественно в полное владение, просим переменить свидетельство моего получения из канцелярии Вашего Превосходительства от 24 июня 1903 года № 728 на имя моего мужа Ивана Митрофановича Бочкарева со возвратом моего при получении мужем одного свидетельства. Жена саратовского мещанина Анна Бочкарева. Саратовский мещанин Иван Митрофанович Бочкарев. 5.8.1904 года» [Нагайнина]. Мондый очракларда тиеш булганча, Иван Митрофанович полициядә тикшеренү уза, фетнә тапмыйлар, полицмейстер сер итеп кенә хәбәр итә: «Саратовский мещанин Иван Митрофанович Бочкарев поведения, нравственных качеств хороших, под судом и следствием не состоял и не состоит,

в Астрахани проживает шесть лет, в Пермской губернии Нижнетагильском заводе три года, остальное время жил на родине» [Нагайнина]. Нәтижәдә, 1904 елның 3 сентяберендә 32 яшьлек И.М. Бочкарев фотоательеның хужасы була.

И.М. Бочкаревның фото эше уңышлы гына алга китә, киңәя. Аның ательесы яңа аппаратлар белән жиһазландырыла, павильонда күп төрле фон һәм мейбелльәр кулланыла. Төрле фотосурәтләрдән тыш портретларны светопись, карандаш, буяулар һәм һәртөрле модалы яңалыклар – фото – эмаль; алтын, көмеш, «француз алтыны» кысасындагы булакчалар, брошкилар, брелоклар белән зурайталар. Бочкарев Әстерхан һәм аның тирә-юне сурәтләнгән ачык хатлар чыгаруны жайга сала [Марков, Львов]. Башка наширләрдән аермалы буларак, ул окрыткаларын үзенә шәхси фотосурәтләреннән эшли. Алар типография ысулы (фототипия) ярдәмендә күп тиражлар белән чыгарыла. Шулай ук шәһәр күренешләрен, «Аркадия» бакчасын, матур көнчыгыш базарларын чагылдыручы аз тиражлы фотооткрыткалар да нәшер ителә. И.М. Бочкарев шәһәр каналлары сериясеннән күп кенә сурәтләр эшли. Алар – Кутум елгасы буендагы Благовещенск монастыре һәм Варвацев каналындагы Изгеләр Петр һәм Павел әрмән соборы.

И.М. Бочкарев бүгенге көндә этнография буенча кыйммәтле эһәмияткә ия булган Идел буендагы авылларны сурәткә ала. Ул кыргыз авылларына һәм калмык

далаларына барып, аларны да фотога төшерә. Ә иң яратканы – балыкчылар. Фотографның бу темага караган сурәтләре шактый. 1871 елда Александр II нең атаклы Сапожниковлар балык хужалыгына килү истәлегенә багышлап ике открытка нәшер итә. Анда калку урында торучы агач бина сурәтләнгән һәм, аның янәшәсендә мондый язу бар: «Исторический дом на старинном Житнинском промысле, где останавливался и смотрел на рыбную ловлю и на море император Александр II» [Нагайнина], һәм, ниһаять, Бочкарев Каспий диңгезеннән елга буйлап өскә, Идел буйлап сәяхәتكә чыга. Утыздан артык открыткалар сериясе Тинаки курортында дәвалану һәм ял итүгә багышланган.

Мастер фотография сәнгате темасына да зур игътибар бирә. «Әстерхан янындагы жиләк-жимеш бакчасы» дигән открыткада кызыклы сюжет ачыла: агачлар арасындагы юлда, күп кешеләрнең игътибар үзәгендә фотограф үзе.

Открыткаларны сату эше И.М. Бочкарев фотографиясендә, шулай ук Әстерханның Бочковский, Бирюков, Моженовлар кибетләрендә оештырыла.

XX гасыр башында Бочкарев ательесы шәһәрдә иң яхшылардан санала. Фотографның эшләре берничә халыкара күргәзмәгә жибәрелә һәм икесендә бүләкләргә лаек була. Мәселән, 1905 елда ул, Брюссельдә узган күргәзмәдә катнашып, Зур көмеш медальгә, ә 1906 елда Антверпендагы күргәзмәдә Алтын медаль, шәрәфлехач һәм дипломга лаек була.

1909 елда И.М. Бочкарев үзенең ательесын, Макаров йортынан шәһәр үзәгенә – Гостино-Николаевский чиркәве янындагы Марков йортына күчәрә. Бу адрес буенча ателье ике ел эшли, соңыннан ул Бочкаревның яна фотография бүлегенә әйләнә. Нәкъ менә шушы ательеда сөекле шагыйребез Габдулла Тукай фотога төшәргә мөмкин дә инде...

1909 елда И.М. Бочкарев Әстерханга гастрольгә килгән, тумышы белән Казан кешесе булган Федор Иванович Шаляпинны фотога төшерә. Бөек жырчы Әстерханның кумыс сата торган кибетенә илтүче баскыч янында, дуслары янәшәсендә сурәтләнгән. Почмакта эте – жырчының яраткан сеттеры утыра. Бу фотография аз билгеле.

1971 елның 15 августында И.М. Бочкаревның фотоательесы Католическая (Бабушкина) урамындагы Чернов мунчасына каршы якта урнашкан, «фотография өчен махсус мода стилиндә» төзелгән яна йортка күченә. Аның беренче катында – кабул итү бүлмәсе, зал, кабинет, ашханә, йокы бүлмәсе, зур пыяла веранда. Биредә фотограф хатыны белән яши (бу вакытта ул икенче тапкыр өйләнгән, хатыны – Әстерханның мәгълүм жәмәгать эшлеклесе һәм эшмәкәре Степан Леонтьевич Николаевның кызы – Екатерина). Икенче катта «сурәتكә төшү өчен пыяла америка павильоны төзелә». Янәшәсендә янә өч бүлмә, анда өч фотограф һәм ретушер эшли дә, яши дә. Ишек алдында бер һәм ике катлы ике агач флигель (өй кырына терәтеп салынган бина) һәм лапас.

Иван Митрофановичның күптән-ге хыялы тормышка аша – шәхси йорты, бик шәп жиһазланган фотография ательесы һәм тасвирий сәнгать белән шөгыйльләнү өчен остаханә. 1912 елдан фотоательенның рәсми адресы: «Католическая урамы, шәхси йорт».

Фотографны, үз эшенең остасы буларак, губерна тарихының елъязмасына керерлек вакыйгаларны фотога төшерү өчен еш чакырлар. Фотограф тормышында иң эшлекле, иң нәтижәле чор башлана.

И.М. Бочкарев Әстерхан жирендә булган бик күп мөһим тарихи вакыйгаларны сурәткә төшерә. Алар арасында 1913 елның июнендә Бөек кенәз хатыннары Мария Александровна һәм Мария Павловналарның Әстерхан губернасына килүләре дә бар.

И.М. Бочкарев Беренче Бөтендөнъя сугышы вакытында ижтимагый жыелыш клубы бинасында урнашкан хәрби лазаретны фотога төшерә. 1916 елның 7 октябрдә ул шәһәр оешмалары йортында узган Георгиев кавалерлары жыелышын тарихта калдыра. 1916 елда фотографны Төркестан качакларын сурәткә төшерү өчен чакырлар. Качакларны күчерү һәм урнаштыру күренешләре сурәтләнган уника аерым фото сериясе барлыкка килә.

Иван Митрофанович гаять талантлы кеше була. Ул фотография белән генә шөгыйльләнәп калмый, ә бәлки сынлы сәнгать өлкәсендә дә үзен талантлы мастер итеп күрсәтә, күп кенә сәнгать күргәзмәләрендә катнаша. Күп еллар дәвамында Әстерхан

сәнгать түгәрәгенең әгъзасы була. Әлеге түгәрәккә нигез салучы кеше – танылган рәссам Борис Михайлович Кустодиевның укытучысы Павел Алексеевич Власов.

1917 елгы Октябрь революциясеннән соң, фотографның тормышында авырлыклар башлана. Католическая урамындагы ательены хөкүмәткә алалар. Дөрөс, ателье эшен әле дәвам итә. Иван Митрофанович гади хезмәт кешесе булудан туктап, «буржуй» ярлыгына ия була. Ул яраткан эше белән күпмедер вакыт шөгыйльләнә, әмма инде даими түгел. Аның ательесы 1920 елларга кадәр эшли һәм иң ахыргылардан булып ябыла. Тиздән Иван Митрофановичның бик нык яраткан хатыны да үлә, аларның балалары булмый. Бочкаревның соңгы фотографиясе 1920 елның 12 февралдә төшерелә. Фотографның алдагы язмышы билгесез.

И.М. Бочкарев безгә, беренче чиратта, 1911 елның язында Әстерханга килгән Габдулла Тукайны фотога төшерүче һәм аның әсәрләре буенча фотооткрыткалар эшләгән шәхес буларак билгеле һәм кадрле. Бочкарев Әстерхан губернасының Калмык базары авылы (Калмыцкий рынок) укытучысы Шәһид Гайфетдинов (Гайфи) (1881–1925) белән дус була. Тукай Әстерханга килгәнче үк, Шәһид Гайфи популяр әдәби әсәрләрне иллюстрацияләү, шул ук вакытта, аларны татар театрын пропагандалау максатында файдалану өчен фотооткрыткалар сериясен уйлап чыгара. Ул сюжетлар таба,



гримлана, ә Бочкарев сурәткә төшерә. Иван Митрофанович әдәби әсәрләрнең геройлары сурәтлән­гән әлеге фотографияларне төсле һәм аклы-каралы открыткаларда нәшер итү өчен Берлиндагы нәшриятка жи­бәрә.

Тукай Әстерханга килгәч, иң элек Тияк (Царевой слободе) зур татар районында урнашкан, шагыйрь Сәгыйт Рәмиев яшәгән Давыт Мөхәммәтов йортының чор­мадагы бүлмәсендә туктала (йорт хәзер дә исән). Өч атна Рәмиев белән яшәгәннән соң, Тукай Калмык базары авылындагы Шәһид Гайфи янына күченеп китә. Анда ул мәктәп бинасындагы бүл­мәдә, хужаның үзе белән бергә яши һәм ялын дэвам итә.

Тукай Әстерханга килү белән Гайфи аның шигырендәге темалар буенча открытка ясатырга исәпли. Ул шагыйрьнең «Бер шәехнең мөнажәте» шигыренә туктала. Бу сатирик шигырьнең герое «К» хәрәфенә багышланган әйберләргә дан жырлый: «казы» (колбаса), «кузый» (ягненок), «каз» (гусь), «кымыз» (кумыс) һәм «кыз» (молодка, красotka). Дин әһеле, барлык мөселманнар исеменнән, Ходайдан шушы биш байлыктан үзен мэхрүм итмәвен үтенеп сорый.

Бочкарев Гайфинең хажи булып киенүе, ә аның хатынының яшь кыз булу күренешен сурәткә төшерә. Шәһид шәех булып, битенә ап-ак сакаллар ябыштыра. Үзенә яшь хатыны – төрекмән Нурбибәне гүзәл кыз итеп кендерә, ә калган дүрт әйберне – казы, кузый, каз, кымызны бай эшмәкәр Туликов бирә. Открыткадагы келәмдә шәех кулларын

күтәрәп дога укый. Янәшәсендә – чибәр кыз. Ашъяулыкта казы, кыздырылган каз, кузый һәм кымыз... Бу композиция фотографияның профессиональ рәссам икәнлегенә ачып дәлил. Открытка ТР Милли музеенда саклана.

Фотография Г. Тукайның «Бер шәехнең мөнажәте» (1908) шигырендәге сүзләр белән рус һәм татар телләрендә төсле открыткаларда нәшер ителә.

И, Ходай! Мәгълүм сиңа, тик  
якшылыкта касдымыз,  
Зикремездер: казы, кузы, яшь кенә  
кыз, каз, кымыз.  
Юкны сөйлиләр жәдитләр, чыннан  
әлинсафлә без,  
Мактыйбыз ич Тәңремезне иштә бу  
биш «каф»лә без.

[Тукай турында истәлекләр,  
б. 151].

Шундый ук ысуллар белән Тукайның «Егет илә кыз» һәм «Шәйтанның муенына» шигырь­ләре дә театральләштерелә.

Бочкаревның Тукай һәм аның Әстерхандагы дуслары белән төшкән фотолары киң танылды. Бу бигрәк тә Г. Тукай, С. Рәмиев һәм Ш. Гайфинең студиядә, бутафор көймәдә төшкән фотоларына карый. Ишкәкләрдә Шәһид Гайфи. Соңыннан ул бу фрагментны шагыйрьнең рәсеме белән почта карточкасында аерым да нәшер иттерә. Сурәтнең алгы ягына гарәп графикасында шагыйрьнең сүзләре бирелгән: «Кайтмады үч, бетте көч, сынды кылыч – шул булды эш: Керлә­неп беттем үзем, дөнъяны пакъли алмадым. Г. Тукай» (ТР Милли музейе жыелмасында). Шушы ук фото, әмма инде сәнгать ягыннан

тагын да бизәлеп, шул ук елда, почта карточкасы булып, Казанда да басыла. Открыткада – күк һәм болытлар, болыт арасыннан кояш чыга, шул фонда, монтаж юлы белән, Тукай башы куелган. Сурәтнең алгы ягына гарәп графикасында шигъри юллар язылган: «Очты дөнъя читлегеннән тарсынып күңлем кошы, шат яратса да жиһанга, ят яраткан раббысы. Г. Тукай». Бу открытка да реклама максаты белән эшләнгән (ТР милли музейе жыйнагына). Бер уңайдан, Әстерханда Тукай үзенең озын чәчләрен кистереп, фотога кырылган рәвештә төшүен дә житкерик.

Шагыйрь үлгәннән соң, Ш. Гайфи 1914 елда Әстерханда Тукайның ике портретын бастыра: тормыштагыча һәм сәнгатьчә. 1908 елда төшкән «идеаль» портреты аеруча зур тираж белән тарала. Фотода Тукай түбәтәй кигән һәм галстук таккан (авторы Казан фотогафы Семен Иванов), шагыйрьнең бу сурәте уңышлы сатыла [Фридрих, с. 86–88]. И.М. Бочкарев төшергән тормышчан портреты да халык күңеленә куш килә.

Тукай, Әстерханнан китәр алдыннан, Кышкы театрда, артист Зәйни Солтанов житәкчелегәндә зур кичә оештырыла һәм ул тәмамлангач, анда катнашучыларның барысын да И.М. Бочкарев фотога төшерә. Бу кичәдә беренче тапкыр театр артисты Сара Байкина чыгыш ясый. Фотода барлыгы 17 кеше була, тик аларның күбрәк сизгезе генә нәшер ителә, чөнки революциядән соң цензура тарафыннан редакцияләнгән. Урта рәттә сулдан: артист

Зәйни Солтанов, Тукай һәм Сәгыйт Рәмиев, өченче рәттә сулдан өченче – Шәһид Гайфи.

Тукай бу фотода бик яшь күренә. Фотодагы кайбер кешеләренң дә исемнәре мәгълүм түгел. Тукай белән күмәкләшеп төшкән бу фотода милләткә кагылышлы бернинди элементлар да юк. Ирләр заманча шәһәр костюмнары, пиджаклары кигән, уң яктагы ике хатын-кыз да шулай ук шул чордагы шәһәр киёмнәреннән, фәкать берсенең генә башында шәле бар. Берничә ир-ат, шул исәптән Тукай да, татар интеллигенциясенең яраткан баш киеме – түбәтәйдән.

Бочкарев белән бөек шагыйрьне бәйләүче фактлар менә шулар. Гадәттә, мәгълүм бу сурәтләр турында сүз барганда, аларның авторы искә алынмый, ә юкса фотогаф, Әстерханда бу һөнәрнең төрле өлкәләрендә эшләгән билгеле шәхесләрдән саналган.

XX гасыр башында Бочкарев төшергән әстерхан татарларының фотографияләре дә этнографик яктан кызыксыну уятырлык. Кызганыч, бу тема әле тиешенчә өйрәнелмәгән. Бу язманың авторы жирле татарларның сурәтләренә 2013 елда Әстерхан өлкәсенә экспедициягә баргач тап булды. Фотолар Три протока (Жәмәле) һәм Татарская Башмаковка (Кызан) авылларында табылды. Беренче авылда шунда яшәүче Мәйсәрә Хәким кызы Умерованың (1936 елгы) гажәеп өй музейе бар. Ул жыйган материалларны жирле әстерхан этнографлары инде күптәннән өйрәнәләр, чөнки музей экспонатлары

авыл кешеләренең көндәлек кирәк-яракларыннан тупланган. Умерова – халык жырларын, горeref-гадәтләрен өйрәнүче дә. Авылдашларының портретлары урын алган фотографияләр жылмасыз бездә аеруча кызыксыну уятты. Билгесез фотографияләр арасында И.М. Бочкаревның 3 сурәте дә табылды. Әстерхандагы, аның тирә-юнендә яшәүче татарлар да мәгълүм фотограф тарафыннан сурәتكә алынып, тарихка кереп калган. Авыл кешеләре XX гасыр башларында киелә торган милли киёмнәрдән, ә бу исә гаять кыйммәтле матди культура байлыгы санала. Әлеге сурәтләргә, шулай ук сакланып калган милли киёмнәренң элементларына таянып, шул чордагы Әстерхан татарларының тышкы кыяфәтен кабат торгызырга мөмкин. Икенче татар авылы Кызан – Татарская Башмаковка китапханәсендә дә И. Бочкаревның XX гасыр башындагы киёмнәрдән өч яшь ир-егет һәм малай төшкән бер фотосы табылды.

Фотографияләр төрле елларда эшләнгән. Аларның төгәл датасын сурәтнең арткы ягындагы язудан, ательенң адресыннан белергә була. Иң әүвәлгесе дип Кызан авылындагы дүрт яшь кешенең фотосын санарга мөмкин. Бочкарев ательесы 1904–1909 елларда Макаров йортында урнашканлыктан, әлеге фотоларның да шул чорга каравы ихтимал. Фотографиягә төшүчеләрнең исемнәре язылмаган, шуңа сурәт-тәгеләр жирле авыл кешеләредер дип, фәкать фаразларга гына мөмкин. Жәмәле авылында төшерелгән ике фоторәсем инде Ка-

толическая урамында урнашкан ательеда (1911 елдан) эшләнгән. Бу – ике яшь кызның портреты (арткы ягында язу: «Сунда Куяк Шәһәрбануның әнисе дус кызы белән шәһәр кызлары») һәм дүрт кешедән торган күмәк фото – өч баласы белән хатын-кыз – бер кыз һәм ике малай белән, аларның берсе яшүсмер. Фотога 1914 елда төшүләре хакында язу да бар. Фотода – Хәким Умеров, 1901 елгы 13 яшьлек малай – балаларның иң өлкәне һәм Мәүлүдова Рокия, 1888 елгы, ике бала анасы (арткы ягында язу: 1914. «Басып торучы 13 яшчә Умеров Хәким 1901 г. рож. 18 яшьлек Мавлюдова Рокия 1888 туган ана 2 бала анасы»). Янә бер фотонң арткы ягы ябыштырылган, шуңа аның кайда эшләнгәннен күрсәтүче адресын ачыклап булмады.

Шуны ассызыклап үтәргә кирәк, фотографиядә сурәтләнүчеләр, европадан келгән элементлар булган, милли үзенчәлек аз чагылган бер төрлерәк костюмнарда. Иң кыйммәтлесе – дүрт сурәттә өлкәннәр дә, төрле жөнестән булган балалар да бар. XX гасыр башында Әстерханда һәм аның тирә ягында яшәүче төрле яшьтәге татарларның ничек киенүе хакында мәгълүмат алырга мөмкин. Әгәр XIX гасырга кадәр костюмнар баш киёменең төрле вариантлары нигезендә төрлеләнергә, үзгәргә мөмкин булса, XIX гасыр азагы – XX гасыр башына инде ул жылма деталләрнең тегелеше буенча да, төсләрнең туры килүе ягынан да гадиләштерелә. Бу урбанизация белән дә, гомумшәһәр мода-

сы белән дә бәйләнгән, чөнки ул чорда татарларның зур күпчеләнгән күченеп килгән урта идел буе татарлары тәшкит иткән. Костюм гомуммилли киёмгә әверелә.

XIX гасыр азагы – XX гасыр башында татар ир-егетләренә гомуммилли өс-баш киёмнәре бер комплекс дәрәжәсендә кабул ителә. Ул шактый тар жиңле итеп тегелгән күлмәк, кыска кәзәки, гомумевропа үрнәгендәге ыштан, кара бәрхеттән «казанча» баш киеме, штиблет һәм фабрикада тегелгән ботинка. Бу костюмның үзенчәлекләре дүрт яшь кеше төшкән фотографиядә аеруча ачык күренә.

Хатын-кызлар костюмы, ирләрнеке белән чагыштырганда кызыктырак та, баерак та. Күлмәк классик формада үкчәгә кадәр озын итеп тегелгән, жиңнәр беләзек тирәсендә киңәп китәргә мөмкин, якалар – муенны каплай, төз! Әгәр яклар ачык кала икән, муенга тыгыз тукумадан махсус тегелгән күкрәкчә – изү бәйләгәннәр. Ул муенга бәйләнгән һәм аны тулысынча каплаган. Ул озынча түгәрәк яки турыпочмаклы формада да булырга мөмкин. Фотолардан күренгәнчә, күлмәкнең традицион альяпкыч урыны һәр төрле бизәкләр белән чигелгән. Традицион хатын-кыз күлмәге аска таба киңәя, бөрмәле итәк, жиңелчә генә каймага жыелган жиңнәр аска таба киңәя төшә. Күлмәктәге бөрмәләр (бәби итәк), башлыча киң, ә олы яштәгә хатыннар һәм кызлар өчен тар. XX гасыр башындагы хатын-кыз күлмәкләренә жиңнәре традицион стильгә яраклашты-

рып тегелгән һәм чигелгән. Хатын-кызның тышкы киеме ике төргә бүленә: билгә таба аркасы тарайган – аркалык һәм турыдан тегелгән – каптал. Аркалык – идәнгә кадәр тиеп торучы, озын жиңле, тыгыз тукумадан тегелгән камзулның бер төре. Каптал – башка урыннарда яшәүче татарларда да үрнәгә булган туры аркалык чикмәннең бер төре. Капталның төймәле яки элмәкле кырые һәм итәгә бай декоратив орнаментлары белән аерылып торырга мөмкин. Шуңа охшашлыкны өч балалы хатын фотосыннан күрәп була. Ә балалар үзләре исә бердәй шәһәр киёмнәреннән, фәкать кызның башында гына калфак.

Хатын-кызларның баш киёмнәре берничә вариантта таралган һәм аларның гаилә хәленә дәрәжәсенә бәйле булган. Яулык-япма тастар исеме белән киң таралган. Кияүдәгә хатыннар чәчләрен жиңелчә япма астына яшергәннәр, өстеннән ефәк яулык япканнар. Ике фотосурәттәгә хатын-кызда без жиңел, челтәрләп эшләнгән чуклы шәл күрәбез, аның фабриканькы булу ихтималы зур.

Калфаклар да киң тарала башлай. Бигрәк тә тар кырпулы бәрхет башлыктар татар хатын-кызларында зур популярлык казана. Нәкъ менә шундыйларны без фотографиядәгә нәни кызларда күрәбез. Костюмның әлеге элементы гомуммилли татар киёме комплексында озак сакланды.

Ирләрнең баш киеме – түбәтәй. Фотолардагы ир-атлар, шул исәптән Тукай белән төшкәннәрдә дә, башларына чигелмәгән

түбәтәйләр, ягъни кәләпүшләр кигәннәр. Кәләпүш интеллигенциянең һәм хезмәткәрләренең яраткан баш киеме булган. XX гасыр башындагы фотографияләрдә без башларына кара кәләпүш кигән татар ир-атларын еш күрәбез. Мөселман горреф-гадәтләре буенча ир-атлар, чәчләрен кырдырып, түбәтәй кигәннәр. Тукай Әстерханга килгәч, үзенең даими рәвештә йөрткән зур чәчләрен кырып ташлый һәм кәләпүш кия. Нәкъ менә шундый формада ул күп кешеләр белән бергә фотога төшә. Мөгаен ул аны жирле татар жәмәгәтчелегеннән аерылып тормас өчен шулай эшләгәндер.

Әстерханлылар муенсага караганда (Казан татарларынан аермалы буларак) күбрәк табиғый энже кулланганнар. Өч бала белән фотога төшкән хатын-кыз да шулай бизәнгән, төзәнгән. Кечкенә кызның да муенсасы бар. Әнисенең һәм кызының кулында беләзекләр, кызыныкы гадиерәк һәм ул мәржәннән эшләнгән. Әниләренең якасы бантик формасындагы брошка белән төймәләнгән. Татар костюмының аерылгысыз элементы – алкалар. «Ике шәһәр кызы» төшкән фотосурәттә дә бай бизәнү әйберләрен күрергә мөмкин – озын энже жепләр, асылмалар, энжеле алкалар, яка-

лы күлмәкләр өчен брошкалар һәм кыстыргычлар, ике кулда да формасы буенча катлаулы браслетлар. Булган бөтен «байлыкны»да фотограф бөртекләп, жентекләп истәлеккә калдырган. Өченче фотографиядә бизәнү әйберләре шактый тыйнак, ә яшь бала белән төшкән хатынның беләзекләре юк һәм энже урынына чылбырга тагылган асылташ.

Кыскасы, өч балалы хатынның киеме, башка сурәтләрдәге ике хатын-кыз белән чагыштырганда, традицион милли төсмерләргә баерак. Аларның күлмәкләре шәһәр модасы буенча тегелгән, әмма, күлмәкләрдәге бөрмәләрдә (бәби итәкләрдә), калфак һәм яулыкларда миллилек төсмере шактый. Татар кызлары өчен хас булган чәч толымнары ювилер әйберләр белән түгел, ә тасмалар ярдәмендә үрелгән.

Жыеп кына әйткәндә, Три протока (Жәмәле) авылында төшерелгән ике фотосурәттәге хатын-кызларга карагач, традицион милли күлмәкләренң европаның шәһәр модасы йогынтысында үзгәрә башлавын аңлайсың.

Шулай итеп, И.М. Бочкаревның фотосурәтләре Г. Тукайның тәржемәи хәле, XX йөз башы Әстерхан татарларының тормышы, яшәү рәвеше турында кыйммәтле чыганак булып тора.

### Әдәбият

Загидуллина Д. Габдулла Тукай в Астрахани // Гасырлар авазы = Эхо веков. 2006. № 1 (43). URL: [http://www.archive.gov.tatarstan.ru/magazine/go/anonymou/main/?path=mg:/numbers/2006\\_1/06/06\\_2/](http://www.archive.gov.tatarstan.ru/magazine/go/anonymou/main/?path=mg:/numbers/2006_1/06/06_2/)

Марков А., Львов С. Астрахань на старинных открытках. Астрахань: ГУП «Волга», 1999. URL: <http://damir-sh.livejournal.com/193677.html>

*Нагайкина С.И.* Фотография в Астрахани. 1861–1920. Очерки по истории губернской фотографии. Астрахань: Тип. Новая линия, 2011. 280 с.: илл. URL: <http://foto-history.livejournal.com/2546990.html>

*Нафигов Р.* О поездке Тукая в Астрахань // Тукаевские чтения: материалы выступлений. Апрель, 1999 г. Казань, 2000. 161 с.

*Фридерих М.* Тукай как объект идеологической борьбы. Казань: Татар. кн. изд-во, 2011. 343 с.

Тукай турында истәлекләр. Казан: Татар. кит. нәшр., 1986. 256 б., портр.

*Әхмәтова Динә Ирек кызы,  
Г. Ибраһимов исемендәге Тел, әдәбият һәм сәнгать институтының  
тасвирый һәм декоратив-гамәли сәнгать бүлеге  
өлкән фәнни хезмәткәре*

УДК 76

**Ф.Г. Ваханова**

## **«ЯШЕН» ҺӘМ «ЯЛТ-ЙОЛТ» САТИРИК ЖУРНАЛЛАРЫНЫҢ РӘССАМ-БИЗӘҮЧЕЛӘРЕ**

В статье анализируются иллюстрации в сатирических журналах «Яшен» и «Ялт-Йолт», выполненные художниками начала XX века. Отмечается, что в создании иллюстраций принимали участие профессиональные художники, а также художники, не имевшие специального художественного образования. Иллюстрации на страницах журналов позволили проследить генезис и динамику развития татарской книжной графики начала XX века. Автором сделан вывод, что в творчестве художников начала XX века прослеживаются черты, характерные для восточной миниатюры, русской лубочной картинки, а также стилистики искусства модерн.

**Ключевые слова:** журналы «Яшен» и «Ялт-Йолт», иллюстрация, графика, литография, модерн, политипаж, типографские элементы, художник.

1908, 1910 елларда Г. Тукай, Г. Камал белән бергә, Казанда татар телендә нәшер ителүче «Яшен» һәм «Ялт-йолт» сатирик журналларына нигез салалар һәм аның битләрендә, жәмгыятьтәге социаль һәм мораль нигезләргә каршы барып, күп нәрсәләр тәнкыйди мөнәсәбәттә яктыртыла башлый. Г. Тукай һәм Г. Камал оештыручы, нашир һәм мәкаләләрнең авторлары гына түгел, алар журналны бизәү өчен кулланылуы карикатураларның темасы һәм сюжетын билгеләүче авторлар да булалар. Журналның конструкциясе дәфтәр итеп теркәлгән 15 биттән тора, беренчесе – титул бите, аннан карикатуралар белән тулыландырылган (яки сюжетлы рәсем, я фотосурәт) текстлы битләр, ахыргы биттә реклама белдерүләре блогы. Титул битне эзерләүгә аеруча зур игътибар бирелә. Бу битне төзүче элементларны дөрөс итеп бүлү аның гомуми характерлы үзенчәлеге

санала. Бит горизонталь буенча ике өлешкә бүленә. Өске өлешнең өчтән бере журналның исеме һәм сюжет рәсеме булган политипаждан тора. Политипажның астында санның төп язмасына иллюстрация буларак ясалган карикатура урнаштырыла. Журналлардагы карикатуралар мөстәкыйль түгел, алар мәкалә текстларына иллюстрация буларак бирелә.

«Ялт-йолт»ны өйрәнүчеләр фикеренчә, журнал белән сизгез рәссам хезмәттәшлек иткән: Г. Камал, С. Яхшыбаев, инициалларын гына куйган рәссамнар – «И.А» («Ялт-йолт»), «Б.Э» («Ялт-йолт»), «W» («Ялт-йолт») һәм шартлы рәвешетә үзен «коңгыз»га охшаган монограмма астында күрсәткән («Ялт-йолт») рәссам. «Яшен» журналында нәшер ителгән барлык рәсемнәрнең дә авторы Г. Камал үзе була. Санап үтелгән авторлар арасында үз эшенең профессиональ осталары да, үзешчәннәр дә бар.

«Ялт-йолт» журналының 13–30 нчы саннарындагы барлык карикатура һәм политипажлар «И.А» (рәссамның исеме ачыкланмаган) инициалы белән кул куйган рәссам тарафыннан эшләнган.

Имза куйганда урыс алфавиты хәрәфләре кулланылуына карап, бу рәссам милләте буенча урыс булгандыр дип фаразлыйлар. Рәсемнәрнең сюжетларын сулдан уңга уку шуны күрсәтә – рәссамга композиция төзүдә европа традицияләре якынарак булган. Рәссамның карикатуралары сәяси темаларда үзләренен кискенлегә һәм кыюлыгы белән аерылып тора. Сюжет персонажлары хайваннар булганда, автор кайчакта гротеск алымнарын да кулланган. Күпертү алымнарын, кайчакта, хәтта, кайбер элементларга (мәсәлән, кеше-тегермән кебек антропоморф тереклек иясе) сублимация ясау да рәссамга карикатурадагы иң мөһим бурычка ирешергә – жәмгыятьнең һәм аерым кешенең житешсезлекләрен ассызыкларга ярдәм итә. Рәссам кайбер карикатураларында дәүләт һәм төбәкләрдәге мәгълүм сәяси лидерларның эшчәнлегеннән көлә. Күп кенә рәсемнәрне хаклы рәвештә сюжетлылар исәбенә кертергә була. Рәссам үзенә генә хас алымнар кулланып ижат итә. Аның рәсемнәре үзенчәлекле нәфислек һәм сыгылмалылык белән аерылып тора. Ул һәрвакыт сизелерлек контурга бергә һәм рәсемдә мастерының саллы кулын тоемлайсың. Башкару осталыгы кеше гәүдәсенә төзелешен һәм мимик чагылышын житкерүендә, күренеш законнарын белүен

дә күренә. Карикатура өчен хас булган график төзелешне һәм аның нигезен тәшкит итүче төп кагыйдәләргә белүе, рәссамның үз эшенең остасы икәннен раслый. Татар журналында эшлэгәч, ул милли, мөселман рәсем сәнгате өчен хас булган традицияләрдән читкә китми. «W» инициалы белән язган бердәнбер карикатура авторы да («Ялт-йолт», № 24) бу жанрның төп принципнарыннан хәбардар икәнлеген күрсәтә. Ул образны гәүдәләндергәндә гротеск алымын куллана. «Б.Э» исеме белән кул куйган рәссам журналының (№ 54–84) титул битләрен эзерләгән. Политипаж рәсемдә автор сюжетлы символик уку алымын куллана. Мәсәлән, кояш нурларының жемелдәве фонунда хайваннарның караңгы силуэтлары тормышның тискәре якларын символлаштырырга тиеш. Журналның гарәп шрифты белән язылган исеме астында хәрәфләргә карап торучы елан рәсеме ясалган. Аның амбивалент символын зирәклек дип тә, үлемсезлек дип тә кабул итәргә мөмкин. «Б.Э» «Ялт-йолт» журналының алда күрсәтелгән саннарында чыккан карикатураларның авторы да. Үзенә рәсемнәре астына исемен куймаган рәссамның да эшләре кызыклы. Аның беренче эше журналның 64 нче санында басыла. Ул «Ялт-йолт» журналының 85–97 нче саннарын бизи, 87 нче саннан башлап карикатураларның гына түгел, титул бите политипажларының да авторы була. Әлегә авторының эшләрендә үзенә генә хас кабатланмас стиле бар. Рәссам композиция төзүдә күбрәк европа традицияләренә



таяна. Кайбер эшләрендә экспрессионизм сэнгате үзенчәлекләрен күрергә мөмкин. Аларда рәссамның шәхси эзләнүләре, жәмгыятьтә киләчәк һәлакәтнең котылгысызлыгын аңлаудан туган тойгыны сурәтләүдәге кабатланмас стиле чагылыш таба.

«Яшен» һәм «Ялт-йолт» журналларын бизәү өчен рәссамнар

шрифт, пробел (ара), декоратив һәм иллюстратив кебек элементларның барысын да кулланалар. «Ялт-йолт» журналының кайбер саннарында фотосурәтләр дә урын алган. Журналның 55 нче (1913) һәм 88 нче (1915) саннары шагыйрь Г. Тукай, ә 89 нчы саны (1915) И. Гаспринский истәлегенә багышлап нәшер ителгән.

### Әдәбият

*Гимадиев У.И.* Сатира, ее жанры и художественные средства: (Борьба сатирических журналов за народность и реализм в татарской литературе начала XX века). Уфа: БГУ, 1980. 92 с.

*Гимадиев У.И.* Г. Камал и «Яшен». 75–76. // Галиаскар Камал. Сборник статей, посвященных 100-летию со дня рождения писателя. Казань, 1981. С. 69–78.

*Гимадиев У.И.* Сила сатирического слова (Роль и значение татарских сатирических журналов дооктябрьского периода в развитии национальной литературы). Казань: Татар. кн. изд-во, 1987. 267 с.

*Рәми И.Г., Даутов Р.Н.* Әдәби сүзлек (элекке чор татар әдәбияты һәм мәдәнияты буенча кыскача белешмәлек). Казан: Татар. кит. нәшр., 2001. Б. 325.

Татарский энциклопедический словарь (ТЭС). Казань: Институт татарской энциклопедии АН РТ, 1999. С. 284, 690.;

*Червонная С.М.* Искусство Татарии. М.: Искусство, 1987. С. 280–284.

***Ваһанова Фирдәвес Гомәр кызы,***

*филология фәннәре кандидаты, Н.И. Лобачевский исемендәге  
Нижегород дәүләт университетының Халыкара мөнәсәбәтләр  
һәм дөнья тарихы институтының сәясәт һәм коммуникацияләр  
теориясе кафедрасы доценты  
vagap.art@mail.ru*

УДК 821.512.145-293

*А.Г. Алмазова***«ШҮРӘЛЕ» БАЛЕТЫ**

В статье ставится проблема анализа либретто первого татарского балета «Шурале», написанного Ахмедом Файзи и Леонидом Якобсоном по поэме-сказке Габдуллы Тукая. Главная цель – показать роль и значение каждого из авторов в создании сочинения.

**Ключевые слова:** Ф. Яруллин, балет «Шурале».

**К**омпозитор Ф. Яруллинның Тукай әсәре буенча куелган «Шүрәле» балетының (сәхнәгә куючы Л.В. Якобсон, дирижер И.И. Әүхәдиев, рәссамы Б.И. Волков) премьерасы 1943 елда була.

В.С. Никитин тарафыннан эшләнган костюм эскизлары (бүген алар В. Качалов исемендәге Казан Зур драма театры һәм ТР Дәүләт сынлы сәнгать музейларында саклана) традицион татар костюмнарын балет өчен интерпретация ясарга тырышунуң тәүге үрнәге, анда хореографиягә дә, шулай ук фольклор элементларына да зур урын бирелгән.

Рәссам, музыканың характерын күздә тотып, беренче актта төп персонажларны гротеск формасында хәл итә. Икенче актта милли пластика үзенчәлекләренә, костюмнарны кию рәвешләренә акцент ясала. Монда күпкатламлы, авыр, салдырыла торган бизәкле полихром костюмнар өстенлек итә. Балетның финал өлеше классик бию чаралары аша башкарыла, шуңа да рәссам бармакларга фигуралар куя һәм костюмнарны ярым үткүренмәле, ак һәм жиңел итеп ясап, фигураларны максималь дәрәжәдә азат итә.

Балетмейстер Г. Таһиров Татарстан районнарына экспедициягә барып кайтканнан соң, анда күргәннәренән чыгып, костюмнарның формасын этнографизм ягына үзгәртә. Кеше формасында гәүдәләндерелгән образларның киёмнәре милли төсмерләрдән азат була, эмма Б. Әхтәмов, Шүрәленең сәхнә образын тудырганда, Г. Тукай шигыреннән читкә тайпылмый.

Жанрлы картиналар һәм комик уен күренешләре вакытында киелә торган костюм образлары юморлы планда эшләнгән. Шаржлаштыруга корылган стильләштерүдә табиғый үрнәкнең үзен күзәтү алымы файдаланыла.

Кыз-кош Сөембикә образы аша тудырылган әкият дөньясы элементлары, реалистик тормышка капма-каршы итеп, Былтыр образында гәүдәләндерелгән. Сөембикәнең костюмына формасы белән ярымачылган төнбоекны хәтерләтүче рәсем (татар костюмының төп элементы), аңа өстәмә буларак кошның каурыйлары да ясалган. Костюмдагы ак төсләр – яктылык һәм кояш символы, фактура һәм урман төсенә контраст рәвештә.

Шүрәлеләр, аждаһалар һәм убырлы карчыкның уйлап табылган фантастик образлары чынбарлыктагы образларга нигезлэнгән. Бер яктан, балетның нигезен тәшкил итүче тормышчанлык принцибы, һәм, икенче яктан, эсәрнең әкият-фантастик жанры һәм символик характеры стильләштерүгә фараз кыла, костюм һәм персонажларны чынбарлыктагыдан турыдан-туры сызып ташлау ихтималын юкка чыгара. Бу эше белән В. Никитин әкиятне тормышка һәм табигатькә якынайткан: костюм эскизлары театр өчен генә булса да, алар крестьян чырайлы һәм киёмле, типик татар авылын характерлаучы – үзләренен тере образлары белән дә элементләрне югалтмыйлар. Барлык костюмнар да төсләре белән декорациягә яраклаштырылган, гомуми сэнгат-динамик структурасына кушылган.

Сценографиядә зур роль төсләр партитурасына бирелгән: төсле ачык нурлар аеруча мөһим символик фигура һәм башка кирәк-яракларны яктыртырга тиеш була. Р.М. Сперанскийның, татар авылы һәм кара урманның гомумиләштерелгән образ иллюзиясен булдыру өчен ясалган күләмле-тасвирий декорацияләре балет-пьесаның төп принципларына туры килә. Иллюзиягә корылган принцип хореографик формадагы шартлылык белән каршылыкка керми. Табигатьнең гомумиләштерелгән образы бутафория һәм костюмнар ярдәмендә конкретлаша һәм көчәя.

Сугыштан соң, 1945 елда, Л.В. Якобсонның үтенече буенча, композиторлар В. Власов һәм

В. Фере С.М. Киров исемендәге Ленинград опера һәм балет театры өчен балетның яңа партитурасын эшлиләр. 1950 елда «Али-Батыр» премьерасы зур уңышка ирешә, соңыннан бу постановка СССРның Зур театрына күчерелә.

Л. Якобсон либреттоны яңадан эшләп, төп акцентны әкияти-леккә, фантастиклыкка бирергә тели. Бу максатка ирешү өчен ана үз вакытында модада булган люминесцент буяулар да ярдәм итә.

Балетмейстер-дипломант Я.Е. Брунак тарафыннан 1953 елда татар театры сәхнәсендә куелган постановкада «ирекле биюләргә» омтылу, башкаручыларның төз гәүдәләрен ассызыкларга тиешле костюмга да йогынты ясый.

Костюмнар буенча рәссам Л.Л. Сперанской-Штейнга, татар киёмнәрен яхшы белү, В. Никитин башлап жибәргән милли балетка интерпретация ясау өчен, аның төрле вариантларын эзләргә мөмкинлек бирә. Сценографиядә кулланылган табигый киңлек мотивы татар авылының гомумиләштерелгән образы, костюмнарда этнографик элементларны саклауның мөһимлеген күрсәтә. Сперанская этнографик фольклорга ижади якын килә: һәр чәчәкнең ролен көчәйтү өчен төсләр гаммасын катлауландыру һәм бер үк вакытта гадиләштерү тенденциясен чагылдыруы, беренче һәм икенче актларда, Сөембикәнең матур киендерелгән образын пластик хәл ителеше өчен аның эскизларында төрле эзләнүләр үткәрүе күренеп тора. Ак костюм кигән кызларның кошларга әверелүләре театр утлары

ярдәмендә гамәлгә аша. Силуэт характерында кискен төстә утлар аша күрсәтелгән, ләкин костюмнарда расшифровкаланмаган Шүрәле «яраннары» образын гәүдәләндерү өчен эшләнгән киёмнәр дә кызыклы. Персонажлар жиргә тимичә тизлек белән өскә үрмәләгән халәттә, балетмейстерның авторлык идеясенә туры килерлек итеп ясалганнар.

1950 елларда балет костюмнарын тегү өчен кыйммәтле табигый тукумалар (крепдешин, креп-жоржет, ефәк) кулланылган, костюмнар мамык белән бизәкләнгән, ука һәм сәйлән жепләргә белән чигелгән.

1957 елда театр яңа бианага күчәргә эзерләнү сәбәпле, Л.А. Бордзиловской һәм Ш.Б. Байдәүләтов балетны Ленинградтагы С.М. Киров исемендәге Дәүләт опера һәм балет театрында сәхнәләштерәләр. Шунда ук Л.Л. Сперанский В. Никитин эскизлары буенча костюмнар тегә. ТР Милли музеенда Былтыр һәм Сөембикәнең гажәеп үрнәктәге балет костюмнары саклана.

1986 елдагы куелышта «Шүрәле» балеты (хореограф К.А. Рассадин) әкияти-гомумиләштерелгән, символик формага һәм буффонадка (үтә көлке театр уены) тагын да якынайган. Шуңа да рәссам А.Б. Кноблокның жете ачык төсләрне сайлавы стилистик яктан үзен аклый.

Яңа постановкада төрле стильлелек һәм чуарлык юкка чыккан. Рәссам гомумиләштерелгән символик характердагы декорация

ярдәмендә күренешләргә гомумилек төсмерен бирә. Костюмнар балетның пластик стилизация туры килә. Спектакльдә, стильләштерү законы буенча, символларга кадәр барып житүгә корылган образларны яңадан ачу өчен мөмкинлекләр табылган. Моңа күбрәк актерларның пластикасы исәбенә һәм, рәссамның көнкүреш конкретлыгыннан китәргә теләп тегелгән костюмнар ярдәмендә ирешелә. Иллюзия-дөреслеккә якынайтылган декорация һәм символик-кинаяле костюм образлары бер-берсенә каршы килми, стилистик яктан бердәм һәм гомуми сәнгать концепциясе карарына буйсындырылган. Партитурада утка зур әһмият бирелгән.

Бүгенге көндә «Шүрәле» балеты шул ук редакциядә, шул ук бизәлештә куела, эмма костюмнар һәрдаим яңартыла. Ә бу исә гармония һәм бердәм шартлылыкны тарката. Туй күренеше (II акт) бәрхет һәм крептан тегелгән төрле стильдәге, төстәге ачык костюмнар белән чуарланган.

Берничә костюм эскизлары сакланган. Рәссам фонны нейтраль төс белән каплай, уртага шартлы костюмнар кигән, таяну ноктасы булмаган фигураларны урнаштыра. Силуэтта татар костюмының гомуми билгеләре сакланган. М. Жәлил исемендәге Татар дәүләт академия опера һәм балет театрының музей фондында шушы постановкадан алынган, рәссамның имзасы куелган ике костюм бүген дә тамашачыларны үзенә жәлеп итә.

*Алмазова Аида Габдрахман кызы,  
сәнгать фәннәре кандидаты, Казан (Идел буе) федераль  
университеты доценты.*

**Март аенда** интернетта «Әлбәттә» мәгариф проекты эшли башлады. «Әлбәттә» – татар фәннен киң аудиториягә ирештерү максаты белән башлап жибәрелгән фәнни-популяр проект, дип аңлатыла әлеге сайтта. Аның кысаларында хәзерге көн күренекле татар галимнәренең татар халкы тарихы, тел белеме, әдәбияты, сәнгате һәм фольклорына кагылышлы кыска видеолекцияләре тәкъдим ителәчәк. Хәзергә сайтта тарих фәннәре докторы Дамир Исхаковның «Татар халкы каян килеп чыккан?» темасына лекция тыңларга мөмкин. Филология фәннәре докторы Дания Заһидуллина «Тукай модернистымы?» дигән сорауга җавап бирә. Шулай ук сайтта филология фәннәре докторы Әлфәт Закиржановның «Зәңгәр шәл»нең серенидә?» лекциясе урын алган. Н. Жиһанов исемендәге Казан дәүләт консерваториясе профессоры Сәгыйть Хәбибуллин лекциясе «Курай татарныкымы?» дип атала һәм анда татар халык музыка уен коралларының килеп чыгышы, татарлар тормышындагы урыны хақында сүз бара. Филология фәннәре кандидаты Зоя Кириллованың «Татар теле: озын сүзнең кыскасы» дип исемләнгән лекциясе – татар теленең дөнья телләре арасындагы урыны һәм төп үзенчәлекләре турында. Республика традицион мәдәниятне үстерү үзәге житәкчесе Фәнзилә Жәүһәрова исә Сабан туе бәйрәменең килеп чыгышы, аның борынгы мәгънәсе һәм эчтәлеген, хәзерге вакытта югалган йолалары хақында сөйлә. «Әлбәттә»нең

максаты — татар телендәгә фәннәргә кызыксыну уяту һәм тирән хөрмәт тәрбияләү.

**12 мартта** ТР Яшьләр эшләре һәм спорт министрлыгында Лобачевский исемендәгә премиягә дәгъва кылган фәнни хезмәтләр конкурсы җиңүчеләрен бүләкләү тантанасы булды. Быелгы конкурста дөнъяның 4 иле һәм 30 шәһәрәндәгә 50 югары уку йортында укучы 652 студент катнашты. Шуларның 69 ы конкурс партнерлары эзерләгән истәлекле призлар белән бүләкләнде. Республикада унтугызынчы тапкыр 27 юнәлеш буенча үткәрелгән конкурс студентлар фәнни эшчәнлегенә барлык өлкәләрен дә колачлый. Конкурс исә, ТР Яшьләр эшләре һәм спорт министрлыгы, ТР Мәгариф һәм фән министрлыгы, Югары уку йортлары ректорлары советы ярдәме белән, ТР Студентлар лигасы тарафыннан оештырылган.

**18 март көнне** ТР ФАның Ш. Мәржани исемендәгә Тарих институты һәм Санкт-Петербургның Татар дворяннар җыены «Династия Романовых и мусульмане империи» дип аталган китапны киң жәмәгәтчелеккә тәкъдим итте. Фәнни-популяр басма авторлары – Ш. Мәржани исемендәгә Тарих институтының Төньяк-Көнбатыш фәнни үзәге житәкчесе, хәрби фәннәр кандидаты Шамиль Әхмәтшин һәм Мәскәү дәүләт геодезия һәм картография университеты доценты, тарих фәннәре кандидаты Александр Закатов. Китапта

Романовлар йорты тарихы бәян ителә, император гаиләсенә мөселманнар белән үзара мөнәсәбәтләре ачыла. XIX гасыр азагы – XX гасыр башында мөселманнарның Ватанны яклауда катнашуына аерым игътибар бирелә. Шамил Әхмәтшин һәм Александр Закатов авторлыгында нәшер ителгән әлеге фәнни хезмәт тарихи мирасны саклауда ярдәм итәр, Россия файдасына төрле конфессия вәкилләре хезмәт итү тарихының элек билгеле булмаган битләрен ачар дигән өмет баглый.

**21 мартта** Татарстан Президенты Рөстәм Миңнеханов житәкчелегендә узган ТР Министрлар Кабинеты карамагындагы Икътисади совет утырышында Татарстанда сәнәгать житештерүе, технология һәм белемнәрне коммерцияләштерү өчен фәнни эшләнмәләрне адаптацияләүгә мөмкинлек биргән инфраструктураны үстерү мәсьәләләре тикшерелде. Рөстәм Миңнеханов искәрткәнчә, республикада био-, нано-, мәглүмати технологияләр, югары технологияле медицина, робот техникасы, генетика юнәлешләрен һәм яңа материаллар житештерүгә житди игътибар бирелә. Әлеге юнәлешләрне актив һәм максатка ярашлы үстерү өчен республикада дүрт инжиниринг, ике прототиплау үзәге эшли. «Инжиниринг үзәкләренәң жиһазларыңнан файдалануның нәтижәлеге югары түгел», – дип ассызыклады Президент. Аның сүзләренчә, предприятиеләрнең фән белән хезмәттәшлегенәң нәтижәсе яңа

эшләнмәләр, перспективалы житештерү һәм югары технологияле эш урыннары булырга тиеш. Инжиниринг үзәкләре белән уңышлы хезмәттәшлек мисалы итеп, ул КФУ, КИТТУ-КАИны китерде. «Вуз эшләнмәләрен коммерцияләштерү белән активрак шөгыльләнү зарур», – дип саный Илбашы.

**22 мартта** Симферополь шәһәрәндә «Исмәгыйль Гаспралы дөнъясы» дип исәпләнгән фәнни-гамәли конференция үткәрелде, «Исмаил Гаспринский» китабы Кырым жәмәгатьчелегенә тәкъдим ителде. Китап Россия империясе чорында бөтен мөселман халыклары арасында танылган мәгърифәтче, сәясәтче һәм нашир Исмәгыйль Гаспралының тууына 165 ел тулу уңаеннан нәшер ителгән. Китапны тәкъдим итү чарасы интернет аша Казан белән туры элемтәгә тоташып оештырылды. Ул Казанның элеккеге Матбугат йорты, ә хәзерге «Ногай» кунакханәсе бинасында урнашкан «Габдулла Тукай» конференцияләр залында узды. Анда Татарстан китап нәшрияты житәкчелеге, Гаспралының тормышын бәян итүче китапны эшләгән галимнәр, татар язучылары, китапханәчеләр, Казанда яшәүче кырым татарлары катнашты. Ә видеоэкранның икенче ягында М. Гаспралы китапханәсе хезмәткәрләре, Кырым Республикасы Дәүләт Советы рәисе урынбасары Рәмзи Ильясов һ.б. сәламләде. Әлеге чарада Татарстан Дәүләт Советының Мәгариф, мәдәният, фән һәм милли мәсьәләләр комитеты рәисе Ра-

зил Вәлиев, ТР ФА Ш. Мәржани исемдәге тарих институтының яңа тарих бүлеге мөдире И. Заһидуллин, «История татар в лицах» сериясе авторы галим Булат Хәмидуллин һ.б. чыгыш ясады.

**24 март көнне** ТР ФА Ш. Мәржани исемдәге Тарих институтында Каюм Насыри (1825–1902) төзегән Изге Корьәннең мөселман дөнъясындагы беренче белешмә-конкордансы – Мифтах әл-Корьән» («Мифтах аль-Кур'ан») дип аталган уникаль китап тәкъдим ителде. Мәшһүр галим, татар мәгърифәтчесенең бу кулъязмасы заманыбызның чын фәнни ачышы санала. Аерым алганда, китап – галимнең 4 еллык киеренке хезмәте нәтижәсе. Ул аны 1886 елда тәмамлай. Каюм Насыри үзе бу китабын «ижтиһадының иң югары ноктасы», фәнни эшчәнлегенең иң зур тырышлыгы жимеше санаган. Басма 2 томда тәкъдим ителә: беренчесе – «Каләм Шәриф» – Каюм Насыри тарафыннан нигез буларак алынган Корьәннең 1861 елгы Казан басмасы факсимилесе, икенчесе «Мифтах әл-Корьән» кулъязмасы факсимелесеннән гыйбарәт.

**Март аенда** ел саен сөекле шагыйребез Г. Тукай исемдәге дәүләт премиясенә кандидатларның исемнәре мәгълүм була. Быел Татарстан Президенты каршындагы Г. Тукай исемдәге Дәүләт премиясе комиссиясе түбәндәге ижат әһелләрен бүләккә лаек дип тапты. **Равил Айдаров** – «Казанский деревянный дом XIX – начала XX веков в ак-

варели и графике: издание второе дополненное» – тарихи-архитектур монография, Борынгы Казан архитектурасын тасвирлаган, биналар, урамнар күренешләре, архитектур графика (рәсем, сызым, акварель); **Ренат Әюпов** – Габдулла Тукай тормышын һәм ижатын чагылдырган спектакльләре: «Печән базары» – Р. Әюпов инсценировкасы, 2006 ел; «Зәйтүнәкәй» – Р. Батулла пьесасы, 2011 ел; «Әйт әле, күбәлек» – Т. Миңнуллин пьесасы, 2014 ел; **Фәүзия Бәйрәмова** – «Кырык сырт: романнар» (Казан, Татарстан китап нәшрияты, 2005 ел), «Күчем хан: тарихи роман» (Казан, Татарстан китап нәшрияты, 2011 ел); **Флера Гыйззәтуллина** «Яну дәверләрендә: поэма-трилогия» (Казан: Татарстан китап нәшрияты, 2013 ел), Башкаемда – дөнъя исәпләре: шигырьләр, поэмалар, балладалар» (Казан, Татарстан китап нәшрияты, 2007 ел); **Шәмсия Жһангирова** – «Илаһият: шигырьләр» (Казан, Татарстан китап нәшрияты, 2011 ел), «Бәхетез үз кулыңда: жырлар» (Казан, «Рухият», 2012 ел); **Нәжип Нәккаш** – Г. Тукай шигырьләре файдаланып эшлэнгән шәмаил, ләүхә цикллары, «Ярдәм» һ.б. мәчет дизайны өчен; **Газинур Морат** – «Кош хокукы: шигырьләр һәм поэмалар» (Казан, Татарстан китап нәшрияты, 2014 ел); **Вакыйф Нуруллин** – «Сайланма эсәрләр. Ике томда. I том: повестьлар» (Казан, «ТанДим» нәшрияты, 2014 ел); **Гөлзада Сафиуллина** – Татарстан халкының рухи мирасын пропагандалаганы, «Сөембикә варислары» (1999–2015 еллар)

фестивале оештырганы һәм «Үлемсез ил жыры» (2007 ел) патриотик жыр башкарганы, «Илаһи моң» (2014–2015 еллар) рухи мирас проекты, шулай ук «Әй, киң төрки даласы» (2013 ел) концерт программалары; **Жәүдәт Сөләйманов** – «Сүтелә йомгак...: шигырьләр, поэмалар» (Казан, Татарстан китап нәшрияты, 2011 ел); **Айдар Хәлим** – «Өч аяклы ат», «Кыйбла», «Казыктагы тальян», «Татар вакыты» романы һәм «Кыйбла: хикәяләр, новеллалар» хикәяләре (Казан, Татарстан китап нәшрияты, 2005 ел), «Татар моңы: хикәяләр, повесть, роман» (Казан, Татарстан китап нәшрияты 2002 ел); **Альберт Хәсәнов** – «Жәнбәт жәвере: повестьлар, хикәяләр, публицистик язмалар» китабы (Казан, Татарстан китап нәшрияты, 2007 ел), «Данәгөл: роман» (Казан, Татарстан китап нәшрияты, 2012 ел), «Сайланма әсәрләр. Ике томда» (Казан, «Тан-Дим» китап нәшрияты, 2014 ел), «Бүре баласы Чатан: повесть һәм хикәяләр» (Казан, Татарстан китап нәшрияты, 2014 ел); **Зиннур Хәснетдинов** – «Кичү: хикәяләр, повестьлар, роман-диалогия» (Казан, Татарстан китап нәшрияты, 2012 ел); **Авторлар төркеме:** Илья Артамонов (рәссам-проектлаучы), Леухин Александр (рәссам-проектлаучы), Вәлиуллин Фшрит (рәссам-монументалист), Шиһабетдинов Рәшид (рәссам-монументалист), Щетинин Игорь (рәссам-монументалист), Ситдыйков Айрат (А. Халиков исемендәге археология институты директоры), Хәйретдинов Рамил (Казан федераль универ-

ситетының халыкара багланышлар, тарих, көнчыгышны өйрәнү институты директоры), Бугров Дмитрий (археолог). «Дорога длиною в тысячелетия» дип аталган экспозицион инсталляция.

**27 март** – Халыкара театр көне. Шул уңайдан Г.Камал исемендәге Татар дәүләт академия театрында, традицион рәвештә, «Тантана» («Триумф») республика театр премиясен тапшыру чарасы уздырылды. ТР Мәдәният министрлыгы тарафыннан театр сәнгате өлкәсендә ижат һәм ижтимагый тормыштагы казанышларны бәһаләү өчен гамәлгә куелган әлеге премия быел алтынчы тапкыр тапшырылды. Быел аңа 40 номинант дөгъва кылды. «Тантана»да катнашырга дәүләтнеке булган 15 һәм дәүләтнеке булмаган 6 театрдан барлыгы 128 гариза килгән. Жюри составында ТР мәдәният министры Айрат Сибагатуллин, шагыйрь, ТР Дәүләт Советының Мәгариф, мәдәният, фән һәм милли мәсьәләләр комитеты рәисе Разил Вәлиев, театр тәнкыйтьчесе Нияз Игъламов һ.б. бар. Н. Игъламов сүзләренчә, жиңүчеләрне билгеләү жюри эгъзаларына аеруча авыр булган, чөнки премиягә тәкъдим ителгән ижади эшләр күптөрле. Бер генә номинациядә дә лидер ачыкланмаган, эмма жюри берәр жиңүчене билгеләргә карар кылган. Тантанада беренче бүләкләрне дә ул тапшырды. Махсус призларны аның кулыннан «Арт» Камера театры һәм Чаллының «Ключ» театр-студиясе вәкилләре кабул итеп алды. «Дебют» номинация-



сендәге бүләк «Болактагы яшьләр театры» артисты Резеда Нәдиуллинага Э. Шмитның «Оскар и розовая дама» эсәре буюнча сәхнәләштерелгән «14 писемк ...» моноспектаклендәге роле өчен бирелде. «Иң яхшы курчак театры артисты» номинациясендә «Әкият» курчак театрының А. Цагарели спектаклендә Князь Ваня Паниашвилины уйнаган Дилүс Хужидәшев роле өчен бирелде. «Иң яхшы хатын-кыз роле» номинациясендә Т. Миңнуллин исемендәге Түбән Кама Татар дәүләт драма театры артисты Гүзәл Шәмәрданова жинчүче дип табылды. Бүләкне ул Ч. Айтматовның «Анам кыры» спектаклендәге Тулганай роле өчен алды. «Иң яхшы ир-ат роле» номинациясендә беренчелекне Г. Камал исемендәге Татар дәүләт академия театры артисты Радик Бариев яулады. Премия аңа Ж.-Б. Мольерның «Дон Жуан» спектаклендәге төп герой – Дон Жуан роле өчен бирелде. «Икенче пландагы иң яхшы ир-ат роле» номинациясендә В.И. Качалов исемендәге Рус Зур драма академия театры артисты Марат Голубев жинде. Бүләкне ул Дон Жуандагы Сганарель роле өчен алды. «Икенче пландагы иң яхшы хатын-кыз роле» дип, Әлмәт татар дәүләт драма театрының Б. Брехт эсәре буюнча сәхнәләштерелгән «Бистә фәрештәсе» спектаклендә Ми Цзю ролен башкарган Мәдинә Гайнуллина исеми аталды. Тантанада актерлар ансамблен дә бүләкләделәр. «Иң яхшы актерлар ансамбле» номинациясендә Д. Линдси-Эберның «Кроличья

нора» пьесасын сәхнәләштергән «Мастеровые» рус драма театры жинчүче дип табылды. «Ел вакыйгасы» жинчүесе номинациясе – республиканың театр дөнъясында иң төп приз. Ул бүләккә М. Жәлил исемендәге Татар дәүләт опера һәм балет театры «Безгә тынычлык бир» («Dona Nobis Pacem») спектакле өчен лаек булды. «Иң яхшы эпизодик роль» – Казан дәүләт яшь тамашачылар театрында Дж. Родариның «Джесельмино в Стране Лжецов» спектаклендәге Булочник роле табылды. Аны актер Василий Фалалеев башкара. «Музыкаль театрының иң ахшы актеры» исеменә М. Жәлил исемендәге Татар дәүләт опера һәм балет академия театрынан Гөлнәра Гатина лаек булды.

**27 март көнне** С. Сәйдәшев исемендәге Зур концерт залында «Тукайның әкияти дөнъясы» дигән театральләштерелгән концерт булды. Концерт сөөкле шагыйребезнең 130 еллыгына багышланган иде. Гаилә өчен абонементта Тукайның өч легендар әкият – «Шүрәле», «Су анасы», «Кәжә белән сарык» тәкъдим ителде. Чара ике телдә алып барылды. Анда әкиятләр укылды, шагыйрь тормышын яктырткан хатирәләр яңартылды. Концертны нәфис сүз осталары Луара Шакиржанова һәм Америкадан килгән артист, милләттәшебез Рөстәм Галич алып барды. Үзенчәлекле бәйрәмдә, шулай ук, танылган коллективлар, яшь, талантлы музыкантлар да катнашты. Татар милләтенә бөек шагыйрь Г. Тукай мирасы

еллар узган саен халык күңеленә тирәнрәк юл яра бара. Аның 130 еллыгына багышланган юбилей уңаеннан оештырылган чаралар – моның ачык мисалы. Олугъ юбилейны Татарстанда гына түгел, ә дөнъяның төрле почмакларында да бәйрәм итәләр. Бу вакыйгадан С. Сәйдәшев исемендәге Зур концерт залы да читтә кала алмады – шагыйрь ижатына анда әкиятләр аша мөрәжәгать иттеләр. Программада Ф. Яруллинның «Шүрәле», А. Бакировның «Су анасы» балетлары, Р. Яхин, Н. Даутов, Ж. Фәйзи әсәрләре һәм халык җырлары эшкәртмәләре бар. Проекта кыллы квартет, халык уен кораллары оркестры, камера хоры, «Казан» бию ансамбленең балалар коллективы катнаша.

**29 мартта** Ш. Мәржани исемендәге Тарих институтында «История и этнография народов Крыма: библиография и архивы (1921–1945)» («Антиква» нәшрияты) дип аталган ретроспектив библиографик күрсәткечне тәкъдим итү чарасы булды. Аның авторы – тарих фәннәре докторы, профессор, В.И. Вернадский исемендәге Кырым федераль университетының тарихи төбәкне һәм крайны өйрәнү кафедрасы мөдире, ТР ФА Ш. Мәржани исемендәге Тарих институтының Кырым фәнни үзәге хезмәткәре Андрей Непомнящий. Фәнни белешмәлек – аның Санкт-Петербург, Мәскәү, Киев, Прага, Одесса, Симферополь, Керчь, Севастополь, Ялта шәһәрләрендәге китапханәләрдә, архивларда уникаль еллык тикшеренүләре

нәтижәсе. Басманың уникальлегенә – Кырым халыклары тарихы һәм этнографиясе буенча, 1921–1945 еллардагы бөтен фәнни һәм популяр мәкаләләрнең киселеше бер китапта туплануында. Басмада, вакытлы матбугатта чыккан мәкаләләрдән тыш, Кырымны өйрәнү буенча СССРда һәм аннан читтә басылган барлык материаллар да исәпкә алынган. Моннан кала, Россия, Украина, Чехия кебек илләрнең 30 дан артык архивында кулъязма килеш сакланып, әле басылып чыкмаган материаллар, автор тарафыннан табылып, басмага кертелгән. Ш. Мәржани исемендәге Тарих институты директоры урынбасары, тарих фәннәре докторы Радик Салихов: «Кырым ханлыгы һәм Кырым татарлары тарихын өйрәнү проблемасы буенча Кырымдагы коллегалар белән хезмәттәшлек итү Татарстан Республикасының “Татар халкының милли тәңгәллеген саклау (2014–2016 еллар)” дәүләт программасын гамәлгә ашыру кысаларында безнең институт өчен аеруча кыйммәт», – диде. Билгеле булганча, ТР ФА Ш. Мәржани исемендәге Тарих институтының Кырым фәнни үзәге 2014 елның июнендә ТР Министрлар Кабинеты күрсәтмәсе белән булдырылды. Фәнни үзәктә 15 хезмәткәр эшли, шул исәптән, 3 фән докторы һәм 6 фән кандидаты. Үзәк эшчәнлегенә өстенлекле юнәлеш буларак, Кырым татарлары һәм Кырым халыклары тарихын һәм мәдәниятен тикшерү, Кырым ярымутравының тарихи-мәдәни мирасын өйрәнү һәм саклау проблемаларын өйрәнү каралган.

**31 мартта** Г. Кариев исемендәге Казан татар дәүләт яшь тамашачы театры Казан укучылары арасында «Яз. Тукай. Ватан» мәктәп театр коллективлары фестивале уздырды. Казан шәһәре Башкарма комитетының Мәгариф идарәсе белән берлектә оештырылган фестиваль татар халкының бөек шагыйре, татар әдәбияты классигы, әдәби тәнкыйтьче, тәржемәче, жәмәгать эшлеклесе, яңа заман татар әдәбиятына һәм әдәби теленә нигез салучы Габдулла Тукай һәм артист, драматург, режиссёр Габдулла Кариевның тууына 130 ел тулу уңаеннан үткәрелде. Фестиваль мәктәп укучылары һәм яшьләр арасында ана теленә мэхәббәт уяту, милләтпәрвәрлекне арттыру, укучыларның мәдәни белемен камилләштерү, талантлы яшьләргә барлау һәм аларга булышу, сәламәт яшәү рәвеше алып баручы ижади, креатив карашлы шәхесләр үстерү максатын күздә тотып оештырылды.

**Март аенда** «Һәр хыялдан татлыдыр милләт хыялы» – сөекле шагыйребез Габдулла Тукайның тууына 130 ел тулуга багышланган шундый исемендәге республикакүләм әдәби-музыкаль бәйгенең зональ туры Чаллы Үзәк китапханәсендә дә узды. Бу бәйгедә Тукай ижатын сөюче элемент хезмәткәрләре катнашып, үз сәләтләрен күрсәтә алды. Мәгълүм булганча, шагыйрьнең юбилее уңаеннан оештырылган ижади ярышның башта районнарда сайлап алу турлары үткән иде, аннан төрле шәһәрләрдә зональ турлар старт алды. Чаллыда

«Таттелеком» жәмгыяте һәм Үзәк китапханәнең Татар әдәбияты һәм туган якны өйрәнү бүлегенә тырышлыгы белән оештырылган элекке әдәби-музыкаль бәйгедә Чаллы, Актаныш, Әгерҗе, Менделеевск, Түбән Кама, Алабуга элементчеләреннән тыш, Чаллы китапханәчеләре, мәктәп укучылары, тәрбиячеләр, педагоглар, студентлар, спортчылар да көч сынашты. Элекке вакыйганы тамаша кылырга китапханәнең китап укучылары, студентлар, мәктәп укучылары, әдәбиятка гашыйк шәһәр халкы жыйелды. Бәйгедә биш төрле номинация каралган: «Нәфис сүз», «Вокал», «Хореография», «Инструменталь жанр» һәм «Театр жанры». Төп шарт – башкарылачак әсәр Тукайныкы яки аңа багышланган язылган булырга тиеш. Иң күп тапкыр башкарылган әсәр – «Туган авылым» булды. «Туган тел» әсәре исә дүрт төрле телдә сөйләнде һәм жырда да салынды. «Кәжә белән Сарык» әсәрен театральләштереп куючылар булды. Чарада язучы, жәмәгать эшлеклесе, 2016 елда Габдулла Тукай исемендәге Татарстан дәүләт премиясенә кандидат Фәүзия Бәйрәмова да катнашты. Ул халыкны шагыйрьнең тормыш юлы һәм аның әсәрләре белән таныштырды. «Тукай мирасы» исемле китап күргәзмәсе, «Тукай дөньясы» дигән декоратив-гамәли сәнгать әсәрләре экспозициясе, Тукай ижаты буенча стена газеталары күргәзмәсе, шәһәр музей экспонатлары ярдәмендә эшләнгән «Шагыйрь яшәгән чор чагылышы» экспозициясе – барысы да халыкны көн дәвамында

Тукай ижатына якынайтты. Әдәбият һәм сәнгать белгечләреннән төзелгән мәртәбәле жюри карары нигезендә, әлеге турның жиңучеләре дип, «Таттелеком»ның Чаллы элемтә узелында өлкән белгеч булып эшләүче Люция Ягафарова һәм армрестлинг буенча дөнья чемпионы Миләүшә Гыймранова табылды. Алар апрель аенда Арча районы Яңа Кырлай авылындагы Тукай музеена юл тотачак. Анда бәйгенең финал өлеше һәм шагыйрьнең юбилее уңаеннан зур бәйрәм чаралары көтелә.

**Апрель аенда** Татар халкының бөөк шагыйре Габдулла Тукайның тууына 130 ел тулуга багышлап, «И Казан! Дәртле Казан! Моңлы Казан! Нурлы Казан!» дигән Казан күләмендә фестиваль-конкурс үткәрелде. Фестиваль-конкурстың район этаплары Казан шәһәренең «Сәйдәш» Мәдәният үзәгендә, В.И. Ленин исемендәге Мәдәният йортында, Мирный торак массивы Мәдәният йортында, «Юность» Мәдәният йортында узды. Катнашучылар 6 номинация буенча осталыкта көч сынаштылар: «Нәфис сүз», «Театр сәнгате», «Хореография», «Вокал», «Инструменталь жанр», «Гамәли сәнгать». Район этаплары нәтижәләре буенча лауреатларны билгеләделәр. Аларга шәһәр күләмендәге фестиваль-конкурстың гала-концертында гран-при һәм истәлекле бүләкләр тапшырылачак. Иң оста башкаручылар татар йолдызлары катнашындагы гала-концертта сәләтен күрсәтә ала. «И Казан! Дәртле Казан!

Моңлы Казан! Нурлы Казан!» дигән шәһәр күләмендәге фестиваль-конкурстың гала-концерты 25 апрель көнне Иске Татар бистәсендә (жәяүлеләргә бирелгән К. Насыри урамында) була.

**1 апрель көнне** Россиянен дүрт вузы «Уңышлы университетларның глобаль рейтингы» йөзлегенә керүе мәгълүм булды. Fortunate 500 World University Rankings уңышлы университетларның глобаль рейтингы – халыкара югары белемне тикшерүчеләр командасының бәйсез проекты. Аңа «Югары икътисад мәктәбе» илкүләм тикшеренү университетының Мәгариф институты вәкилләре дә кергән. Рейтингның беренче йөзлегенә кергән Россия вузлары арасында М. Ломоносов исемендәге Мәскәү дәүләт университеты (дөньяда 15 нче урын), Түбән Новгород дәүләт университеты (18 нче урын), «МИСиС» Илкүләм тикшеренү технологик университеты (50 нче урын) һәм «Югары икътисад мәктәбе» илкүләм тикшеренү университеты (76 нчы урын) бар. Рейтингның биш йөзлегенә Россиянең 14 югары уку йорты кергән, шул исәптән «5–100» дәүләт программасында катнашучы 10 вуз. Казан федераль университеты 441 нче урынны били.

**Апрель башларында** Татарстан мөфтие Камил хәзрәт Сәмигуллин житәкчелегендәге республика мөселманнары Диния нәзарәте делегациясе Мисырга эшлекле сәфәр кылды. Мөфти, аның урынбасары, РИУ ректоры Рәфыйк Мөхәммәтшин,

Голәмәләр шурасының гыйльми сәркитибе, проректор Рөстәм Нургалиев Әл-Әзһәр университеты житәкчесе, шәех Әхмәд Тайиб, Әл-Әзһәр университеты профессоры, доктор, шәех Ибраһим Сәлах Әл-Һөдһөд белән очраштылар. Әлеге очрашуда дин әһелләре ислам мәгарифенә кагылышлы мәсьәләләр хақында фикерләштеләр. Алар Россиядән Әл-Әзһәр университетына укучыларны бары тик Ислам мәгарифе советы юлламасы бунча гына кабул итү турында сөйләштеләр. Россия күләмендә эшли торган шушы советка сәяси фәннәр докторы Рәфыйк Мөхәмәтшин житәкчелек итә. Бездәге дини югары уку йортлары Әл-Әзһәр университетының сәнавия дәрәжәсенә тигезләнәчәк, ягъни, бездә югары дини гыйлем алган кеше Әл-Әзһәрнең теләгән факультетына беренче курска укырга керә алачак. Моңа кадәр чит илдән килүчеләргә биредә башта башлангыч гыйлем алу мәжбүри иде, дип хәбәр итә бу хакта ТР мөселманнары Диния нәзарәте. Шулай ук ислам академиясен булдыруда Мисыр дин белгечләре белән хезмәттәшлек итү турында килешенгән. Чит илләрдә таралган татар дин галимнәренең борынгы кулъязмаларын эзләп бастыру эшендә Мисырның фәнни үзәге ярдәм итәчәк.

**1 апрельдә** Варшавада ТР ФА Ш. Мәржани исемендәге Тарих институты башлангычы белән «Язма Мирас. Письменное наследие. Textual heritage» проекты кысаларында «Польша архивларында татар документ-

лары» дигән түгәрәк өстәл уздырылды. Әлеге чара Ш. Мәржани исемендәге Тарих институты, Польша Фәннәр академиясе, Варшава университеты, немецларның Кавказ, татар һәм төркөстан тикшеренүләр институты (ИСАТАТ) белән берлектә оештырылды. Проект Ватикан, Венеция, Генуя, Истанбул, Стокгольм, Берлинда һәм Европаның башка шәһәрләре архивлары, музейларында татар халкы, Татарстан турында тарихи материалларны ачыклап өйрәнүне максат итә.

**4 апрельдә** ТР Фәннәр академиясендә А.Х. Халиков исемендәге Археология институты һәм КДУ «Тарихи ономастика һәм этник тарих» дип исемләнгән дүртенче дисциплинара семинар уздырды. Географик исемнәрнең килеп чыгышы һәм топонимиканың мөмкинлекләре, археологиядәге һәм фәннең башка өлкәләрендәге мәгълүматларга аларның өстәмә материал чыганагы булуы, шулай ук теге яки бу субстрат топонимнарның килеп чыгышын төп методлар ярдәмендә өйрәнү һ.б. турында филология фәннәре докторы Олег Смирнов (Екатеринбург) чыгыш ясады. Александр Пустяковның (Һельсинки) чыгышы Пермь топонимнары мәсьәләсенә багышланган иде. Ул топонимик анализ материалы удмурт топонимиясенә «удмурт» компонентлы этнопонимнарның таралыш ареалы белән тәңгәл килүе сәбәпле, аны аерым бүлеп чыгарырга да мөмкинлек булуын житкерде. Семинар Владимир Напольскихның (семинарның модераторы)

«Фин-угор этнонимиясе Идел буе һәм Урал алды төбәгенең тарихи чыганагы» темасы буенча әзерләнган чыгышы белән тәмамланды. Соңыннан семинарда катнашучылар жанлы бәхәсләрдә катнашты.

**Апрель азаларында** Казан дәүләт медицина университеты белем дәрәжәсен ачыклау максаты белән «Бердәм диктант» акциясен үткәрдә. Акциядә катнашырга теләүчеләр бу көнне университетның төрле аудиторияләрендә татар телендә диктант яздылар. Акциягә Татарстан шәһәр һәм районнарындагы медицина көллиятләре һәм училищелары да кушылды. Булачак медицина хезмәткәрләре диктантны Габдрахман Әпсәләмовның шушы игелекле һөнәр ияләренә багышланган «Ак чәчәкләр» романыннан алынган өзек буенча яздылар. «Бердәм диктант» «Татарстан Республикасы халыкара телләре турында»гы канун һәм Татарстан Республикасы дәүләт телләрен һәм Татарстан Республикасында башка теләрне саклау, өйрәнү һәм үстерү буенча Татарстан Республикасының 2014–2020 елларга дәүләт программасы кысаларында үткәрелде.

**22 апрельдә** КФУның Алабуга институты базасында Туган

тел көненә багышланган «Төрки дөнья: тел, әдәбият, тарих һәм дин проблемалары» VIII халыкара тюркология конференциясе уздырыла. Конференциянең төп максаты – төрки халыкларның телен, әдәбиятын, тарихын һәм мәдәниятен өйрәнү практикасы һәм фәнни проблемалары, төрки халыкларның тарихи язмышында ислам диненең роле һәм тоткан урыны турында фикер алышу. Фәнни чарада галимнәр, вуз мөгаллимнәре, теологлар, методист-укытучылар, аспирантлар катнаша. Конференциядә төрки халыкларның тарихы һәм археологиясе, фольклоры һәм әдәбияты, топонимикасы һәм ономастикасы, заманча төрки тел белеменең актуаль мәсьәләләре, төрки халыкларда ислам һәм дини күзаллаулар, лингвокультурология, контактология һәм тәржемә мәсьәләләре, төрки телләренә һәм әдәбиятлары укытуда инновацияләр дигән тематик юнәлешләр буенча секция утырышлары уздырылды. Конференция кысаларында төрки халыкларның тарихы һәм мәдәнияте буенча фәнни эшләр, шулай ук татарларның кулъязма китаплары һәм традицион бизәнү әйберләре күргәзмәләре, түгәрәк өстәлләр һәм башка фикер алышу майданчыклары оештырылды.

### ***Мөхтәрәм авторлар!***

«Фәнни Татарстан» журналы татар теле, әдәбияты, тарихы, сәнгате һәм ижтимагый-фәлсәфи фикере темаларын яктырткан мәкаләләрне бастырып, киң жәмәгатьчелеккә таратуны күздә тоту.

Материалларга түбәндәге таләпләр куела:

Мәкалә тексти \*.doc. форматында жыела, аерым хезмәтләрдән алынган өзеңлә, сылтагалар автор тарафыннан жентекләп тикшерелә. Файл автор фамилиясе белән исемләнә (Әхмәтов. doc).

Мәкаләгә түбәндәге мәгълүматлар өстәлә:

- авторның фамилиясе, инициаллары
- мәкалә исеме
- аннотация (рус телендә)
- төп сүзләр (рус телендә)
- сылтагалар.

Мәкаләдән тыш, \*.doc форматында аерым файлда автор турында мәгълүмат жиберелә (исеме, әтисенең исеме, фамилиясе, гыйльми дәрәжәсе, эш урыны, вазифасы, электрон адресы һәм телефоны).

Сылтагалар текст азагында ГОСТ Р 7.0.5-2008 таләп иткәнчә алфавит тәртибендә урнаштырыла.

Мәкалә белән бергә аңа карата фән докторы яки фән кандидаты тарафыннан язылган рецензия жиберелә.

Редакциягә килгән мәкаләләр шулай ук бәйсез рецензияләүгә тәкъдим ителә, мәкаләне басмага алу-алмау аның нәтижәсеннән чыгып билгеләнә.

Редакция адресы:

420111, Казан шәһ., Лобачевский ур., 2/31, 3 нче кат, 133 нче бүлмә

«Фәнни Татарстан» журналы редакциясе

Тел. (843) 292-76-59

E-mail: f\_tatarstan@mail.ru

*Уңышлар теләп һәм Сезнең белән хезмәттәшлек  
итүебезгә өмет баглап,  
«Фәнни Татарстан» журналы редакциясе*

Научное издание

**НАУЧНЫЙ ТАТАРСТАН**  
На татарском языке

Фэнни басма

**ФЭННИ ТАТАРСТАН**  
2016. № 2

Бизэлеш авторы – Э. Бәшәрова  
Компьютерда биткә салучы – Н. Абдуллина

Басарга кул куелды: . .2016.  
Офсет ысулы белән басыла. Гарнитура «Times».  
Кәгазь форматы 70×108 1/16.  
Басма табак 11,5. Тираж 500. Заказ

Журнал Г. Ибраһимов исемендәге Тел, әдәбият һәм сәнгать институтында  
әзерләнде

Редакция адресы:  
420111, Казан шәһ., Лобачевский ур., 2/31  
«Фэнни Татарстан» журналы редакциясе  
Тел. (843) 292-76-59, 292-71-80  
E-mail: f\_tatarstan@mail.ru

Татарстан Республикасы Фәннәр академиясе нәшрияты  
420111, Казан шәһ., Бауман ур., 20